


مۇھەممەد بارات تەشنىيى



4

مۇقامچىلار بوستانى

مۆجىزى

شىنجاڭ خەلق نەشرىياتى

تارىخىي شەخسلەر ھەققىدە ھېكايىلەر

شىنجاڭ خەلق نەشرىياتى

مۇقامچىلار بوستانى

3

رەسىمنى ئىشلىگۈچى : مۇراددىل ئابىد
مۇقاۋىسىنى لايىھەلىگۈچى : مۇراددىل ئابىد

3 تارىخىي شەخسلەر ھەققىدە ھېكايىلەر

1. بۈيۈك بۇددا ئالىمى — كومراجىۋا
2. بۈيۈك تىلشۇناس — مەھمۇد قەشقەرى
3. مەنىلەر خەزىنىسى — ئەلىشىر نەۋائى
4. مۇقامچىلار بوستانى — مۆجىزى
5. تارىخنىڭ كۆزى — موللا مۇسا سايرامى

ISBN 7-228-08012-2



9 787228 080120 >

ISBN7 - 228 - 08012 - 2

套价:30.00元

تارىخىي

شەخسلەر ھەققىدە ھېكايىلەر

3

4

مۇھىمەت بارات تەشنايى

مۇقامچىلار بوستانى

مۆجىزى

ئابدۇلجېلىل تۇران كۈتۈپخانىسى

مكتبة عبدالجلیل توران

Abdulcelil Turan Kütüphanesi

www.uyghurweb.net

شىنجاڭ خەلق نەشرىياتى

كۈرۈش سۆز

موللا ئىسمەتۇللا بىننى نېمەتۇللا مۆجىزى 1820 - يىلى خوتەن ناھىيە لايىقا يېزىسى يايلىغان مەھەللىسىدە، ئۆز دەۋرىنىڭ ئالىمى بولۇپ تونۇلغان ئۆلىما نېمەتۇللا ئائىلىسىدە دۇنياغا كېلىپ، تەخمىنەن 1899 - يىلى ئالەمدىن ئۆتكەن. 1854 - يىللىرى، ئەينى دەۋردىكى خوتەننىڭ ھاكىمىيىگى ئەلىشىر ھېكەمبەگنىڭ ھاۋالىسىگە ئاساسەن «تەۋارىخى مۇسقىيۇن» (مۇزىكانتلار تارىخى) ناملىق كىتابىنى يېزىپ چىققان. مۆجىزى بۇ ئەسىرىدە ئون يەتتە نەپەر مۇزىكا ئۇستازى ئۈستىدە توختالغان بولۇپ، بۇنىڭ ئىچىدە قەدىرخان يەركەندى بىلەن مەلىكە ئاماننىساخان (نەفىسى) توغرىسىدىكى مەلۇماتلىرى، بىزنىڭ مەدەنىيەت تارىخىمىزدا بۇ شەخسلەر توغرىسىدىكى تۇنجى يازما ماتېرىيال بولۇپ ھېسابلىنىدۇ. شۇنداقلا، ئۇ «ئىشەرەت ئەنگىز» مۇقامىنى سۇلتان ئابدۇرېشىتخان ئەمەس، بەلكى مەلىكە ئاماننىساخاننىڭ ئىجاد قىلغانلىقىنى مۇقىملاشتۇرىدۇ.

شائىر، مۇزىكا ئۇستازى، تارىخچى ئىسمەتۇللا مۆجىزى ئەلىشىر ھېكەمبەگنىڭ ھۇزۇرىدا مىرزا بەگلىك مەنسىپىدە ئولتۇرغاندا، خوتەننىڭ مەدەنىيەت، ئەدەبىيات، سەنئەت ئىشلىرىنىڭ تەرەققىي قىلىشى ئۈچۈن ناھايىتى كۆپ ئەقىل كۈچىنى سەرپ قىلغان. ئۆزىنىڭ پۈتۈن ئۆمرىنى

图书在版编目(CIP)数据

莫吉子/买买提著. —乌鲁木齐:新疆人民出版社,
2003.5

(历史人物故事丛书. 第3辑)

ISBN 7-228-08012-2

I. 莫… II. 买… III. 故事—中国—当代—维吾尔语 (中国少数民族语言) IV. I247.8

中国版本图书馆 CIP 数据核字(2003)第 035672 号

责任编辑:帕提古丽·米吉提

责任校对:热娜·阿布里米提

封面设计:穆拉丁·阿比迪

历史人物故事丛书 第3辑

(4)

木卡母果园—莫吉子 (维吾尔文)

买买提·巴拉提塔西纳依 著

新疆人民出版社出版

(乌鲁木齐市解放南路 348 号 邮编:830001)

新疆新华书店发行
新疆《工人时报》印刷厂印刷

787×1029 毫米 32 开本 6.75 印张

2003 年 5 月第 1 版 2003 年 5 月第 1 次印刷

ISBN 7-228-08012-2 定价:5.99 元

(单价:6.00 元)

مۇزىكىغا — «12 مۇقام» غا، ۋە شېئىرىيەتكە بېغىشلىغان.
خەلقنىڭ يىغىسىنى يىغلاپ، كۈلكىسىنى كۈلۈپ، كۆپلىگەن
شېئىرلارنى يازغان بولسىمۇ، يىللارنىڭ رەھىمسىز
بورانلىرى، بۇ مۇبارەك زاتنىڭ يۇقىرىدا ئىسمى تىلغا
ئېلىنغان كىتابىدىن باشقا ئەسەرلىرىنى ھەر ياقلاغا
ئۇچۇرۇپ كەتكەن. ئۇنىڭ بىز بىلەن يۈز كۆرۈشۈشكە
نېسىپ بولمىغان ئەسەرلىرى، بىز ئىلىم مۇخلىسلىرىنىڭ
داۋاملىق تەكشۈرۈپ قۇتقۇزۇۋېلىشىمىزنى كۈتۈپ تۇرۇپتۇ.

مۇندەرجە

1	بىرىنچى باب	تىلەك
16	ئىككىنچى باب	ئىلىم ئىشقىدا
36	ئۈچىنچى باب	تارىشىغا يېزىلغان بېيىت
51	تۆتىنچى باب	ئالتۇننىڭ قەدرىنى زەرگەر بىلىدۇ...
77	بەشىنچى باب	ئەل غېمى
102	ئالتىنچى باب	يىگىت ئاشىق
123	يەتتىنچى باب	ئىزدىنىش
165	سەككىزىنچى باب	ئەل ئارىسىدا
191	توققۇزىنچى باب	قاباھەتلىك چۈش
207	ئونىنچى باب	خاتىمە

ئابدۇلجېلىل تۇران كۈتۈپخانىسى
مكتبة عبدالجلیل توران
Abdulcelil Turan Kütüphanesi
www.uyghurweb.net

بىرىنچى باب تىلەك

1

خوتەن شەھىرىنىڭ يىگىرمە نەچچە كىلومېتىر جەنۇبى، قاراقاش دەرياسىنىڭ يۇقىرى ئېقىنىنىڭ شەرقىدە سۈيى ئەلۋەك بىر پارچە يېشىل بوستانلىق ئۆزىنىڭ ياڭاق، ئۈزۈم، ئەنجۈر قاتارلىق مېۋىلىرىنىڭ سەرخىللىقى بىلەن كىشىلەرنىڭ دىققىتىنى ئۆزىگە تارتىپ تۇرىدۇ. بۇ يەر - لايقا يېزىسى. بۇ جاينىڭ يايلىغان كەنتىدە ئولتۇرۇشلۇق بويى پاكار، قاڭشارلىق، يۈزى سەل ئۇزۇنچاق، كۆزلىرىدىن ئەقىل - پاراسەت نۇرلىرى تۆكۈلۈپ تۇرىدىغان موللا نېمەتۇللا، ئۆزىنىڭ ئەخلاق - پەزىلىتى، غېرىب - غۇرۋالارنىڭ بېشىنى سىيلايدىغان، قولى ئوچۇق، كۆكسى - قارنى كەڭ ئېسىل پەزىلىتى، شۇنىڭدەك مول بىلىمى بىلەن يېقىن - يىراقتىكى كىشىلەرنىڭ ھەممىسىگە تونۇشلۇق ھەم ئۇلارنىڭ ھۆرمىتىگە سازاۋەر ئىدى. موللا نېمەتۇللا باشلانغۇچ بىلىمنى دادىسى رەخمەتۇللادىن ئالغاندىن كېيىن 1760 - يىللىرى قەشقەر خانلىق مەدرىسىگە بېرىپ ئەرەب تىلى، پارس تىلى، ئەدەبىيات، تارىخ، شەرىئەت ئىلمى، ئىلمىي پائىدە، ئىلمىي مەنتىقە... قاتارلىق ئىلىملەرنى قېتىرقىنىپ ئۆگىنىپ، مۇدەررىس ۋە تالىپلارنىڭ چوڭقۇر ھۆرمىتىگە ئائىل بولدى.

مەسئۇلىيەتچى نازىقە رەيىسجانىيە
نازىقە رەيىسجانىيە
Abdulcelil Turan Kültürhanesi
www.uyghurweb.net

ئۇ يەنە مۇزىكا، شېئىرىيەت ۋە خەتتاتلىقتا خېلىلا كامالەت ئىگىسى ئىدى. ئۇ قەشقەردىكى بىلىم تەھسىل قىلىشنى مۇۋەپپەقىيەتلىك تاماملاپ، ئانا يۇرتى لايىقنىڭ يايلىغانغا قايتىپ كېلىپ مۇدەررىسلىك قىلىپ، كۆپلىگەن ياش بوغۇنلارنىڭ سەبىي قەلبىگە ئىلىم - مەرپەت، ھەق - ئادالەت چىرىغىنى ياقتى. شۇڭا ئۇنىڭ نامىشەرىپى ئۆز دەۋرىنىڭ بىر ئالىمى سۈپىتىدە مەشھۇر ئىدى. ئۇ كىشىلەرگە ئىللىق مۇئامىلە قىلاتتى. تالىپلارغا تەلەپنى قاتتىق قويۇپ تەربىيەلەيتتى. ئۇ يىگىرمە ياشقا كىرگەن يىلى خۇش تەبىئەتلىك، مۇلايىم، باغرى يۇمشاق، نازاكەتلىك تىللا خېنىم بىلەن توي قىلدى.

تىللا خېنىم بوي - تۇرقى سەرۋى سۈپەت، بىر جۈپ يوغان قارا كۆزلىرىدىن مېھرىبانلىق يېغىپ تۇرىدىغان، گەپ - سۆزى سىلىق، يۈزى تۆۋەن قىز بولۇپ، مۇشۇ يۇرتلۇق كاتتا ئۆلىما سەدىردىن قارىنىڭ قىزى ئىدى. ئىللىق ئائىلە، بەختلىك تۇرمۇش بۇ بىر جۈپ كېلىشكەن ئەر - ئايالغا ئارقا - ئارقىدىن ئۈچ قىز ئاتا قىلدى. موللا نېمەتۇللامۇ، تىللا خېنىممۇ ھەرۋاخلىق نامىزىدىن كېيىن جايىنامازدىن قوپماي ئولتۇرۇپ ئاللاتائالادىن ئۆزلىرىگە بىر ئوغۇل پەرزەنت بېرىشنى تىلەيتتى. «ياراتقان ئىگەم مەندەك بىر مۆمىن قۇلۇڭنىڭ تىلىكىنى قوبۇل قىلىپ، بىر ئوغۇل پەرزەنت ئاتا قىلغايىسەن. ئۇ مېنىڭ چىرىغىمنى ياندۇرۇپ، ھايات ئىزلىرىمنى ئۆچۈرمىسە، كىتابلىرىمنى ئەتىۋارلاپ، ئىلىم - مەرپەت، دىنىي ئىسلام يولىدا مېڭىپ، ساۋابلىق ئىشلارنى قىلسا، ئۆلۈپ كەتسەممۇ ئارمانىمىز كېتەتتىم. ئۇلۇغ خۇدا تىلىكىمگە

يەتكۈزگەيسەن!...» دەيتتى ئۇ ھەر قېتىمقى دۇئاسىدا كۆزلىرىگە ياش ئالغان ھالدا.

ئاخىر ئۇلارنىڭ تىلىكى ئىجاۋەت بولۇپ، 1820 - يىلى 5 - ئايدا، تىللا خېنىم بىر ئوغۇل پەرزەنت تەۋەللۇت قىلدى.

بۇ ئىش پۈتۈن ئائىلىگە خۇشاللىق ئېلىپ كەلدى: موللا نېمەتۇللا، تىللا خېنىم ۋە ئۇلارنىڭ پەرزەنتلىرى، ئۇرۇق - تۇغقانلار ھەممىسى شۇنچىلىك خۇشال بولدىكى، نەچچە كۈنگىچە ئۇچرىغانلىكى ئادەمگە بۇ خەۋەرنى دەپ يۈردى. بولۇپمۇ، موللا نېمەتۇللا جايىنامازدا ئولتۇرۇپ ئۆزۈندىن - ئۆزۈن دۇئا قىلىپ، ئاللاغا كۆپ ھەمدۇسانا ئوقۇدى، روھى كۆتۈرەڭگۈ، كۆڭلى خۇشال يۈردى. ئۇنىڭ كۆزىگە ھەممە نەرسە: يىراقتا كۆرۈنۈپ تۇرغان ھەيۋەتلىك قارا قۇرۇم تاغلىرى، يېشىللىققا پۈركەنگەن ئېتىزلىق، يولنىڭ ئىككى چېتىگە رەتلىك سېلىنغان ياڭاقزارلىق، ئۆيىنىڭ ئالدىدا شىلدىرلاپ ئېقىپ تۇرغان سۈپسۈزۈك سۇ، ئېرىق بويلىرىدىكى رەت - رەت سۆگەتلىك، سۈزۈك ئاسماندا لەيلىپ يۈرگەن ئاپئاق بۇلۇتلار، يايلاقتىكى مەخمەلدەك ئوت - چۆپ، ئوتلاۋاتقان تۈرلۈك چارۋىلار، دانلاۋاتقان ئۇچار قۇشلار... ھەممىسى شۇنداق گۈزەل كۆرۈنەتتىكى، ئۇلارغا پۈتۈن ئىشقى بىلەن تويماي قارايتتى. بۇلارغا قاراپ ئۆزىنىڭ خۇشاللىقىنى غايىۋانە ھالدا بايان قىلاتتى. ئۇنىڭغا يەنە، بۇدۇق ئوغلىنىڭ يېپىپ قويغان كۆرىنى تېپىپ ئېچىۋېتىشى، يىغلاپ ئۆيىنى بېشىغا كىيىشى، قاراقاش دەرياسىنىڭ شاۋقۇن سېلىپ ئېقىۋاتقان سۈزۈك سۇلىرىنىڭ ئاۋازى، قوي، كالىلارنىڭ مەرەشلىرى، ئاتلارنىڭ

كىشەنەشلىرى، تۇمۇچۇق، قۇشقاچلارنىڭ سايراشلىرى،
 ھويلىسىدىكى كەپتەرلىرىنىڭ ئۈنلەشلىرى... يېقىملىق
 مۇزىكىدەك ئاڭلىناتتى. موللا نېمەتۇللا بۇ خۇشاللىق ئىچىدە
 ئالتە كۈننىڭ قانداق تېز ئۆتۈپ كەتكەنلىكىنى تۇيمايلا
 قالدى. ئەتە يەتتىنچى كۈنى، ئوغلىغا ئىسىم قويىمىسا
 بولمايتتى. شۇڭا ئۇ بۈگۈن ئۆزىنىڭ ھەمسۆھبەت
 دوستلىرىدىن: لايىقىدىن زىكرۇللا ئاخۇنۇم، خانئېرىقتىن
 ئېلىياس قارى، تۇساللىدىن زەينۇللا ھاجى، خوتەن
 شەھىرىدىن موللا بىلال^① قاتارلىق ئۆلىمالارنى ئوغلىغا
 ئىسىم قويۇش ئۈچۈن مەسلىھەتكە چاقىردى. مېھمانلار
 ئوتقا شەك گىلەم ئۈستىگە سېلىنغان كۆرپىدىن ئورۇن
 ئالدى. ئازادە، يورۇق مېھمانخانا ئۆيىنىڭ چوڭ دېرىزىسى
 باغقا ئېچىلغان بولۇپ، دېرىزىدىن ئۈرۈك، ئالما
 چېچەكلىرىنىڭ ھىدى سالقىن شامال بىلەن قوشۇلۇپ ئۆيگە
 كىرىپ تۇراتتى. چوڭ سېلىنغان داستىخانغا پىستە -
 بادام، مېغىز، ھەسەل، گۈلچەنت، قاتارلىق ھەرخىل
 نازۇ نېمەتلەر تىزىلغانىدى. مېھمانلار قىزغىن سۆھبەت
 بىلەن تىللاخېنىم بېھى، قوي گۆشى بېسىپ ئوخشىتىپ
 ئەتكەن پولىنى يەپ تۈگەتتى. ئەمدىلىكتە ئۇلار چاي ئىچكەچ
 دوستى موللا نېمەتۇللانىڭ ئوغلىغا قانداق ئىسىم قويۇش
 ھەققىدە پاراڭغا چۈشتى.

— ئۇستاز ئەلىشىر نەۋائىغا دادىسى غىياسىدىن ئىسىم
 قويغاندا، قېيىننىسى ئەلىنىڭ خۇشخۇيى مېجەزى، شېئىر

① موللا بىلال ئىبنى يۈسۈپ خوتەنى - 18 - ئەسىرنىڭ ئاخىرى، 19 -
 ئەسىرنىڭ باشلىرىدا ياشىغان شائىر. ئۇنىڭ «دېۋان بىلال» ناملىق 1138 مىسرا
 شېئىرىدىن تۈزۈلگەن شېئىرلار توپلىمى بار.

يېزىش، سازەندىچىلىك ماھارىتى، خەتتاتلىق قابىلىيىتىنى
 نەزەرگە ئېلىپ، ئەلىغا ئوخشاش شائىر، پازىل ئادەم
 بولسۇن، دەپ ئەلى، شىردەك كۈچلۈك، جەسۇر ئادەم
 بولسۇن دەپ «شىر» نى قوشۇپ ئەلىشىر دېگەن مۇبارەك
 ئىسىمنى قويغان، - دېدى موللا بىلال ئالدىدىكى چايدىن بىر
 يۇتۇم ئوتلاپ، - شۇڭا نېمەتۇللانىڭ بۇ ئوغلىغا، ئوبدان
 ئويلىنىپ ناھايىتى ياخشى ئىسىمدىن بىرنى تاپايلى. ئۇمۇ
 ئۇستاز نەۋائى ھەزرەتلىرىدەك ئىستېداتلىق، پازىل كىشى
 بولغاي، ياخشى نامى، ئىجاد - مېھنەتلىرى، گۈزەل
 ئەخلاقى، پەزىلەتلىرى ئەل ئارىسىغا تارىغاي!

— موللا بىلال دۇرۇس ئېيتتى، - دېدى زەينۇللا ھاجى
 بىر ئاز ئويلىنىۋالغاندىن كېيىن، - پەرزەنتكە گۈزەل،
 مەزمۇنلۇق ئات قويۇش، ئاتا - ئانىنىڭ مۇھىم
 مەجبۇرىيىتىدۇر. پەيغەمبەر ئەلەيھىسسالام: «ھەر قانداق بالا
 ئىسلام دىنى ئۈستىگە تۇغۇلىدۇ. ئۇ بالىنى ئاتا - ئانىسى
 ياكى يەھۇدىي قىلىدۇ ياكى ناسارا قىلىدۇ ۋە ياكى مەجۇسىي
 قىلىدۇ.»^① دەيدۇ. ئېنىقكى، ئاتا - ئانا پەرزەنتكە
 مەزمۇنلۇق، مۇسۇلمانچە ئات قويۇپ، ئىسلام نۇرى ئاستىدا
 ياخشى تەربىيەلەپ چىقسا، ئۇنىڭ مۇكاپاتى مۇشۇ دۇنيادا،
 ۋە قىيامەت كۈنى چوقۇم كۆرۈلىدۇ. ئەگەر ئۇنداق
 قىلالىمىسا، بالا يا ئىماندا، يا ئىلىمدە يوق ئېتىقادسىز،
 ساپاسىز، ئەخلاقسىز بولسا، بۇنداق پەرزەنت ئاتا - ئانىنى
 بۇ دۇنيادىمۇ پاراكەندە قىلىدۇ، ئۇ دۇنيادىمۇ جازاغا

① بۇخارى رىۋايىتى

ئىسمەتۇللا ئىككى ياشتىن ئاشقاندىن تارتىپ، دادىسىنىڭ قۇچىقىغا چىقىپ ئولتۇرۇپ، ئائىلىسىدە پات - پات ئۆتكۈزۈلۈپ تۇرىدىغان مۇقام، شېئىرىيەت ۋە دىنىي ئىسلام توغرىسىدىكى ئولتۇرۇش ۋە سۆھبەتلەرگە قاتناشتى. بولۇپمۇ ئۇنى تەربىيەلەشكە تىللاخېنىم ئالاھىدە كۈچ سەرپ قىلدى. خۇش تەبىئەتلىك، ئاق كۆڭۈل، ئەمما تەلەپپان ئانا بوش ۋاقىت تاپسىلا كىتاب ئوقۇپ بېرىپ كىچىك ئىسمەتۇللانىڭ زېھنىنى ئېچىشقا تىرىشاتتى. ئۇ «قۇرئان كەرىم» نى، شۇنىڭدەك نەۋائى، لۈتىي، شەيخ سەئىدى، خوجا ھاپىز شىرازى قاتارلىق ئۇستازلارنىڭ دىۋانلىرىنى قايتا - قايتا ئوقۇپ مۇتالىئە قىلاتتى. بۇ خىل قويۇق ئەدەبىيات، مۇزىكا، دىنىي تۈس ئالغان ئائىلە مۇھىتى كىچىك ئىسمەتۇللانىڭ بىخۇبار قەلبىگە ئىلىم - مەرىپەت، مۇقام - سەنئەت، دىنىي ئىسلام ئوتىنى كۈندىن - كۈنگە تۇتاشتۇردى.

ئىسمەتۇللا يەتتە - سەككىز ياشلارغا قەدەم قويغۇچە ئائىلىسىدە ئانىسىدىن قاتتىق تەلەپ ئاستىدا تەلىم ئالدى. تىللاخېنىم كىچىك ئىسمەتۇللانىڭ قىزىق-شىللىرىغا، ھەۋەسلىرىگە ئالاھىدە كۆڭۈل بۆلەتتى. ئۇنىڭ قىزىقارلىق، كىشىنى ئويغا سالدىغان ھەر بىر سوئاللىرىغا ئەستايىدىل جاۋاب بېرەتتى. ئۇ ئائىلىدە ئانىسىدىن ساۋاتىنى چىقىرىپ بولغان بولۇپ، ئانىسىنىڭ تاپشۇرۇقى بىلەن نەۋائى قاتارلىق پىر - ئۇستازلارنىڭ بالىلىق ھاياتىغا ئائىت قىزىقارلىق ھېكايىلەرنى ئوقۇيتتى. ئۇ سەككىز ياشقا قەدەم قويغان

ئۇچرىتىدۇ. موللا نېمەتۇللانىڭ ئوغلىنى قانداق تەربىيەلىشىگە گەپ كەتمەيدۇ. ئۇ بۇ جەھەتتە ھەممىمىزدىن ئۈستۈن تۇرىدۇ. بىز پەقەت مۇۋاپىق ئات قويۇشۇپ بەرسەك مۇسۇلمانلىق، دوستلۇق بۇرچىمىزنى ئادا قىلغان بولىمىز. مېھمانلار ھەر بىرلىرى ئۆزى مۇۋاپىق دەپ قارىغان ئىسىملارنى ئوتتۇرىغا قويۇپ مەنىسىنى يېشەتتى، بىرى بىرىدىن مەزمۇنلۇق، چىرايلىق ئىسىملارنى موللا نېمەتۇللا بىر پارچە ئاق قەغەزگە يېزىپ چىقتى. ئاخىرىدا مۇشۇ ئىسىملار ئارىسىدىن موللا نېمەتۇللا ئۆزى ئوتتۇرىغا قويغان «ئىسمەتۇللا» دېگەن ئىسىم تاللاندى.

— ئىسمەتۇللا - ئاللانىڭ پاك كىشىسى دېگەن مەنىنى بىلدۈرىدۇ. مۇشۇ ئاتنى قويساق ئەڭ مۇۋاپىق بولغۇدەك، — دېدى ئىلياس قارى.

مېھمانلار قوشۇلدى. ئۇلار ئىسمەتۇللانىڭ كەلگۈسىدە ئىمان - ئېتىقادى بار، بىلىمدە پازىل، ئەدەپ - ئەخلاقلىق ئۆسۈپ يېتىلىشىنى تىلەپ دۇئاغا قول كۆتۈرۈشتى. موللا نېمەتۇللا ئاللاتائالانىڭ تىلىكىنى قوبۇل قىلىپ مۇشۇنداق بىر ئوغۇل پەرزەنت بەرگەنلىكىدىن قانچىلىك مەمنۇن بولغان بولسا، يەنە شۇ ئاللاتائالانىڭ ئوغلى ئۈچۈن مۇشۇنداق مەزمۇنلۇق، گۈزەل ئىسمىنى زېھنىگە سالغانلىقىدىن ئالەمچە خۇشال ئىدى.

ئىسمەتۇللا تۇغۇلۇپ قىرىق كۈندىن كېيىن، نېمەتۇللا ئاخۇنۇم پۈتۈن لايقا كىشىلىرىنىڭ ھەممىسىنى دېگۈدەك چاقىرىپ، ئوغلىنىڭ ئات تويى مەرىكىسىنى داغدۇغىلىق ئۆتكۈزۈپ بەردى.

1828 - يىلى، يايلىغاندىكى دېھقان بالىلىرى بىلەن بىللە دادىسى موللا نېمەتۇلانىڭ قولىدا ئوقۇدى. دەم ئېلىش كۈنلىرى دادىسى مىنگەن ئاتنىڭ ئالدىغا مىنگىشىپ، قىش كۈنلىرى ئىت تالاشتۇرغان يەرگە، كۈز كۈنلىرى سەھۋالىمغا زىيارەتكە باردى. بولۇپمۇ، سەھۋالىمدىكى دىنىي تۈس بىلەن مول - ھوسۇل شادلىقى ئارىلىشىپ كەتكەن تۈرلۈك كۆڭۈل ئېچىش، ئوغلاق تارتىش، خوراز، قوچقار سوقۇشتۇرۇش پائالىيەتلىرىگە ئۇ شۇنچىلىك ھەۋەس بىلەن قارايتتى. بۇ ھەقتە ئۇ دادىسىدىن تۈرلۈك سوئاللارنى سورايتتى. بولۇپمۇ، ئۇنىڭ قەلبىنى بىئارام قىلىدىغىنى ئىت تالاشتۇرۇش ئىدى. يامانراق ئىت تەرىپىدىن بولۇشىچە تالىنىپ، بەدىنى قانغا بويالىغان، يارىسىدىن ئۈستىخانلىرى كۆرۈنۈپ قالغان بىچارە ئىتقا قاراپ ئىچى سىيرىلسا، ئىت ئىگىلىرىدىن، مۇشۇنداق ئويۇننى كۆرۈپ خۇشال بولغان كىشىلەردىن نەپەرەتلىنەتتى. ئىسمەتۇلانى ئىككى قىزىقتۇرىدىغىنى، پات - پات ئائىلىسىدە ياكى دادىسىنىڭ يېقىن دوست - بۇرادەرلىرىنىڭ باغ، ئۆيلىرىدە ئۆتكۈزۈلۈپ تۇرىدىغان مەشرەپ، بۇ يەردە ئورۇنلانغان ئاجايىپ سېھرىي كۈچكە ئىگە مۇقاملار ئىدى. موللا نېمەتۇلامۇ يېتىلگەن سازەندە بولۇپ، ئۇنىڭ قولىغا چىققان تەمبۈر باشقىچە مۇڭ بىلەن سايرايتتى.

«قاچان مەنمۇ تەمبۈرنى دادامدەك چالالايدىغان، غەزەلنى دادامدەك ئوقۇيالايدىغان بولارمەن؟» دەپ ئويلايتتى ئۇ ئۆزىنى ئۇنتۇغان ھالدا تەمبۈر چېلىۋاتقان دادىسىغا ھەۋەس بىلەن قاراپ.

ئىسمەتۇلامۇ مېۋە - چېۋىلەر پىشىپ تۆكۈلۈپ تۇرىدىغان 8 - ئاينىڭ ئاخىرقى بىر كۈنى دادىسى بىلەن تۇساللىغا -

زەينۇللا ھاجىنىڭ ئازادە قورۇسىغا كەلدى. ئۇ بۈگۈن شۇنداق خۇشال ئىدى. يولدا كەلگۈچە دادىسىدىن كۆپ نەرسىلەرنى سورىدى. ئۇ ئادەمنىڭ خىيالىغا كەلمەيدىغان سوئاللارنى سوراپ خېلى چوڭ كىشىلەرنىمۇ تەمىرتىتىپ قوياتتى. موللا نېمەتۇللا ئوغلنىڭ زېھنىنىڭ ئۆتكۈرلۈكىگە، دادىلى پىكىر قىلىشىغا، ئۆزگىچە نەرسىلەرگە قىزىقىشىغا قايىل ئىدى. ئۇ ئوغلنىڭ سورىغانلىرىغا ئەستايىدىل جاۋاب بېرەتتى، بەزىدە ئوغلنى سىنىماق بولۇپ، ئۇنىڭدىن ياندۇرۇپ سوئال سورايتتى.

— دادا، — دېدى ئىسمەتۇللا بۈككىدە تېرەكلىك يولدا دادىسى بىلەن ئاتقا مىنىپ كېلىۋېتىپ، — ئاسماندىكى ئاي، يۇلتۇز، يەردىكى دەل - دەرەخلەرنىڭ جېنى بارمۇ؟

— سىزنىڭچە جېنى بارمۇ، بالام؟ — ياندۇرۇپ سورىدى موللا نېمەتۇللا ئوغلغا سۆيۈنۈپ قاراپ.

— جېنى بارمىكەن دەيمىنە، دادا، نېمىشقا دېسىڭىز، ئاي، يۇلتۇزلار ئاسماندا بىر يەردە تۇرمايدىكەن، دەل - دەرەخلەر ئۆسىدىكەن.

موللا نېمەتۇللا ئوغلنىڭ كۆزىتىشى ۋە بەرگەن جاۋابىدىن قايىل ئىدى.

— دۇرۇس ئېيتىڭىز، ئوغلۇم، — دېدى ئۇ، —

تەبىئەت دۇنياسىدىكى ھەممە نەرسىنىڭ جېنى بار، دىنىي ئىسلامنىڭ قارىشىچە بارلىق مەۋجۇداتلارنىڭ ھەممىسى بىز ئىنسانلارنىڭ دوستى، ئىنسانلار ئۇلارغا مېھرىبانلىق، ئادىللىق بىلەن مۇئامىلە قىلىشى لازىم. «قۇرئان كەرىم» دە، ئۆسۈملۈك، ھايۋانات، ئاي، يۇلتۇز... قاتارلىقلارنىڭ ھەممىسى جانلىق تەسۋىرلىنىپ مۇنداق دېيىلگەن:

«يۇلتۇزلار ۋە دەل - دەرەخلەر سەجدە قىلىدۇ (يەنى ئاللاننىڭ ئىرادىسىگە بويسۇنىدۇ).»^①، «ئاللا سىلەرنى زېمىندىن ياراتتى (چۈنكى، ئاتاڭلار ئادەمنى تۇپراقتىن ياراتقاندى).»^②، «ئاللا ھەر بىر جاندارنى سۇدىن ياراتتى، ئۇلارنىڭ بەزىسى قورسىقى بىلەن ماڭىدۇ، بەزىسى ئىككى پۇتى بىلەن ماڭىدۇ، بەزىسى تۆت پۇتى بىلەن ماڭىدۇ، ئاللا خالىغان مەخلۇقاتلارنى يارىتىدۇ، ئاللا ھەقىقەتەن ھەر نەرسىگە قادىردۇر»^③. شۇنىڭ ئۈچۈن، ئوغلۇم تەبىئەت دۇنياسىدىكى بارلىق مەخلۇقات ۋە ئادەملەر روھقا، ھاياتقا ئىگە بولىدۇ. ئادەملەر پەقەتلا بۇنىڭ بىر قىسمى. ئادەملەر تەبىئەت دۇنياسىدىكى جانلىقلار بىلەن دوست بولۇشى، ئۇلارغا ياخشى مۇئامىلە قىلىشى لازىم. ھەرگىزمۇ ئۇلارنى بۇلاڭ - تالاڭ قىلماسلىقى، ئۇلارنى دۈشمەن قاتارىدا كۆرمەسلىكى، ئۇلارنى پەرۋىش قىلىپ ئاسرىشى لازىم.

ئىسمەتۇللا دادىسىنىڭ جاۋابىدىن قايىل بولدى:

— رەھمەت دادا، دېگەنلىرىڭىز زېھنىمنى ئاچتى، —

دېدى دادىسىدىن سۆيۈنگەن ھالدا.

دادا، بالا ئىككىسى ئاشۇنداق سۆھبەتلىشىپ زەينۇللا ھاجىنىڭ قورۇسى ئالدىغا كېلىپ قالغىنىنىمۇ تۇيمايلا قالدى.

زەينۇللا ھاجى تۇساللا تەۋەسىدىلا ئەمەس، خوتەن شەھىرى، لايقا، بۇزاق تەۋەسىدە نامشەرىپى ھەممىگە تونۇشلۇق، دىنىي ئىسلام، ئەدەبىيات، مۇزىكا، خەتتاتلىق،

① «قۇرئان كەرىم» 55 - سۈرە «رەھمان» 6 - ئايەت.

② «قۇرئان كەرىم» 71 - سۈرە «نۇھ» 17 - ئايەت.

③ «قۇرئان كەرىم» 24 - سۈرە «نۇر» 45 - ئايەت.

تېبابەتچىلىكتە مول بىلىمى بار ئالىم - ئۆلىما كىشى ئىدى. ئۇ ئەللىك يېشىنىڭ تەڭدىن تولىسىنى قەشقەر، خوتەن قارقاشتىكى داڭلىق مەدرىسەلەردە بىلىم تەھسىل قىلىش بىلەن ئۆتكۈزگەن بولۇپ، ھازىر تېبابەتچىلىكنى كەسپ قىلغان، ئۇنىڭ شىپالىق قولى بىلەن كۆپلىگەن بىمارلار قايتا ھاياتلىققا ئېرىشكەنىدى. ئۇلار بۇ ئۆلىمانىڭ سالامەتلىكى ئۈچۈن دۇئا قىلاتتى. ئۇ ئەدەپ - ئەخلاقلىق، كىچىك پېئىل، ئاق كۆڭۈل كىشى بولۇپ، بىچارە، غېرىب - غۇرۇللارنىڭ كېسىلىنى ھەقسىز داۋالاپ ساقايتقاننىڭ ئۈستىگە، ئۇلارنىڭ قايتىشى ئۈچۈن خىراجەت بېرىپ يولغا سالاتتى. ئۇنىڭ تۇساللانىڭ ھالالباغ دېگەن يېرىدە ئازادە قورۇ - جايى بولۇپ، ئىسمەتۇللاننىڭ بۈگۈن تۇنجى كېلىشى ئىدى.

ئىسمەتۇللا دادىسىغا ئەگىشىپ قورۇنۇپراق ئۆيگە كىردى. قوش قانات ئىشىكلىك ئازادە مېھمانخانىنىڭ غەربكە ئېچىلغان چوڭ دېرىزىلىرىدىن چۈشكەن قۇياش نۇرى سۇپىغا سېلىنغان «كەلكۈن» نۇسخىلىق ئوتقاشتەك گىلەمنى باشقىچە گۈزەل كۆرسىتەتتى. ئۆينىڭ بالا، تۈۋرۈك ۋە ئىشىك، دېرىزىلىرىگە ھەرخىل گۈل ۋە چىرايلىق نەقىشلەر ئويۇلغان بولۇپ، چېۋەر ئۆستىنىڭ قولىدىن چىققانلىقى بىلىنىپلا تۇراتتى. ئۆينىڭ شەرقى تەرىپىدىكى تېمىغا چىرايلىق تەكچە چىقىرىلغان بولۇپ، تەكچىدە قېلىن - قېلىن كىتابلار رەتلىك تىزىقلىق تۇراتتى. ئىسمەتۇللاننىڭ كۆزى كىتابلارغا چۈشۈش بىلەن توختاپ قالدى. ئۇ ئۆينىڭ باشقا تەرەپلىرىگە قويۇلغان ئۆي جابدۇقلىرىغا قاراشقا راىي يوق ئىدى. مېھمانلار تام بويلىتىپ سېلىنغان كۆرپە

ئۈستىگە جايلىشىپ تىنچ - ئامانلىق سوراپ ئولتۇرۇشقان بولسىمۇ، ئىسمەتۇللا تېخىچە كۆزىنى ھېلىقى كىتابلاردىن ئۈزەيتتى. ئۇنىڭ بۇ ھالىتىگە دىققەت قىلغان زەينۇللا ھاجى ئېغىز ئاچتى:

— پاھ، ئىسمەتۇللا بالام، تەكچىدىكى كىتابلارغا باغلىنىپلا قالدىڭىزغۇ، ئوغرىلاي دەمسىز، يا؟
زەينۇللا ھاجىنىڭ سۆزىدىن ئېسىگە كەلگەن ئىسمەتۇللا چۆچۈپ مېھمانلارغا قارىدى ۋە زەينۇللا ھاجىغا بۇرۇلۇپ:
— ئەگەر ئوغرىلىق گۇناھ بولمايدىغان بولسا، ھەممىنى ئېلىپ كېتەتتىم، ھاجىم دادا، — دېدى.

ئىسمەتۇللانىڭ جاۋابىدىن ئۆيدە كۈلكە كۆتۈرۈلدى.
كۈلكىدىن ئۆزىنى ئاران توختاتقان زەينۇللا ھاجى:
— كىتابقا بۇنچە ئامراق بولسىڭىز، ئوغرىلاپ گۇناھ ئۆتكۈزۈمەڭ، بالام، سىزگە ئۈزۈملا بېرىي، — دېدى.
— كىتابلىرىڭىزنى ماڭا بەرسىڭىز تېبابەتچىلىكنى قانداق قىلىسىز، ھاجىم دادا؟ — دېدى ئىسمەتۇللا.
بۇنىڭ بىلەن ئۆيدە بايىقىدىن بەكرەك كۈلكە كۆتۈرۈلدى.

بۈگۈن زەينۇللا ھاجىنىڭ ئۆيىدە، موللا نېمەتۇللا ئوغلىنىڭ ئىسمىنى قويۇشقا چاقىرىغان مېھمانلارنىڭ ھەممىسى بار ئىدى. پەقەت باشقىلارغا ئانچە تونۇشلۇق بولمىغان قىرىق ياشلار چامىسىدىكى ئورا كۆز، يۈزى يۇمىلاق، كۆزلىرىدىن سەزگۈر، خۇش چاقچاقلىقى بىلىنىپ تۇرىدىغان بىر مېھمان موللا بىلالنىڭ يېنىدا ئولتۇراتتى.
موللا بىلال:

— بۇياق خوتەن شەھىرىدىكى ئەلگە تونۇلغان سازەندە

قادىر قالۇن بولىدۇ، بىز يېقىن دوستلاردىن. ئاتاينى تەكلىپ قىلىپ ئېلىپ چىقتىم، — دېدى ئۇ كىشىنى تونۇشتۇرۇپ.

مېھمانلار «قادىر قالۇن» دېگەن ئىسمىنى ئاڭلاپ تەۋرەپ كەتتى: «ئەسلى ئۆزلىرى ئىكەنلا»، «نامىشەرىپلىرىنى كۆپ ئاڭلىغان»، «ئاللا دىدارلىشىشقا بۈگۈن نېسىپ قىپتۇ» دېيىشتى ئۇلار بەس - بەستە قادىر قالۇن بىلەن باشقىدىن قول ئېلىشىپ كۆرۈشۈپ.

— مەرھابا، مۇبارەك قەدەملىرىگە مەرھابا! نامىشەرىپلىرىنى كۆپ ئاڭلىغان، تەقدىر بۈگۈن يۈز كۆرۈشۈشكە نېسىپ قىپتۇ. سىلنى بۇ يەرگە ئېلىپ چىققان دوستىمىز موللا بىلالغىمۇ كۆپ رەھمەت، قېنى ئازادە ئولتۇرسىلا! — دېدى زەينۇللا ھاجى.

بۇ ئۆيگە جەم بولغان بۇ دوست - بۇرادەرلەر ئۆز دەۋرىنىڭ ئوقۇمۇشلۇق ئۆلىمالىرى ئىدى. ئۇلار پات - پات بىرەرسىنىڭ ئۆيىدە جەم بولۇپ ئىلىم - مەرىپەت، مۇزىكا، شېئىرىيەت ھەققىدە مۇتالىئە قىلىشاتتى. خەلقنىڭ ئاھۇ - زارىغا قايغۇرۇشۇپ، نىجاتلىق يوللىرى ئۈستىدە ئىزدىنىشەتتى. ئاخىرىدا پۈتۈن غەم - قايغۇ، ئارزۇ - تىلەكلىرىنى مۇقام چېلىپ، ناخشا ئوقۇپ ئىپادىلەپ كۆڭۈللىرىنى بوشتىتىۋالاتتى. بۈگۈنمۇ ئۇلار ئادىتى بويىچە تاماق يېگەچ خوتەننىڭ ھازىرقى ۋەزىيىتى، مۇھىمى پۇقرالارنىڭ تۇرمۇشى، ئەدەبىيات - سەنئىتى ھەققىدە ئۆزۈندىن - ئۆزۈن سۆھبەتلەشتى. ئاخىرىدا قوللىرىغا تەمبۈر، دۇتار، قالۇن... قاتارلىق سازلارنى ئېلىپ «مۇشاۋىرەك» مۇقامىغا تەڭكەش قىلىپ،

مەشرەپنىڭ تۆۋەندىكى غەزىلىنى ئوقۇدى:

قادىرىم قۇدرەت بىلەن بىزنى ئەزىزجان ئەيلىدى،
شۈكرى لىللا جان بېرىپ نۇرىنى ئىمان ئەيلىدى.
بىرگە بەردى مالۇ - مۈلكەت، ساھىبى دۆلەت قىلىپ،
بىزنى خارۇ بىزنى زارۇ بىزنى ۋەيران ئەيلىدى.
ياغدۇرۇپ يامغۇرلىرىنى، ئاققۇزۇپ چەشمەلىرىنى،
ئۇندۇرۇپ تاغدا گىياھ، چۆللەرنى بوستان ئەيلىدى.
خوجا مەغرۇر بولمىغىن، دۇنيا - مۈلۈككە ئالدىنىپ،
بۇ ئۆلۈم كۆپ خوجىنىڭ مۈلكىنى ۋەيران ئەيلىدى.

ئىسمەتۇللا تەمبۇر چالغان دادىسىغا، ساتار چالغان ئىلياس
قارىغا، دۇتار چالغان زىكرۇللا ئاخۇنغا، قالۇن چالغان قادىر
قالۇنغا، ھەممىسىگە بىر - بىرلەپ قاراپ چىقتى. ئۇلار شۇ
تاپتا ئۆزلىرىنى ئۇنتۇغان ھالدا قوللىرىدىكى سازلارنىڭ
ئىچىگە چۆكۈپلا كەتكەندەك قىلاتتى. ئىسمەتۇللانىڭ
مۇزىكىغا شەيدا نازۇك قەلبى مۇقامنىڭ سېھرىي كۈچى بىلەن
كەچ كۈزدىكى يوپۇرماقتەك تىترەيتتى. يوغان كۆز
چاناقلىرى لىققىدە ياشقا تولغانىدى. مۇشۇنداق ئېسىل
كۈيلەرنى كىملىرىنىڭ ئىجاد قىلغانلىقىنى، مۇشۇنداق يارقىن
شېئىرلارنى كىملىرىنىڭ يازغانلىقىنى بىلگۈسى، ئاشۇ پىر -
ئۇستازلارنىڭ ئېتىكىگە باش قويۇپ، مۇبارەك قوللىرىغا
سۆيگۈسى كېلەتتى. «قاچان مەنمۇ مۇشۇ ئۇستازلاردەك ساز
چېلىپ ناخشا ئوقۇيالايدىغان، كىشىلەرنىڭ يۈرەك
تارلىرىنى تىترىتىدىغان شېئىرلارنى يازالايدىغان
بولارمەن - ھە!» دەپ ئويلايتتى. ئۇ ناخشىنىڭ سېھرىي

كۈچىدىن بىھۇش بولغان ھالدا، ئۆزىگە - ئۆزى ئاستا
پىچىرلىدى: «خۇدا بۇيرۇسا، مەن چوقۇم ئۇستا سازەندە
بولۇپ يېتىشىپ چىقىمەن. تەمبۇرنى دادامغا ئوخشاش
چالالايدىغان بولىمەن. مەن مۇشۇ ئارزۇيۇمغا يېتىش ئۈچۈن
قانچىلىك رىيازەت چەكسەم، ئۇستازلارنىڭ بىر ئۆمۈر
خىزمىتىنى قىلسام شۇنىڭغا رازى! ...». پەدىنىڭ
«چارگاھ» قا يۆتكىلىشى ئۇنىڭ دىققىتىنى بۆلدى.
ئەمدىلىكتە مۇزىكا يېڭى بىر ئاھاڭغا يۆتكىلىپ، سۈزۈك تاغ
سۈيىنىڭ ئاۋازىدەك چىقتى. جىمجىت كېچە قوينىغا سىڭىپ
كەتكەن بۇ ئاۋازلار تۈن پەردىسىنى يېرىپ يىراقلارغا
تارىدى. ئۇلار مۇشۇ چالغانچە بامدات نامىزىغا قەدەر چالدى.
ناماز ۋاقتى توشۇپ قالغان چاغدىلا ئەتىگەلىك چايىنى ئىچىپ
ناماز ئوقۇدى. مېھمانلارنى ھەيران قالدۇرغىنى،
ئىسمەتۇللانىڭ بۇ كېچىنى ئۇخلاپ قالماي مۇقام ئاڭلاپ تاڭ
ئاتقۇزغىنى بولدى. ئۇلار ئىسمەتۇللانىڭ بۇ كېچىنى قانداق
شېرىن خىيال، تاتلىق ئارزۇلار بىلەن ئۆتكۈزگىنىنى
بىلمەيتتى.

ئىككىنچى باب ئىلىم ئىشقىدا

1

دادىسى تىللاخېنىم بىلەن مەسلىھەتلىشىپ ئىسمەتۇلانى 1831 - يىلى 7 - ئايدا خوتەن شەھىرىدىكى مەشھۇر مۇدەررىس مۇبارەكشاھ^① مۇپتى ئاخۇنۇمنىڭ مەدرىسىسىگە ئوقۇشقا بەردى. بۇ مەدرىسىگە كەلگۈچە ئىسمەتۇللا دادىسىدىن ئوقۇشقا تېگىشلىك زۆرۈر بىلىملەرنى ئىگىلىگەندىن تاشقىرى ئەرەب، پارس تىلىدا دەسلەپكى ساۋاتىنى چىقىرىپ بولغان بولۇپ، ئەرەب، پارس تىللىرىدىكى ئەسەرلەرنى يامىداپ ئوقۇيالايتتى ھەم مەزمۇنىنى چۈشەنەلەيتتى. بۇنىڭدىن باشقا، خەتتاتلىق، شېئىرىيەت ئىلىمىدىمۇ ئىستېداتى زامان بولۇشقا باشلىغانىدى. ئۇنىڭ يازغان شېئىرلىرىنى ساۋاقداشلىرى قولىدىن - قولغا ئۆتكۈزۈپ، تالىشىپ ئوقۇپ، دەپتەرلىرىگە كۆچۈرۈۋالاتتى. دادىسىغا ئەگىشىپ مۇزىكا چېلىش سورۇنلىرىغا بارسا، زەينۇللا ھاجىنىڭ ئۆيىدىكىدەك تاتلىق خىيالىلارنى قىلىپ ئولتۇرماستىن، قولىغا تەمبۇرنى ئېلىپ باشقىلارغا تەڭكەش چالاتتى ھەمدە نەۋائى، مەشرەپ، ھۈۋەيدا... قاتارلىق پىر - ئۇستازلارنىڭ بىر قىسىم

① 19 - ئەسىردە خوتەن شەھىرىدە ياشىغان داڭلىق مۇدەررىس.

غەزەللىرىنى ئوقۇيتتى.

موللا نېمەتۇللا ئىسمەتۇلادىكى بۇ قىزىقىش ھەم تالانتتىن كۆپ خۇرسەن بولاتتى ھەم سەل ئەنسىرەپمۇ قالاتتى: «ئوغلۇم تېخى كىچىك، ھېلىتىن شۇنچە كۆپ نەرسىلەرگە قىزىقىپ، ھەممىنى تەڭ بىلىپ كېتىمەن دېسە، مېڭىسى كۆتۈرەلمۇ؟ زېھنى قوبۇل قىلالارمۇ؟...» دەپ ئويلايتتى. شۇڭا، موللا نېمەتۇللا ئوغلنىڭ ھازىرچە مۇزىكىنى قويۇپ شەرىئەت ئىلمى، ئەدەبىيات، ئەدەپ - ئەخلاق قاتارلىقلارنى، بولۇپمۇ ئەرەب، پارس تىللىرىنى نۇقتىلىق ئۆگىنىشىنى نەزەرگە ئېلىپ، قەشقەر مەدرىسىسىدىكى ساۋاقداشى مۇبارەكشاھ ھۇزۇرىغا ئەكىلىپ بەرگەندى. ئىسمەتۇللا بۇ ئىشتىن بەكمۇ خۇشال بولدى. ئىسمەتۇللا دەسلەپتە ئۆزىگە تەلەپنى قاتتىق قويۇپ ھەممە دەرسلەرنى تىرىشىپ ئۆگەندى. لېكىن، كۈنلەرنىڭ ئۆتۈشى بىلەن بۇ يەردە ئۆتۈلۈۋاتقان دەرسلەرنىڭ ئۆزىگە ئانچە قىيىن ۋە يېڭى تۇيۇلمىغانلىقىنى ھېس قىلدى. ئۇ ئازراقلا تىرىشسا، ساۋاقداشلىرىنىڭ ئالدىدا ماڭالايتتى. ھەتتا، ئويۇن - تاماشاغا بېرىلىپ ئوقۇسىمۇ دەرسلەردىن كېيىن قالمايتتى. ئۇ ئاخىرى پۈتۈن زېھنىنى ئەرەب، پارس تىللىرىنى ئۆگىنىشكە قاراتتى. ئۇ ھەر كۈنى كەچ يېتىپ، سەھەر تۇرۇپ پۈتۈن ۋۇجۇدى بىلەن ئۆگىنىشكە كىرىشىپ كەتتى. ئۇ مەدرىسىنىڭ ئازادە ئالىملىق بېغىدا ھەر كۈنى سەھەر تۇرۇپ ئەرەب، پارس تىللىرىدىكى سۆزلەرنى يادا ئالاتتى. بۇ تىلدىكى شېئىرلارنى ئۇنلۇك دېكلاماتسىيە قىلىپ ئۇيغۇرچىغا تەرجىمە قىلاتتى. ئۇنىڭ ئۆگەنگەنسېرى زېھنى ئېچىلدى، ئىرادىسى كۈچەيدى، ئۆگەنگەنسېرى ئۆزىنىڭ

تېخى كۆپ نەرسىلەرنى بىلمەيدىغانلىقىنى ھېس قىلدى. ئۇ پەقەت مۇشۇنداق ئۆگەنگەندىلا مەدرىسىدىكى كۈنلىرىنىڭ مەنلىك ئۆتىدىغانلىقىنى، ئاتا - ئانىسىنىڭ ئەچرىگە جاۋاب قايتۇرالايدىغانلىقىنى بىلىپ يەتتى.

ئىسمەتۇللا بۈگۈنمۇ ئادىتى بويىچە ھەممە ساۋاقداشلىرىدىن بۇرۇن تۇرۇپ مەدرىسە ھويلىسىدىكى باغقا ئۆگىنىشكە چىقتى. بۇ دەل 11 - ئاينىڭ ئاخىرلىرى بولۇپ ھاۋا سوۋۇپ كەتكەن، ئاشامدىن بېرى ياغقان قار پۈتۈن زېمىننى، دەل - دەرەخ، ھويلا - ئاراملارنى ئاپئاق شايى بىلەن ئورغاندى. پاكىزە قار ئۇنىڭ ئايىغى ئاستىدا «غىرىس - غىرىس» قىلىپ رېتىملىق ئاۋاز چىقىرىپ تۇراتتى. ئۇنىڭ مەڭزى سوغۇقتىن قىزىرىپ كەتكەن بولۇپ گويا تازا پىشقان بىر جۈپ قىزىل ئالمىدەك كۆرۈنەتتى. ئۇ توڭلىغان قوللىرىنى پات - پات ئېغىزىغا ئەكىلىپ ھورداپ ئىستىپ، ئۇياقتىن - بۇياققا مېڭىپ، شەيخ سەئىدىنىڭ تۆۋەندىكى شېئىرىنى ئاۋازىنى قويۇپ بېرىپ ئوقۇدى:

پەرىشتە گەر بولسا دىۋىگە ئۆلپەت،
ئۆگەنگەي ۋەھشىيلىك، مىكرى، خىيانەت.
ياماندىن ياخشىلىق ئۆگەنمەس كىشى،
بولالمايىس بۆرە جۇۋا تىككۈچى.

ئىسمەتۇللا، بۇ شېئىرنى ئاۋۋال پارسچە ئوقۇپ، ئاندىن ئۇيغۇرچىغا تەرجىمە قىلدى. ئۇستازى مۇبارەكشاھ ئىسمەتۇللانى كۆرۈپ، ئۇنىڭ شېئىر ئوقۇش تەلەپپۇزىغا

بىردەم دىققەت قىلدى. ئۇنىڭ چىرايىدا شاگىرتىدىن سۆيۈنۈش، رازىمەنلىك جىلۋە قىلاتتى.

— ئەسسالامۇ ئەلەيكۇم، ئىسمەتۇللا بالام! — دېدى ئۇستاز ئاستا ئىسمەتۇللانىڭ قېشىغا كېلىپ.

ئىسمەتۇللا بۇ ئاۋازدىن چۆچۈپ، كىتابتىن بېشىنى كۆتۈردى — دە، ئالدىدا تۇرغان ئۇستازىنى كۆردى ۋە ئالدىراپ سالام قىلدى:

— ۋە ئەلەيكۇم ئەسسالام، ئۇستاز! مۇبارەك، ئەزىز تەنلىرى سالامەت تۇردىمۇ؟ ئەپۇ قىلغايلا، ئۆزلىرىنىڭ كەلگەنلىكلىرىنى سەزمەي قاپتىمەن.

مۇبارەكشاھ ئىسمەتۇللانىڭ قولىدىكى كىتابقا قارىدى. ئۇنىڭ قولىدا پارس شائىرى شەيخ سەئىدىنىڭ مەشھۇر ئەسىرى «گۈلىستان» نىڭ پارسچە نۇسخىسى تۇراتتى.

— ئاپىرىن بالام، ئەقلىڭگە بارىكالا، ئاللاتائالا زېھنىڭنى زىيادە قىلغاي، ئۇستاز سەئىدىنىڭ بۇ مۇبارەك كىتابىنىڭ پارسچە نۇسخىسىنى ئوقۇپ، راۋان تەرجىمە قىلغۇدەك بوپسەن!

— ئۇنچىلىك ئەمەس، ئۇستاز، بەك ئاشۇرۇۋەتتىلە، پەقەت ھەجىلەپ ئوقۇۋاتىمەن. تەلىملىدە—رىگە موھتاجمەن، — دېدى ئىسمەتۇللا ئىككى قولىنى كۆكسىگە قويۇپ سالام بەجا كەلتۈرۈپ.

— ئىسمەتۇللا بالام، ياراتقان ئاللاتائالا تېنىڭنى سالامەت قىلغاي، ئىلىمدە پازىل، دىيانەتلىك، ئەدەپ — ئەخلاقلىق ئادەم بولغايىسەن. تىرىشىپ ئۆگەن، ئىلىم ئۆگىنىش ھەر بىر ئىنساننىڭ باش تارتىپ بولمايدىغان مۇقەددەس بۇرچى. ئۇستاز ئەخمەد يۈكەنەكى شۇنداق دېگەن:

ئىسمەتۇلانىڭ مۇبارەكشاھ مەدرىسىدىكى ئوقۇشى كۆزنى يۇمۇپ - ئاچقۇچە ئۈچىنچى يىلىغا قەدەم قويدى. ئۇ مۇشۇ يىللارنىڭ ھەر مىنۇت، ھەر دەقىقىسىنى چىڭ تۇتۇپ ئۆزىنى ئونتۇغان ھالدا ئۆگەندى. مۇھىمى ئەرەب، پارس تىللىرىنى خېلىلا پىششىق ئىگىلىدى. مۇدەررىسلەرنىڭ ياردىمىدە لۇتپى، نەۋائى، ئەخمەد يۈكەنەكى، ئەخمەد يەسۋى، يۈسۈپ سەككاكى، خۇجا ھاپىز شىرازى، نەسىردىن رابغوزى، شەيخ سەئىدى... قاتارلىق پىر - ئۇستازلار بىلەن تېخىمۇ چوڭقۇر تونۇشتى. ئۇلارنىڭ كىتابلىرىنى ئوقۇپ، ئۇلار بىلەن تېخىمۇ چوڭقۇر غايىۋانە مۇئەشاشاتتى. ئۇ ساۋاقداشلىرى ئارىسىدا موللا قۇربان^①، خوجا قاسىم ئىسىملىك ئىككى ساۋاقداشى بىلەن ئالاھىدە يېقىن ئۆتەتتى. ئۈچەيلەن بىر يەرگە كەلسە، شېئىرىيەت، تارىخ، مۇزىكا ھەققىدە كەڭ - كۈشادە سۆھبەتلىشەتتى. يازغان شېئىرلىرىنى ئۆزئارا ئوقۇپ مۇئالىمە قىلىشاتتى. موللا قۇربان شېئىرىيەت، تارىخقا ئالاھىدە قىزىقسا، خوجا قاسىم مۇزىكىغا قىزىقاتتى. ئىسمەتۇللا بولسا شېئىرىيەت، تارىخ، مۇزىكىنىڭ ھەممىسىگە ئىشتىياق باغلىغانىدى. ئۇ يايلىغاندىن خوتەن شەھىرىگە كىرىپ مۇزىكىدىن ئايرىلىپ قالغانىدى. ئۇ بارا - بارا بۇنى ھېس قىلىپ كۆڭلى يېرىم

① شائىر موللا قۇربان چىرىنىڭ ئىماملا (بوستان) دېگەن يېرىدىن.
19 - ئەسىرنىڭ ئالدىنقى يېرىمىدا دۇنياغا كەلگەن. «داستانى ئىمامى جەئفىرى سادىق» ناملىق تارىخىي داستانى ۋە بىر بۆلۈك لىرىك شېئىرلىرى بار.

«ئادەمدىكى بىلىم سۆڭەكنىڭ ئىچىدىكى يىلىككە ئوخشايدۇ، ئادەمنىڭ زىننىتى ئەقىل بولسا، سۆڭەكنىڭ زىننىتى يىلىكتۇر. بىلىمسىز ئادەمنىڭ يىلىكىسىز سۆڭەكتەك ئىچى كاۋاك بولىدۇ، يىلىكىسىز سۆڭەككە ھېچكىم قول ئۇزاتمايدۇ.» سەن ھازىر پۈتۈن ئىشقىڭ بىلەن ئىلىم تەھسىل قىلىۋاتىسەن. بوشاشماي تىرىش ئوغلۇم. تىرىشقان ئادەمنى ئاللاتائالا چوقۇم مۇراد - مەقسىتىگە يەتكۈزىدۇ. لېكىن، ئۆزۈڭنى كۆپ ئاسرا، تەن سالامەت بولسىلا ھەممە ئىشنى قىلغىلى، بىلىمىگەننى ئۆگەنگىلى بولىدۇ. قارىغىنا، مۇشۇنداق سوغۇقتا سىرتتا دەرس تەكرار قىلساڭ ئۆزۈڭگە سوغۇق ئۆتكۈزۈۋالىسەن، دىققەت قىل بالام! - دېدى مۇبارەكشاھ.

— كۆڭۈل بۆلگەنلىرىگە رەھمەت ئۇستاز، چوقۇم دېگەنلىرىدەك قىلىمەن! - دېدى ئىسمەتۇللا ئۇستازى بىلەن خوشلىشىپ.

ئىسمەتۇللا مۇبارەكشاھ كەتكەندىن كېيىن يەنە پارسچە سۆزلۈكلەرنى يادلاشقا باشلىدى. ئۇنىڭ ئاۋازى جىمجىت سەھەر قوينىغا، پاكىزە قارغا، تۇمانلىق ھاۋا بوشلۇقىغا سىڭىپ كەتتى. مۇشۇ ۋاقىتتىكى ئۆزىدە ئۇنىڭ ساۋاقداشلىرى ئىسسىق يوتقانلىرىغا پۈركىنىپ، شېرىن چۈش كۆرۈپ، تاتلىق ئۇخلاۋاتاتتى. ئۇ ھەركۈنى باشقىلاردىن ئىككى سائەت بۇرۇن تۇرۇپ مۇشۇنداق دەرس تەكرار قىلىپ ياتاققا كىرگەن چېغىدا، ئۇلار ئاندىن قوپۇپ تاھارەت ئېلىشقا تۇتۇش قىلاتتى.

بولۇپ تۇرغاندا، خوجا قاسىم بىر كۈنى ئۇنى ئېلىپ خوتەن شەھىرىنىڭ قەدىمىي كوچىلىرىنىڭ بىرى بولغان «توزغاق كوچىسى» غا — قادىر قالۇننىڭ ئۆيىگە باشلاپ كەلدى. ئىسمەتۇللا قادىر قالۇننى زەينۇللا ھاجىنىڭ ئۆيىدە كۆرگەن ھەم ئۇنىڭ چالغان مۇزىكىسىنى، ئېيتقان ناخشىسىنى ئاڭلىغانىدى. بۇ ئۇچرىشىشتىن قادىر قالۇنمۇ، ئىسمەتۇللامۇ ناھايىتى خۇشال بولدى.

— مەرھابا، كىتاب ئوغرىسى تالىپ، غەرىبانە كەپەمگە مۇبارەك قەدەملىرى يېتىپ مېنى بەك خۇشال قىلىۋەتتىلە، قېنى تۈرگە ئۆتسىلە! — دېدى قادىر قالۇن، زەينۇللا ھاجىنىڭ ئۆيىدىكى ئىشنى ئەسلىتىپ.

— تىنچ تۇردىلىمۇ، ئۇستاز؟ قايتا دىدار كۆرۈشكىنىمگە كۆپ خۇرسەنمەن. نەچچە ۋاقىتتىن بېرى ئۆيلىرىنى بىلەلمىگەچكە يوقلاپ كېلەلمىدىم، ئەپۇ قىلغايلا! — دېدى ئىسمەتۇللا سالام بىلەن.

مۇشۇ ئۇچرىشىشتىن تارتىپ بۇ ئۈچ ساۋاقداش بوش ۋاقىت تاپسىلا قادىر قالۇننى يوقلاپ كېلىدىغان بولدى. بولۇپمۇ، ئىسمەتۇللا بىلەن خوجا قاسىم ئۇنىڭدىن مۇزىكىغا ئائىت كۆپ نەرسىلەرنى ئىگىلىدى. قادىر قالۇن مۇزىكا چالىدىغان بولسا، ئىسمەتۇللانىڭ پۈتۈن جىسمى خۇددى سىمابىتەك ئېرىپ كېتەتتى. ئۆزىنى بۇ رېئال دۇنيادا، ئادەملەر ئارىسىدا ئەمەس، باشقا بىر دۇنياغا بېرىپ قالغاندەك ھېس قىلاتتى. روھى كۆتۈرۈلۈپ، ۋۇجۇدى كۈچ — قۇۋۋەتكە تولۇپ، قەلبى شېرىن ئارزۇلار بىلەن داۋالغۇيتتى، كۆز چاناقلىرى ياشقا تولاتتى. قادىر قالۇننىڭ مۇزىكا ئۇستازلىرى ھەققىدىكى ھېكايىلىرىنى ئاڭلاپ،

بەزىدە ئۇن سېلىپ يىغلاپ كەتسە، بەزىدە كۈلۈپ كېتەتتى. بۈگۈن بۇ ئۈچ مۇقام شەيداسى قادىر قالۇننىڭ ئۆيىگە كەلدى. قادىر قالۇن ئادىتى بويىچە چاقچاق بىلەن ئۇلارنى قىزغىن قارشى ئالدى.

ئۇلار سۇپىغا سېلىنغان كۆرپىگە جايلىشىۋالغاندىن كېيىن چاي ئىچكەچ خوتەننىڭ ھازىرقى ئەھۋالى، پۇقرالار تۇرمۇشىنىڭ ئېغىرلىقى، ئامبال، بەگلەرنىڭ چىرىكلىكى، ئالۋان — سېلىقنىڭ كۈندىن — كۈنگە ئېغىرلىشىۋاتقانلىقى، ئۇ يەر، بۇ يەرلەردە كۆتۈرۈلگەن قوزغىلاڭ... قاتارلىقلار توغرىسىدا پاراڭ سېلىشتى. ئاخىرىدا ئۇلارنىڭ سۆھبىتى تەبىئىي ھالدا شېئىرىيەت ۋە مۇزىكىدا توختىدى.

ئىسمەتۇللا «مۆجىزى» سۆزىنى تەخەللۇس قىلغان، ئۆزىنىڭ مۇزىكىغا — سەنئەتكە بولغان سۆيگۈ — مۇھەببىتى ئىزھار قىلىنغان بىر غەزىلىنى سۆھبەتداشلىرىغا ئوقۇپ بەردى. ئۇنىڭ شېئىرىدا ھېسسىيات ناھايىتى قويۇق، پىكىر خېلىلا تىرەن بولۇپ، ئۇنىڭ مۇزىكىغا بولغان ئوتتەك ئىشتىياقى، ئەقىدىسى، شۇنىڭدەك ئىرادىسى تەسىرلىك ئىپادىلەنگەنىدى. شېئىر ھەممەيلەننىڭ ياخشى باھاسىغا ئائىل بولدى.

سۆھبەت يەنە مۇزىكا ھەققىدە بولۇۋېدى، قادىر قالۇن ئوبدان ئويلىنىۋالغاندىن كېيىن شۇنداق دېدى:

— بىز تارىختىن بېرى ئۇرۇش — يېغىلىقنىڭ دەردىنى كۆپ تارتقان خەق. شۇ ۋەجىدىن ئاۋام پۇقرا ئۆزلىرىنىڭ ئازابلىرىنى، ئارزۇ — تىلەكلىرىنى پەقەت مۇقامغا، ناخشىغا سىڭدۈرۈپ كەلگەن. مۇقاملارنى ئوقۇپ كۆڭلىنى ئاۋۇندۇرۇپ، ھاردۇقىنى چىقىرىپ كەلگەن. شۇڭا،

بىزدەك سازەندىلەر ئاۋام پۇقرانىڭ كۆڭلىدىكى ئېچىپ،
يىغىسىنى يىغلاپ، كۈلكىسىنى كۈلۈپ كەلگەنلىكىمىز
ئۈچۈن قەدىرلىنىمىز. مۇشۇنىڭدىن قارىغاندا، بىر ھەقىقىي
سازەندە بولمىدى دېگەن كىشى ئاۋۋال نېمە قىلىشى زۆرۈر؟
— ئۆزىنىڭ بارلىقىنى سەنئەتكە، مۇزىكىغا ئاتىشى
زۆرۈر، ئۇستاز! — دېدى ئىسمەتۇللا ھاياجان بىلەن.

— دۇرۇس، ئىسمەتۇللا دېگەندەك، ئۆزىنىڭ
بارلىقىنى، پۈتۈن سۆيگۈسىنى مۇزىكىغا تەقدىم قىلىشى
زۆرۈر. لېكىن، ئەڭ مۇھىم مەسىلە بۇلا ئەمەس. مۇھىمى،
ئۆزىنىڭ بارلىقىنى خەلقكە بېغىشلىيالىشى، خەلق كۈلسە
كۈلەلىشى، خەلق يىغلىسا تەڭ ياش تۆكەلىشى، خەلق
بىلەن تەڭ نەپەس ئېلىپ ياشىيالىشى لازىم. مانا مۇشۇنداق
سازەندىنى خەلق بېشىدا كۆتۈرۈشكە، ئۆزى پەگادا ئولتۇرۇپ
تۆرگە باشلاشقا چىن كۆڭلىدىن رازى بولىدۇ، — ئۇ قانداق
دېدىم، دېگەندەك سۆھبەتداشلىرىغا قاراپ قويۇپ سۆزىنى
داۋام قىلدى، — سىلەردىمۇ مانا مۇشۇنداق روھ، يەنى
ئۆزۈڭلارنىڭ بارلىقىڭلارنى خەلقكە تەقدىم قىلىش روھى
بولۇشى كېرەك. پەقەت مۇشۇنداق قىلالىساڭلار ئاللاتا ئالا
مۇراد — مەقسىتىڭلارغا يەتكۈزىدۇ.

— مەن خۇدا خالىسا، چوقۇم شۇنداق قىلالايمەن،
ئۇستاز، — دېدى ئىسمەتۇللا قەتئىيلىك بىلەن، — مەن
مۇزىكىنى، مۇقامنى جېنىمدىن ئەزىز كۆرىمەن. مەن
ئەقلىمگە كەلگەندىن باشلاپ دادامنىڭ قۇچىقىدا ئولتۇرۇپ
مۇزىكا ئاڭلىدىم. مۇقامنىڭ سېھىرلىك مۇڭلىرىغا
بۆلەندىم. مېنىڭ سەبىي يۈرىكىمنى لەرزىگە سالغىنى، مېنى
يىغلاتقىنى ھەم يىغىدىن پەس قىلغىنى مۇزىكا، مەن

ھەتتا مۇزىكىسىز ياشىيالايمەن دېسەممۇ بولىدۇ،
ئۇستاز! — ئۇنىڭ ھەربىر سۆزى سەمىمىي ھېسسىياتى
بىلەن يۈرەك قېتىدىن چىقاتتى. ئۇ مۇشۇ تاپنىڭ ئۆزىدە
مۇشۇنداق سۆزلەرنى دېيەلگەنلىكىدىن ھەم خۇشال ھەم
ھەيران ئىدى.

ئۇلار پاراڭنىڭ ئاخىرىدا ئادىتى بويىچە ساز چېلىپ
ھاردۇقىنى چىقارماقچى بولۇپ، قوللىرىغا تەمبۈر، قالۇن،
دۇتارلىرىنى ئېلىپ، «ناۋا» مۇقامىغا تەڭشەپ تۆۋەندىكى
ناخشىنى ئوقۇدى:

غىتىلار قاۋۇشۇر گادانى كۆرسە،
ئاشىق سۆيۈنەر بالانى كۆرسە.
كۆپ نالە قىلۇر سەھەردە بۇلىۋول،
گۈلنىڭ يۈزىدە سابانى كۆرسە.
پەرۋانە ئۇرار ئۆزىن چىراغقا،
ئوتنىڭ يۈزىدە خۇدانى كۆرسە.
مەقسەتكە يېتەر نەۋائى شۇدەم،
مەھشەر كۈنلىرى مۇستاپانى كۆرسە.

مۇڭلۇق ناخشا ساداسى سۈكۈتكە چۆمگەن «توزغاق
كوچىسى» نى ئاستا — ئاستا ئويغاتتى، يېتىپ بولغان
كىشىلەر بىر — بىرلەپ ئورۇنلىرىدىن تۇرۇپ قادىر قالۇننىڭ
ئىشىك ئالدىدا ئولتۇرۇپ، مۇقامنىڭ كېيىنكى
مەرغۇللىرىنى ئاڭلىماقتا ئىدى.

ئىسمەتۇلانىڭ مۇبارەكشاھ مەدرىسىدىكى ئوقۇشى تولىمۇ مەنىلىك ئۆتمەكتە ئىدى. ئۇنى مۇدەررىس ۋە ساۋاقداشلىرىنىڭ ھەممىسى ھۆرمەت قىلاتتى. ئۇنىڭ شېئىرىيەتتىكى ئىستېداتىغا قول قويمايتتى. ئۇ ساۋاقداشلىرى بىلەن شېئىرىيەت، ۋە شەرىئەت ئىلمى ھەققىدە بىر قەدەر چوڭقۇر ۋە سىستېمىلىق مۇتالىئە قىلىشاتتى. ئۇنىڭ «مۆجىزى» تەخەللۇسىدا يازغان لىرىك شېئىرلىرى ساۋاقداشلىرى ئارىسىدا ئەتىۋارلىنىپ ئوقۇلاتتى. ئۇنىڭ نام - شۆھرىتى ئەمدىلىكتە مەدرىسىدىلا ئەمەس بەلكى خوتەن شەھىرىگە تونۇلۇشقا باشلىغانىدى. ئۇستازى مۇبارەكشاھ ئۇنى ئۆزىنىڭ ئائىلىسىدە پات - پات ئۆتكۈزۈلۈپ تۇرىدىغان ئىلمىي مۇتالىئەگە قاتناشتۇراتتى. بۇ يىغىلىشقا ئۆز دەۋرىنىڭ ئالىم - ئۆلىمالىرى قاتنىشاتتى. بۈگۈنمۇ ئىسمەتۇلانىڭ ئۇستازىنىڭ تەكلىپى بىلەن ئۇنىڭ بېغىغا كەلدى، مېھمانلار باغىنىڭ ئوتتۇرىسىغا قويۇلغان كارىۋاتتىن ئورۇن ئالدى. باغ ئىچى سېرىق، قىزىل ئەتىرگۈل، قىزىلگۈل، سېرىق سەبە، رەيھانگۈل... بىلەن تولۇپ كەتكەن بولۇپ، گۈللەرنىڭ ھەر بىرىدىن تارالغان ئۆزگىچە ھىد دىماغلارنى مەست قىلسا، گۈللەرنىڭ بەرگىگە قونۇپ ئەركىن ئۇچۇشۇپ يۈرگەن كېيىنەكلەر باغنىڭ مەنزىرىسىگە ئالاھىدە ھۆسن قوشقاندى. مېھمانلار ئورۇن ئالغان كارىۋاتنىڭ ئالدىدىن ئۆتىدىغان ئىككى قاسنىقى چىم، چۈجگۈن قاتارلىق ئوت - چۆپلەر بىلەن ئورالغان ئېرىقتا شىلىدىرلاپ ئېقىپ تۇرغان سۈزۈك سۇ، بۇ يىغىلىشتا

ئولتۇرغان شائىرلارغا يېڭىچە ئىلھام، ھېسسىيات بېغىشلايتتى. بۈگۈن بۇ يەرگە قاراقاشتىن دىلبەر دورغا^①، مۇھەممەت تۆمۈر قاراقاشى^②، ئەرەب، پارس تىللىرىدا خۇددى ئانا تىلىغا ئوخشاش پاساھەتلىك شېئىرلارنى يازالايدىغان شائىر موللا غازى^③، شائىر موللا بىلال قاتارلىق ئون نەچچە ئۆلىما جەم بولغان بولۇپ، ئىسمەتۇلانىڭ ئۇلارنىڭ بالىسى دېمەتلىكلا ئىدى.

كارىۋاتقا ئازادە داستىخان سېلىنىپ، ئۈستىگە سارغىيىپ پىشقان گىردە، ياڭاق، ئۈرۈك مېغىزى، پاكىزە قۇرۇتۇلغان قۇرۇق ئۈزۈم، ھەسەل، گۈلچەنت قاتارلىقلار تەخسىلەرگە ئېلىنىپ چىرايلىق تىزىلغانىدى. ئۇلار چاي ئىچكەچ تەبىئىي ھالدا شېئىرىي سۆھبەتكە چۈشتى.

دىلبەر دورغا ھۆكۈمران گۈرۈھلار بىلەن ئەمگەكچى خەلق ئوتتۇرىسىدىكى تۈپكى زىددىيەت ۋە ئۇنىڭ ئىجتىمائىي ئاساسى چوڭقۇر ئېچىپ بېرىلگەن مۇخەممەسنى سۆھبەتداشلىرىنىڭ ھۇزۇرىغا سۈندى:

ئۆي سەرەمجانىم ئىرۇر ئىككى سېۋەتۇ بىر خاپان،
ھېيتتا كىيەكلىك ئۈچۈن بار كوهنا ياماقلىق چاپان.
تەگمىدى نەچچە مەھەل بولدى ئۆتۈك، كەشكە تاپان،

① 18 - ، 19 - ئەسىرلەردە ئۆتكەن شائىر، «دىلبەر» تەخەللۇسىدا شېئىر ئىجاد قىلغان.

② 18 - ، 19 - ئەسىرلەردە ئۆتكەن تارىخچى ۋە شائىر. ئۇنىڭ «تەزكىرە تۇلرىشات» ناملىق ئەسىرى بىزگە يېتىپ كەلگەن.

③ 18 - ، 19 - ئەسىرلەردە ئۆتكەن شائىر. ئۇنىڭ «دىۋان غازى» ناملىق شېئىرلار توپلىمى بىزگە يېتىپ كەلگەن.

ئانچە يېرىلدى ئايغ دائىم يالاڭ ئايغ يۈرۈبان.
ئۆمرىمىز ئۆتتى شۇ يەڭلىغ دەرد - پالاكتە بېگىم...

دىلەردە دورغا يىگىرمە بىر كۈپلىتىلىق مۇخەممىسىنى
شۇنداق ھېسسىياتلىق، رىئەتلىق ئوقۇدىكى، ھەتتا ئۆزىمۇ
بىر قانچە قېتىم توختاپ، تىنىۋېلىپ كۆزلىرىنى
سۈرتۈۋەتكەندىن كېيىن داۋاملاشتۇردى. سورۇن ئەھلى
پۈتۈن دىققىتى بىلەن ئاڭلايتتى. ئىسمەتۇللا ھەممىدىن بەك
ھاياجانلانغانىدى. ئۇنىڭ كۆز ئالدىدا: ئەۋلادمۇ ئەۋلاد بەگ،
ئامباللار ئۈچۈن ھايۋان كەبى ئىشلەپ، ئۇچىسى ئىللىغۇدەك
كىيىم، قورسىقى توغۇدەك تاماققا ئېرىشەلمىگەن، كۆز
ياشلىرىنى يامغۇردەك تۆكۈپ مەنسەپدارلارنىڭ ئالدىدا
تىزلىنىپ شاپائەت تىلەۋاتقان بىچارە دېھقانلار نامايان بولدى.
ئۇ بۇ شېئىردىن ھەقىقەتەن زور ئىلھام، مەنىۋى زوق
ئالغانىدى. لېكىن ئۇ بۇ ئۇستازلارنىڭ ئالدىدا بىر نەرسە
دېمەي سۈكۈتكە چۆمگەن ھالدا ئولتۇرۇپ ئۆزىچە پىكىر
يۈرگۈزۈپ، باھا بېرەتتى. شېئىر ئوقۇلۇپ بولدى. باغنىڭ
ئىچى ئېغىر سۈكۈتكە چۆمدى. ھەممىسىنىڭ روھىي
دۇنياسى گۇيا ئېغىر تاغدا باستۇرۇپ قويغاندەك ھالەتتە
ئىدى. ئاخىرى بۇ جىمجىتلىقنى شائىر موللا بېلال بۇزدى:
— بۇ شېئىر ھەقىقەتەن پاساھەتلىك، چىن يېزىلىپتۇ.
مېنى خۇشال قىلغىنى شېئىردا ئەمگەكچىلەر زىممىسىدىكى
زۇلۇم، خورلۇق ئۈستىدىن ھەققانىي شىكايەت قىلىنغان،
ئامبال، تۆرىلەرنىڭ چىرىكلىكى، ئاچ كۆزلۈكى دادىللىق
بىلەن ئېچىپ كۆرسىتىلگەن. خەلقىمىز بۈگۈنكى كۈندە
مۇشۇنداق شېئىرلارنى ئوقۇشقا موھتاج.

— موللا بېلال دۇرۇس ئېيتتى، — دېدى موللا
غازى، — خەلقنىڭ شائىرى خەلقنىڭ يىغىسىنى
يىغىيالىسا، ئۇلارنىڭ دەرد - يىغانلىرىغا ئورتاق بولالسا،
بۇ تولىمۇ خاسىيەتلىك ئىش سانىلىدۇ. نەۋائى ھەزرەتلىرى
ئۆز شېئىرلىرىدا، خەمىلىرىدە ئاشۇنداق قىلالغانلىقى
ئۈچۈن ھۆرمەتكە سازاۋەر بولغان.

— ئاللاتائالا قوللىرىغا دەرد بەرمىگەي، شېئىرىي
پىكىرلىرى، ھېسسىياتلىرى بۇلاق سۈيىدەك بۇلدۇقلاپ
تۇرغاي! — دېدى مۇبارەكشاھ سۆيۈنۈش بىلەن.

ئۇلار يەنە، مۇخەممەتنىڭ تىلى، رېئال ئەھمىيىتى،
ئۈنۈمى ھەققىدە مىسرامۇ، مىسرا تەھلىل يۈرگۈزدى.
خوتەننىڭ كونكرېت ئەھۋالىغا بىرلەشتۈرۈپ مۇھاكىمە
قىلدى. كېرىيە، چىرا، قاراقاش... قاتارلىق جايلاردىكى
خەلقنىڭ بېشىغا كەلگەن ئېغىر كۈلپەت ۋە ئۇلارنىڭ
قارشىلىق ھەرىكەتلىرىنى بايان قىلىشتى. ئىسمەتۇللا بۇ
ئۇستازلارنىڭ ھەر بىر سۆزلىرىنى كۆڭۈل قويۇپ ئاڭلىدى.
مۇتالىئە جەريانىدا مۇھەممەت تۆمۈر قاراقاشى، موللا غازى،
موللا بېلال قاتارلىقلارمۇ ئۆزلىرىنىڭ پاساھەتلىك
شېئىرلىرىنى ئوقۇدى. ئۇلار ئەنە شۇنداق شېئىر ئوقۇيتتى
ھەم جەمئىيەت ئەھۋالىغا بىرلەشتۈرۈپ تەھلىل قىلاتتى.
ئۇلارنىڭ سۆزلىرىدىن ئىسمەتۇللا، شېئىر ۋە شائىر ھەققىدە
روشن قاراشقا ئىگە بولدى. شائىرنىڭ زادى قانداق
كىشىلەر ئىكەنلىكى، ئۇلارنىڭ پەقەت ئۆز خەلقى بىلەنلا
ياشىيالايدىغانلىقى، شائىرلارنىڭ ئۆز غېمى ئۈچۈن ئەمەس،
بەلكى خەلقنىڭ غېمىنى يەپ ياشايدىغانلىقىنى چوڭقۇر
تونۇپ يەتتى.

«مەن چوقۇم شېئىرلىرىمىزنى خەلق بىلەن ھەمئەپەس قىلىشقا تىرىشىمەن. ئۆزۈمنىڭ بارلىقىنى مۇزىكىغا، شېئىرىيەتكە تەقدىم قىلىمەن. چوقۇم مۇنۇ ئۇستازلاردەك نۇسرەت قۇچىمەن. مەن ئەمدى چۈشەندىم، پەقەت خەلقلا شېئىرنىڭ، مۇزىكىنىڭ قۇرىماس بۇلىقى، بىردىنبىر مەنبەسى ئىكەن. مەن ئاۋۋال پۇقرا ئارىسىغا چۆكۈپ، ئۇلارنىڭ مۇڭ - زارى، ئارزۇ - ئارمانلىرى ئەكس ئەتتۈرۈلگەن غەزەللەرنى يېزىپ، تەمبۈرۈم بىلەن ناخشا قىلىپ ئوقۇسام قانداق ياخشى بولاتتى - ھە! ياراتقان ئۇلۇغ ئىگەم، بۇ مۇراد - مەقسىتىمگە يەتكۈزگەيسەن!...»

— ئىسمەتۇللا، يازغان شېئىرىڭىزدىن بىرەرنى ئاڭلاپ باقمايلىمۇ؟ ياشلارنىڭ پىكىرى تېخىمۇ جۇشقۇن كېلىدۇ، — دېدى مۇھەممەت تۆمۈر قاراقاش، مېھمانلارنىڭ پىيالىسىگە چايلىقلاۋاتقان ئىسمەتۇللاغا قاراپ.

ئىسمەتۇللانىڭ خىيال يىپىسى مۇھەممەت تۆمۈر قاراقاشنىڭ سۆزىدىن ئۆزۈلدى. ئۇ ئەدەپ بىلەن ئۇستازلارغا قاراپ:

— مەن ئۇستازلىرىم ئالدىدا يازغانلىرىمنى ئوقۇشقا ئاجىزلىق قىلىمەن. ھەممىلىرى ئەپۇ قىلىشالا، مەن ھەرقايسىلىرىمنىڭ مۇشۇنداق سۆھبىتىگە داخىل بولغانلىقىمدىن چەكسىز خۇشال. كۆپ نەرسىلەرنى بىلىدىم، دىلىم يورۇق قۇياشقا، بىلىمگە تەشنا چاڭقاق قەلبىم ئابى زەمزمەگە ئېرىشكەندەك بولدى، — دېدى. ئارقىدىنلا ئۇ بۇ سورۇندا بىر نەرسە ئوقۇمىسا، ئەدەپسىزلىك بولامدۇ قانداق، دېگەننى ئويلىدى، — مەن ئۇستازلىرىم ھۇزۇرىغا

ئۇلۇغ پارس شائىرى ئەبۇ ئابدۇللا رۇداكىنىڭ بىر شېئىرىنى ئوقۇپ بەرسەممىكىن، — دېگەن ئۆتۈنۈشنى قوشۇپ قويدى. — قېنى مەرھەمەت! ئاڭلايلى! — دېيىشتى سورۇن ئەھلى تەڭلا.

ئىسمەتۇللا رۇداكىنىڭ بۇ شېئىرىنى ئاۋۋال پارسچە ئوقۇغاندىن كېيىن ئۇيغۇرچىغا تۆۋەندىكىدەك تەرجىمە قىلدى:

جاھاننىڭ شادلىقى يىغىلسا پۈتۈن،
دوستلار دىدارىدىن بولالماس ئۈستۈن.
بولسىمۇ ئالەمدە نى ئازابلىق ئىش،
ئەڭ ئېغىرى دانا دوستتىن ئايرىلىش.

— پاھ، پاھ! ئاپىرىن ئوغلۇم! — دېدى موللا غازى ھاياجان بىلەن، — پارسچە شېئىرنى تولىمۇ جايدا تەرجىمە قىلىدىڭىز، ھەتتا پارسچىدىن كۆپ ياخشى بولدى، ئاللاتائالا زېھنىڭىزنى تېخىمۇ زىيادە قىلغاي، ئامىن!

سورۇن ئەھلىنىڭ ھەممىسى موللا غازىغا ئەگىشىپ دۇئاغا قول كۆتۈردى. ھەممىسى ئاللاتائالادىن ئىسمەتۇللاغا سالامەتلىك، ئەقىل - پاراسەت تىلىدى. ئۇستازلارنىڭ بۇ خىل شاپائىتى ئىسمەتۇللانى خىجالەتچىلىكتە قويدى. ئۇ بېشىنىمۇ كۆتۈرەلمەي قىزارغان ھالدا ئۇستازلىرىغا تەشەككۈر ئېيتىپ ئولتۇردى. مۇبارەكشاھنىڭ چىرايىدا تەبەسسۇم خۇددى باھار ئاپتەپىدەك جىلۋە قىلدى. ئۇ شۇ تاپتا ئىسمەتۇللادىن چىن قەلبىدىن سۆيۈنمەكتە، ئۇنىڭدىن رازى بولماقتا ئىدى.

— ئەسسالامۇ ئەلەيكۇم، ئۇستاز!

پاكىز بويىغا يارىشىملىق تۆمۈر رەڭ يەكتەك كىيگەن،
بېشىغا قار دەك ئاپئاق سەللە ئورنىغان، پۇتىغا مەسە كالاچ
كىيگەن، چىرايىدىن نۇر، كۆزلىرىدىن ئەقىل - پاراسەت
يېغىپ تۇرىدىغان موللا نېمەتۇللا مۇبارەكشاھنىڭ ئازادە
ھۇجرىسىغا كىرىپ كەلدى.

— ۋە ئەلەيكۇم ئەسسالام! — سۇپىدا پۈتۈن دىققىتى
بىلەن نەۋائىنىڭ «چاھار دىۋان»ىنى ئوقۇپ ئولتۇرغان
مۇبارەكشاھ ئالدىراپ ئورنىدىن تۇرۇپ، موللا نېمەتۇللا
بىلەن قۇچاقلىشىپ كۆرۈشتى.

— ئەپۇ قىلىسلا تەقسىر، ئالدىلىرىغا چىقالماپتىمەن.
بەك سەت ئىش بوپتۇ، — دېدى مۇبارەكشاھ.

بۇ ئىككى ئۆلىما گەرچە ساۋاقداش بولسىمۇ، بىر -
بىرىنىڭ ئىستېداتىغا، ئەخلاق - پەزىلىتىگە بەكمۇ قايىل
بولغاچقا، ئاشۇنداق «سەلە، ئۆزلىرى»، «تەقسىر»
دېگەندەك سۆزلەرنى ئىشلىتىپ ئەھۋال سورىشاتتى
ھەم بىر - بىرىنى قاتتىق ھۆرمەت قىلاتتى. ئۇلار شۇ
تەرىقىدە تىنچلىق - ئامانلىق سوراڭاچ سۇپىدىن ئورۇن
ئالدى.

ئەسلى موللا نېمەتۇللا مۇبارەكشاھنىڭ چاقىرىشى بىلەن
كەلگەنىدى. گەرچە ئۇ ئىسمەتۇللانىڭ ئەخلاق - پەزىلىتىدىن
گۇمان قىلمىسىمۇ، يەنىلا: «ئىسمەتۇللا بىرەر

كېلىشمەسلىككە يولۇققان بولمىغىدى، بىتاب بولۇپ يېتىپ
قالغانىدۇ - يا؟...» دېگەندەك تەشۋىشلىك خىيالدىن نېرى
بولالمىدى. ئۇ مۇبارەكشاھنىڭ چىرايىدىن بىرەر
كۆڭۈلسىزلىكنى سېزەلمىگەندىن كېيىنلا كۆڭلى جايىغا
چۈشتى.

— ئۇستاز، چاقىرتىپتىكەنلا، بىرەر زۆرۈر ئىش
بارمىدى، ئىسمەتۇللا ئەدەپسىزلىك قىلىپ، ئۆزلىرىگە باش
ئاغرىقى تېپىپ بەرگەن بولمىسۇن، يەنە؟ — دېدى موللا
نېمەتۇللا قولىدىكى چاپىدىن ئوتلاۋېتىپ.

— يوقسۇ تەقسىر، — دېدى مۇبارەكشاھ ئالدىراپ، —
سىلىنى چاقىرتىشىم دەل ئىسمەتۇللا توغرىلىق
مەسلىھەتلىشىش ئۈچۈن ئىدى. ئىسمەتۇللا مەدرىسىگە
كەلگەن ئۈچ يىلدىن بۇيان پۈتۈن ئىشتىياقى بىلەن ئەتراپلىق
ئىلىم تەھسىل قىلدى. شېئىرىيەت ئىلمى، تارىخ،
ئەدەبىيات، ئىلمىي مەنتىقە، ئەرەب، پارس تىلى
قاتارلىقلاردا تالىپلارنىڭ ئەڭ ئالدىدا تۇرىدۇ. خۇدانىڭ
قۇتۇق كۈنى سەھەر تۇرۇپ، كەچ يېتىپ، ھاردىم، تالدىم
دېمەي بېرىلىپ ئۆگەندى. ئاللاتائالا سىلىگە
مۇشۇنداق ئىلىم - مەرىپەتكە خۇددى پەرۋانە چىراغقا ئۆزىنى
ئۇرغاندەك ئۆزىنى ئۇرۇپ تۇرىدىغان، ئېتىقادى كۈچلۈك،
ئەدەپ - ئەخلاقلىق پەرزەنت بېرىپتىكەن. بۇ بەلكى
سىلىنىڭ كۆپ يىللىق ئىبادەت ھەم خالىس نىيەتلىرىدىن
بولغاندۇ.

— كۆپ ئاشۇرۇۋەتتىلە، ئۇستاز، ئىسمەتۇللا تېخى
كىچىك، كۆپ نەرسىلەرنى بىلىپ كەتمەيدۇ. بىلگەنلىرىمۇ
ئۆزلىرىنىڭ جاپالىق تەلىملىرىنىڭ نەتىجىسىدۇر. سىلىگە

كۆپ رەھمەت، ئاللاتائالا ئەزىز تەنلىرىنى سالامەت قىلغاي! — دېدى موللا نېمەتۇللا.

— يوقسۇ، تەقسىر! — دېدى مۇبارەكشاھ، — ئىسمەتۇللا ئەقىللىق، ئۇنىڭ ئۈستىگە قالتىس تىرىشچان، سىلى بىلەن مەسلىھەتلىشىدىغان ئىش شۈكى، ئەمدى ئىسمەتۇللا يۇقىرى مەدرىسلەردە بىلىم تەھسىل قىلسا مۇۋاپىق بولامدىكىن. ئۇ بۇ يەردە تۇرىۋەرسە ۋاقتى زاپا بولۇپ كېتەمدىكى دەپ ئويلايمەن. ھېلىمۇ باشقىلار بەش يىلدا ئىگىلەپ بولىدىغان ئىلىملەرنى ئۇ ئۈچ يىلدا تاماملىدى.

— ئۇستاز، بۇ؟...

— شۇنداق، تەقسىر، بۇ چىن سۆزۈم، ئىسمەتۇللاغا ياخشى بولسۇن، ئۇ تېخىمۇ كۆپ ئىلىم تەھسىل قىلسۇن، دېگەننى مەقسەت قىلىپ شۇنداق دەۋاتىمەن، — دېدى مۇبارەكشاھ.

بۇ ئىككى ئۆلىما، ئىسمەتۇللا توغرۇلۇق، ئارقىدىن ئىلىم — مەرىپەت، ھەق — ئادالەت، دىيانەت توغرۇلۇق تەڭ كېچىگىچە ھەمسۆھبەتتە بولدى. ئۇلار ئىسمەتۇللانى بۇ يەردىكى ئوقۇشنى تاماملاپ، قەشقەر خانلىق مەدرىسىگە ئوقۇشقا بېرىدىغان بولۇپ كېلىشتى.

ئەتىسى ئەتىگىنى ئىسمەتۇللا مۇبارەكشاھنىڭ ئۆيىگە چاقىرىلىپ ئاخشامقى سۆھبەتنىڭ مەزمۇنىدىن خەۋەر تاپتى.

— ئۇستاز، يانلىرىدا خىزمەتلىرىنى قىلىپ ئەجىرلىرىگە جاۋاب قايتۇرمىسام كۆڭلۈم ئۈنىمايدۇ، — دېدى ئىسمەتۇللا ئۇستازنىڭ ئالدىدا قول باغلاپ تۇرۇپ.

ئۇ بۇ يەردىن مۇنداقلا كېتىشنى خالىمايتتى ھەم خىيالىغىمۇ كەلتۈرمىگەنىدى. ئۇ بىر قانچە يىل ئۇستازىنىڭ تاھارىتىگە سۇ تەڭشەپ دۇئاسىنى ئېلىشنى، قادىر قالۇندىن ئون ئىككى مۇقامنى تولۇق ئۆگىنىۋېلىشنى بەكمۇ ئارزۇ قىلاتتى. لېكىن مۇبارەكشاھ ئۇنىڭ دادىسى بىلەن كېلىشىۋالغىنى بويىچە، ئۇنى ئۆز يېنىدىن ئايرىلىپ يۇقىرى مەدرىسلەرگە بېرىپ ئىلىم تەھسىل قىلىشى ئۈچۈن دۇئا قىلىپ ئۈزىتىپ قويدى. چۈشتىن كېيىن دادا، بالا ئىككىسى مۇبارەكشاھ بىلەن خوشلىشىپ لايىقىغا قاراپ يول ئالدى. بۇ 1834 - يىلى 8 - ئاينىڭ باشلىرى ئىدى.

ئۈچىنچى باب تارىشىغا يېزىلغان بېيت

1

موللا نېمەتۇللانىڭ دادىسى رەخمىتۇللانىڭ قازا قىلىشى بىلەن پۈتۈن ئائىلىنى مۇسبەت قاپلىدى. بۇ ئىش موللا نېمەتۇللاغا قاننىق ئېغىر كەلدى. ئۇنىڭ پىكىر - خىيالى، مۇراد - مەقسەتلىرى ۋاقتىنچە سۇنىڭ ئۈستىدىكى كۆپۈكتەك يوققا چىقتى. شۇ ۋەجىدىن، ئىسمەتۇللا مۇبارەكشاھ مەدرىسىدىن قايتىپ چىققىلى يېرىم يىلدىن ئاشقان بولسىمۇ، تېخىچىلا قەشقەر خانلىق مەدرىسىگە ئوقۇشقا ئەۋەتىلمىدى. لېكىن، دادىسىنىڭ ھازىرقى ئەھۋالىنى، كۆڭلىنى چۈشەنگەن ئىسمەتۇللا بۇ ئىشتىن ئازراقمۇ خاپا بولمىدى، بەلكى كۈنلىرىنى ئائىلىسىنىڭ قويللىرىنى باققاچ خىيال سۈرۈپ، شېئىر يېزىپ، ئاخشاملىرى كىتاب كۆرۈپ ئۆتكۈزدى.

ئۇ بۈگۈنمۇ قويللىرىنى ھەيدەپ يايلاققا كەلدى. پاكىر، قويۇق ئۆسكەن ئوت - چۆپلەر، ئاندا - ساندا ئۇچراپ تۇرىدىغان چىرايلىق ئېچىلغان كاككۇك گۈللىرى، ھەرخىل، ھەر رەڭدە چېچەكلىگەن ياۋا چۆپلەر ئۇنى باشقا بىر دۇنياغا باشلاپ كىرگەندەك چەكسىز سۆيۈندۈردى. ئۇ

قويللىرىنى كەڭرى يايلاققا ئەركىن قويۇۋېتىپ، ئادىتى بويىچە يىراققا نەزەر سالدى: جەنۇب تەرەپتە قار - مۇزلار بىلەن ئورالغان ھەيۋەتلىك قارا قۇرۇم تاغلىرى ئەسىرلەردىن بېرى تىنچ ئۇخلاۋاتقاندەك، ئېغىر دەرد - ئازاب باسقان ئادەمدەك بىلىندى. «ئاجايىپ ئىش - ھە! ئالاتائالانىڭ كۈچ - قۇدرىتىنىڭ ئۇلۇغلىقى، كارامىتىگە نېمىمۇ دېگۈلۈك؟ يىراققا قارىسام كۆز ئالدىمدا بىزنى ئەۋلادمۇ ئەۋلاد ئابىھايات سۇلىرى بىلەن بېقىپ كەلگەن مۇقەددەس، خاسىيەتلىك تاغ قىش ئۇيغۇسىدىن ئويغانماي ياتىدۇ. يەرگە، ئەتراپىمغا قارىسام، يايلاق مەخمەلدەك يېشىللىق قوينىغا پۈركەنگەن. ئۈرۈك، ئالمىلار چېچەكلىگەن، گۈللەر بەرق ئۇرۇپ ھۈپپىدە ئېچىلغان...» ئۇ شۇلارنى خىيال قىلىپ نەزىرىنى يايلاققا ئاغدۇردى: يەر باغرىدىن بۇلدۇقلاپ كىچىك - كىچىك چەمبەرلەرنى ھاسىل قىلىپ ئېتىلىپ چىققان سۈپسۈزۈك سۇلار؛ سۇلارنى قېنىپ - قېنىپ ئىچىۋاتقان بىر توپ قوي، نېرىراققا سەكرىشىپ، ئانىلىرىغا ئەركىلىشىپ يۈرگەن قوزىلار، قايماقتىندۇر ئاڭلىنىۋاتقان قويلارنىڭ مەرەشلىرى، كالىلارنىڭ مۆرەشلىرى، ئاتلارنىڭ كىشەشلىرى... بۇنىڭغا قوشۇلۇپ تولىمۇ يېقىملىق، مۇڭلۇق ئاڭلىنىۋاتقان نەي ئاۋازى... ئۇ زەن قويۇپ ھەممىنى كۆرۈشكە، ھەممىنى ئاڭلاشقا ئىنتىلدى. ئارقىدىن ئادىتى بويىچە نەم، يۇمشاق چۆپلۈكتە ئىككى ئالغىنىنى بېشىغا قويۇپ ئوڭدا يېتىپ، كۆپكۆك ئاسمانغا، ئاندا - ساندا لەيلەپ يۈرگەن قوي، كالا، ئادەم، يولۋاس... شەكلىدىكى ئاپئاق بۇلۇتلارغا قاراپ دادىسىنىڭ سۆزلىرىنى ئېسىگە ئالدى:

— قوي بېقىشنى قويۇپ، دەرسلېرىڭنى پىششىقلىساڭ بولاتتى، ئوغلۇم. سەن كىتاب ئوقۇپ ئىلىم تەھسىل قىلىشقا، مۇزىكا ئۆگىنىشكە خوپ مۇناسىپ كېلىسەن. بولۇپمۇ، ئەرەب، پارس تىللىرىنى تېخىمۇ پىششىقلاپ تۇرمىساڭ، قەشقەرگە بارغاندا دەرسلەر ئېغىر كېلىدۇ، — دېدى بىر كۈنى موللا نېمەتۇللا ئوغلغا.

— يايلاق، ئانا تەبىئەت كىشىنىڭ زېھنىنى ئاچىدىكەن دادا، قويلارنى باققاچ دەرىسمىنى تەكرار قىلسام، شېئىر يازسام، روھىم باشقىچە كۆتۈرۈلۈپ قالىدىكەن. ئۇنىڭ ئۈستىگە، مەن خىيال سۈرگىلى بەكلا ئامراق، خىيال تولمۇ ئەرەك، گۈزەل ھەم شېرىن بولىدىكەن. ئاشۇنداق ياپېشىل يايلاق قوينىدا، قارلىق تاغلار بىلەن، سۈپسۈزۈك ئاسمان بىلەن، ئوت — چۆپ، دەل — دەرەخ، گۈل — گىياھلار بىلەن، قوي، كالىلار بىلەن سىردىشىپ، غايۋانە مۇڭدىشىپ سۈرگەن خىيال توسقۇنىسىز، دەخلى — تەرۈزسىز بولىدىكەن، دادا، — دېدى ئىسمەتۇللا.

ئۇ سۈزۈك ئاسمانغا قاراپ قەلبى ئاجايىپ شېرىن ئارزۇ، گۈزەل خىياللار بىلەن تولدى. ئەلىشىر نەۋائى، ھۆۋەيدا، ئابدۇراخمان جامى قاتارلىق پىر — ئۇستازلىرى بىلەن غايىۋى مۇڭدىشىپ چىقتى. ئۇلارنىڭ ھاياتىغا دائىر قىزىقارلىق ھېكايىلەرنى ئېسىگە ئالدى. ئۇنىڭ شۇ تاپتا روھى كۆتۈرۈلۈپ، ۋۇجۇدى ئىلىم ئۆگىنىشكە بولغان گۈزەل غايىنىڭ تۈرتكىسىدە لەرزىگە كەلدى — دە، ئابدۇقادىر بېدىلىنىڭ نۆۋەندىكى شېئىرىنى ئاۋازىنى قويۇپ بېرىپ ئۈنلۈك ئوقۇدى:

مەن بىلىم ئېلىشتىن بەكمۇ خۇرسەندەم،
يەنە بىر مەقسەتكە دىلدىن پەيۋەندەم.
تايانچىم بولمىش شۇ ئىلمۇ — ھېكمەتتىن،
ئالەمنى ئويغىتاي ئۇيغۇ — غەپلەتتىن.

ئۇ شېئىر ئاتا قىلغان ھاياجان كۈچىدىن ئۆزىمۇ سەزمىگەن ھالدا ئورنىدىن تۇرۇپ، دائىم مۇزدەك سۈزۈك سۈيىنى ئىچىدىغان بۇلاقنىڭ يېنىغا كېلىپ زوڭغىيىپ ئولتۇرۇپ، ئوچۇملاپ ئارقا — ئارقىدىن بىر قانچە ئوچۇم سۇ ئىچتى. ئۇ ھەر قېتىم مۇشۇ بۇلاق سۈيىنى ئىچەتتى. ئەگەر تاسادىپىي شېرىن خىياللارغا ئەسىر بولۇپ، سۇ ئىچمەي ئۆيىگە كېتىپ قالسا، كېيىن كۆڭلى قاتتىق يېرىم بولاتتى — دە، ئۆز — ئۆزىنى ئەيىبلەپ بىئارام بولاتتى. «ئۇلۇغ، خاسىيەتلىك ئانا يەر، تالاي يىللاردىن بېرى ئۇلۇغ ئاللاتائالانىڭ كارامىتى بىلەن سەن بىزنى، توغرا، پۈتكۈل جانلىقلارنى بېقىپ كەلدىڭ! ئەگەر سەن بىزگە مۇشۇنداق سېخىي قوينۇڭنى ئاچمىساڭ، پۈتكۈل ئىنسانىيەت تۈگەشكەن، ھاياتلىق ئۈزۈلگەن، جىمىكى جانلىقلار گۈمران بولغان بولاتتى. سەن نەقەدەر سېخىي، نەقەدەر مۇقەددەس — ھە! بۇلارنى ئويلىسام توپاڭنى كۆزۈمگە سۈرتكۈم، سېنى باغاشلاپ يانقۇم، ئاۋۇ كۆرۈنۈپ تۇرغان ھەيۋەتلىك قارلىق تاغلىرىغا گىرە سېلىپ يېنىش — يېنىش سۆيگۈم كېلىدۇ. ھەتتا ئۈستۈڭگە دەسسەسمۇ يۈرىكىم سىرىقرايدۇ. كەچۈر، ئانا تۇپراق! مېنى كەچۈر! مەن ئويلىغىنىمدەك قىلالىمدىم.» ئۇ بۇلارنى خىيال قىلىپ كەڭرى كەتكەن يايلاققا، ئالدىدىكى بۇلدۇقلاپ ئېقىپ تۇرغان

بۇلاق سۈيىگە، ھەيۋەتلىك قارا قۇرۇم تاغلىرىغا، غەمكىن ئۇخلاپ ياتقان سەھۋالىم تۆپىلىكىگە چوڭقۇر مۇھەببەت بىلەن قارىدى. ئۇ بەش - ئالتە قەدەم ئالدىدا تۇرغان ئاپئاق تارىشىنى كۆردى - دە، ئۇنى ئېلىپ يانچۇقىدىن پىچىقىنى ئېلىپ نەۋائىنىڭ بىر كۈپلەت بېيىتىنى چىرايلىق ئويۇشقا باشلىدى. ئۇ بۇ بېيىتنى دىققىتىنى يىغىپ، كۆڭۈل قويۇپ، پۈتۈن ئىشتىياقى بىلەن ئويدى. ئويۇپ بولۇپ ئۆزى قانائەت ھاسىل قىلغاندىن كېيىن چىرايىغا تەبەسسۇم يامرىدى، ۋۇجۇدىغا ئىللىق سېزىم تاراپ، ئاۋازىنى قويۇپ بېرىپ ئوقۇدى:

بىلىمىدىن لاپ ئۇرۇش ئەسلى نادانلىق،
نادانلىقنىڭ بىلىمىگە - شۇ بىلىمدانلىق.

دەل شۇ چاغدا ئۇنىڭ ئالدىغا بىر ئات كېلىپ توختىدى. ئۇ ئاتنىڭ پۇتىنى كۆرۈپ بېشىنى كۆتۈرۈپ قارىدى: ئات ئۈستىدە ئوردا ئەمەلدارلىرىغا خاس كىيىنگەن، بەستلىك، كۆزلىرى يوغان، چىرايى سۈرلۈك، قاڭشارلىق بىر كىشى تۇراتتى. ئۇنىڭ كەينىدىمۇ ئىككى ئاتلىق كىشى تۇراتتى، ئۇلارنىڭمۇ ئوردا كىشىلىرى ئىكەنلىكىنى بىلىش تەس ئەمەس ئىدى.

ئىسمەتۇللا ئاتلىق كىشىگە ئەدەپ بىلەن سالام قىلدى:

— ئەسسالامۇ ئەلەيكۇم!

— ۋە ئەلەيكۇم ئەسسالام!

ئاتلىق كىشى ئىسمەتۇللاننىڭ سالامىغا جاۋاب قايتۇرغاچ ئاتتىن چۈشتى ۋە ئۇنىڭ قولىدىكى تارىشىنى كۆرۈپ قولىغا

ئېلىپ، تارىشىغا ئويۇلغان خەتكە قاراپ داڭ قېتىپ تۇرۇپلا قالدى. چۈنكى، ئۇ مۇشۇ يېشىغا كەلگۈچە تارىشىغا ئەمەس، بەلكى قەغەزگىمۇ مۇنداق چىرايلىق يېزىلغان خەتلەرنى كۆرمىگەنىدى. ئۇ بۇنى ئالدىدا ئەدەپ بىلەن سالام قىلىپ تۇرغان ئىسمەتۇللاننىڭ يازغانلىقىغا ئىشەنمەي، ئۇنىڭ تۇرقىغا قايتىدىن قاراشقا باشلىدى. ئۇنىڭ كۆزى ئىسمەتۇللاننىڭ قولىدىكى پىچاققا، يەردىكى تارىشا قىرىندىلىرىغا چۈشكەندىلا ئۆزىنى ئىشىنىشكە مەجبۇرلىدى.

— ئوغلۇم، سىز كىمنىڭ بالىسى، بۇنداق كاتتا كارامەتنى كىمدىن ئۆگەندىڭىز؟ — سورىدى ئۇ كىشى ئىسمەتۇللاغا قىزىقىش بىلەن قاراپ.

— ئىسىم - شەرىپىم ئىسمەتۇللا، نېمەتۇللا موللامنىڭ ئوغللىدۇرمەن. خەتتاتلىقنى دادامدىن ئۆگەنگەن، — دېدى ئۇ ئەدەپ بىلەن.

— سىزنىڭ بايا ئوقۇغان نەزمىڭىز بىزنى يېنىڭىزغا باشلاپ كەلدى. بۇ كىمنىڭ شېئىرى، مەزمۇنىدىكى چۈشەندۈرۈمۇ؟ — دېدى ئۇ كىشى قولىدىكى تارىشىنى ئىسمەتۇللاغا كۆرسىتىپ.

— بۇ ھەزرىتى ئەلىشىر نەۋائىنىڭ بېيىتى. مەزمۇنىنى بولسا ئەلۋەتتە چۈشىنىمەن. ئۇنىڭ ئاخىرى: «ئۆز بېشىڭغا ئۆزۈڭ سالما ھەيرانلىق، بىر يوق كەلتۈرىدۇ مىڭلاپ ئاسانلىق» دېگەن مىسرالار بىلەن داۋام قىلىدۇ، — دېدى ئىسمەتۇللا شېئىرنىڭ مەزمۇنىنى مىسرالمۇ يېشىپ چۈشەندۈرۈپ. بۇنى ئاڭلاپ ئاتلىق كىشى تېخىمۇ ھەيران قالدى.

— نەۋائىدىن باشقا يەنە كىملەرنى بىلىسىز؟ —

سورىدى ئۇ.

— ئۇستاز ھەزرىتى ئابدۇراخمان جامى، ئاتايى،
مەشرەپ، ھۈۋەيدا، فۇرقەت، شەيخ سەئىدى... قاتارلىق
ئۇستازلارنىڭ ئەرەب، پارس ۋە تۈركىي تىلىدىكى غەزەل،
داستانلىرىنى كۆپ ئوقۇيمەن. بولۇپمۇ، نەۋائى
ھەزرىتىلەرنىڭ شېئىرلىرىنى ياقىتۇرمىەن، — دېدى
ئىسمەتۇللا.

ئاتلىق كىشى ئىسمەتۇللانىڭ دېگەنلىرىنى ئاڭلاپ ئەقلى
لال بولدى، ھەيرانلىق، قىزىقىشى ھەسسىلەپ ئاشتى.
ئەمدى ئۇ ئىسمەتۇللانىڭ ئىستېداتىغا ھەقىقىي ئىشەنگەندى.
شۇڭا ئۇ سوئال سوراشنى توختىتىپ، ھېلىقى بېيىت
يېزىلغان تارىشىنى ئىسمەتۇللادىن سوراپ ئېلىپ قويىنغا
سېلىپ، خوشلىشىپ شەھەر تەرەپكە يول ئالدى.

2

بۇ ئۈچ ئاتلىق كىشى خوتەن ھاكىمىيىتىگە ئەلشىر
ھېكىمىيەت^①نىڭ ئادەملىرى ئىدى. ئىسمەتۇللادىن گەپ
سورىغان كىشى دىۋان بېگى ناسىر بەگ ئىدى. قالغان
ئىككىسى ئوردىنىڭ ياساۋۇللىرى بولۇپ، ناسىر بەگنىڭ
بىخەتەرلىكىگە مەسئۇل ئىدى. ئەلشىر ھېكىمىيەت
خەلقپەرۋەر، تەرەققىيپەرۋەر، مەرىپەتپەرۋەر كىشى

① مۇھەممەت ئەلشىر ئابدۇمۆمىننىڭ 1828 - يىلى دادىسى
ئابدۇمۆمىننىڭ ئورنىغا چىڭ سۈلالىسى ھۆكۈمىتى تەرىپىدىن خوتەننىڭ
ھاكىمىيىتى قىلىپ تەيىنلەنگەن.

بولغاچقا، ئاۋام پۇقرالارنىڭ تۇرمۇشىغا كۆڭۈل بۆلەتتى.
پات - پات ئوردا ئەمەلدارلىرىنى يۇرت - يۇرتلارغا ئەۋەتىپ
ئەھۋال ئىگىلەپ تۇراتتى. ئىلىم ئەھلىلىرىنى ئالاھىدە
ھۆرمەتلەپ، ئۇلارغا تېگىشلىك ئورۇن بېرەتتى. شۇڭا،
بۈگۈن لاڭرۇدىكى تەكشۈرۈشنى تۈگىتىپ كەلگەن ناسىر
بەگكە ئىسمەتۇللانىڭ ئۇچراپ قېلىشى، ئۇنىڭ تەلىپى
ئىدى. بۇنىڭ ئۈچۈن، ئەلشىر ھېكىمىيەت ناسىر بەگدىن
خۇشال بولۇپ ئۇنى تارتۇقلىشى تۇرغانلا گەپ ئىدى. ئۇنىڭ
ئۈستىگە ناسىر بەگمۇ ئىلىم ئەھلىنى ئۇلۇغلايدىغان، ئۆزىمۇ
خېلى چوڭقۇر ئىلىم تەھسىل قىلغان، ھەق - ناھەق كۆز
قارشى ئېنىق، خەلقپەرۋەر كىشى ئىدى. ناسىر بەگنىڭ بۇ
تەزەپلىرىنى بىلگەن ئەلشىر ھېكىمىيەت پات - پات ئۇنى
تۆۋەنگە ئەۋەتىپ تۇراتتى.

ناسىر بەگ ئەلشىر ھېكىمىيەتكە ھەپتىدىن بېرى
كۆرگەن - ئاڭلىغانلىرى، ھېس قىلغانلىرىنى دوكلات
قىلىش ئۈچۈن، قاش قارايدىغاندا ئوردىغا كىردى.
ھېكىمىيەتنىڭ ئىجازىتىنى ئالغاندىن كېيىن پۇقرالارنىڭ
تۇرمۇشى، يەرلىك مەنسەپدارلارنىڭ چېكىدىن ئاشقان
ئىنساپسىزلىقى ھەققىدە پاكىتلىق مەسلىھەتنى ئوتتۇرىغا
قويدى. ئۆزى بىر تەرەپ قىلغانلىرىنى مەلۇم قىلدى.
ئاخىرىدا قوينىدىن ھېلىقى تارىشىنى ئېلىپ ئەلشىر
ھېكىمىيەتكە ئىككى قوللاپ تەزىم بىلەن سۈندى:
— ھاكىمىيەت ئالىيلىرى، بۇنى نەزەرلىرىدىن
ئۆتكۈزگەيلا.

ئەلشىر ھېكىمىيەت تارىشىغا يېزىلغان بېيىتنى
قايتا - قايتا ئوقۇدى. ئۇنىڭ گۆشلۈك چىرايىغا تەبەسسۇم

يامرىدى، ئەقىل - پاراسەت نۇرلىرى تۆكۈلۈپ تۇرىدىغان كۆزلىرى تېخىمۇ نۇرلاندى. يوغان بېشى ئىختىيارسىز رازىمەنلىكنى بىلدۈرۈپ يېنىك لىغشىدى.

— بۇ تارىشىنى نەدىن تاپتىڭىز؟ كارامەت ئېسىل، سۆلەتلىك يېزىلىپتۇ. يېزىلغىنى ھەزرىتى نەۋائىنىڭ بېيتىدەك قىلىدۇ. خەتتات بىلىمدە كامال تاپقان ئىستېدات ئىگىسىدەك قىلىدۇ، — دېدى ھاكىمبەگ قولىدىكى تارىشىدىن كۆزلىرىنى ئۈزمەي.

— ھاكىمبەگ ئالىيلىرىغا مەلۇم بولغاي، — ناسىر بەگ ئىككى قولىنى كۆكسىگە قويۇپ، ئالدىغا بىر قەدەم مېڭىپ، ئىگىلىپ سۆزىنى داۋام قىلدى، — بۇ تارىشىدىكى بېيتنى لايىقا يايلىغاندىكى ئىسمەتۇللا ئىسىملىك موللا بالا يايلاقتا قوي باققاچ، ئويۇپ يېزىپ تۇرۇشىغا ئۈستىگە كەپتىمىز. ئۇ، ئاشۇ يەرلىك موللا نېمەتۇللا ئىسىملىك ئوقۇمۇشلۇق زاتنىڭ ئوغلىكەن. ئەرەب، پارس تىللىرىنى بىلىدىغانلىقىنى ئېيتتى. باشقىلاردىن سۈرۈشتە قىلىپ كۆرۈشمىزچە، ئىسمەتۇللا يەنە مۇزىكا، شېئىرىيەتتىنمۇ خەۋىرى بار، ئەدەب - ئەخلاىق، كارامەت ئىستېداتلىق، بىلىمدە پازىل بالىدەك قىلىدۇ، ئالىيلىرى.

— قالتىس خەيرلىك ئىش قىپسىز، ئاللا تېنىڭىزنى سالامەت، ئەقلىڭىزنى زىيادە قىلغاي. قېنى ئۇ بالا، ئالدىغا كىرسۇن، مەن بىر كۆرۈپ باقاي.

ئەلىشىر ھېكمىبەگ خۇشاللىقىدىن ئورنىدىن تۇرۇپ كەتتى. لېكىن، ناسىر بەگ خۇددى گۇناھكار كىشىدەك بېشىنى يەردىن ئۈستۈن كۆتۈرمەي تۇردى. ئۇ ھاكىمبەگنىڭ مۇشۇنداق خۇشال كەيپىنى: «ئۇ بالا ئاشۇ يايلىغاندا قالدى»

دېگەن سۆز بىلەن ئۇچۇرۇشنى خالىمايتتى.

— نېمە بولدى سىزگە، ئۇ بالىنى چاقىرمامسىز؟
ناسىر بەگ تەستە ئېغىز ئاچتى:

— گۇناھىمنى كەچۈرگەيلا ئالىيلىرى. ئىسمەتۇللا ئاشۇ يايلىغاندا قوي بېقىپ قالدى. مەن ھازىرچە ئۆزلىرىگە مۇشۇنداق بىر ئىستېدات ئىگىسىنىڭ خەۋىرىنى قىلاي دەپ بۇ تارىشىنىلا ئېلىپ كېلىشىم. مەن ئىسمەتۇللانى ئەتىلا ھۇزۇرلىرىغا ئېلىپ كېلەي.

ئەلىشىر ھېكمىبەگ ئورنىدا ئولتۇردى. تارىشىنى خۇددى ئېھتىيات قىلمىسا چېقىلىپ كېتىدىغان قىممەتلىك باھالىق تەۋەررۈكتەك ئاۋايلاپ قولغا ئېلىپ چىرايلىق ئويۇلغان بېيتقا قارىدى.

— بولىدۇ، دېگىنىڭىزدەك بولسۇن، سىز ئەتىلا ئىسمەتۇللانى ئوردىغا ئېلىپ كېلىڭ، مەن ئۇنىڭ ئىستېداتىنى ئۆز كۆزۈم بىلەن كۆرۈپ باقاي. ئەگەر ئۇنىڭدا راستتىنلا مۇشۇنداق قابىلىيەت بولىدىغان بولسا، سىزنى ئايرىم تارتۇقلايمەن. يەنە بىر ئىش، ئىسمەتۇللانىڭ ئائىلىسىدىكىلەرنى قورقۇتۇپ قويماڭ، ئۇلارنى خاتىرجەم قىلىپ، رازىلىقىنى ئالغاندىن كېيىن ئېلىپ كېلىڭ، — دېدى ئەلىشىر ھېكمىبەگ.

ئەتىسى قۇياش كۆتۈرۈلۈشى بىلەن تەڭ ناسىر بەگ ئىككى ياساۋۇلنى ئەگەشتۈرۈپ لايىقىغا قاراپ يولغا چىقتى. ئەتىگەنكى قۇياش نۇرى بۈككىدە ئۆسكەن تېرەكلەرنىڭ ئارىسىدىن چېچىلىپ ئۆتۈپ، ناسىر بەگنىڭ ماڭىدىغان يوللىرىغا چۈشۈپ تۇراتتى. بىر كۈنلۈك ھاياتلىقى ئۈچۈن بالدۇرلا ئويغىنىپ كەتكەن قۇشقاچ، تۈمۈچۇقلار

تېرەكلەرنىڭ ئۇ شېخىدىن بۇ شېخىغا سەكرىشىپ سايرايتتى. يولنىڭ چېتىدىكى ئىككى قاسنىقنى پۈتۈنلەي چىم، كاككۇك گۈللىرى قاپلاپ كەتكەن ئېرىقتا شىلدىرلاپ ئېقىۋاتقان سۈزۈك سۇ، ئۇنىڭدىن كۆتۈرۈلگەن سالقىن، ساپ ھاۋا قوشۇلۇپ ناسىربەگنىڭ خۇشال كەيپىياتىنى تېخىمۇ كۆتۈرمەكتە ئىدى.

ئەلىشىر ھېكمەتگەمۇ شۇ تاپنىڭ ئۆزىدە ئۆز خانىسىدا خۇش كەيپ ئىدى. ئۇ خوتەنگە ھاكىمبەگ بولغان بىر قانچە يىلدىن بېرى ئاۋام پۇقرانىڭ تۇرمۇشىنى ياخشىلاشنى، دادىسى قىلالىمغان ئىشلارنى قىلىشنى، خوتەننىڭ تەرەققىياتىنى ئىلگىرى سۈرۈشنى نىيەت قىلدى. لېكىن، ئوردىدا ئاۋام پۇقرانى ئويلايدىغان، ئۇنىڭغا ھەمەنپەس بولىدىغان ئىستېداتلىق كىشىلەر ھەقىقەتەن ئاز ئىدى. ئۇ يۇرتنى ئادەلەت بىلەن سوراپ، ئاۋام پۇقرانى پاراۋان تۇرمۇشقا ئىگە قىلىشتا ئىسمەتۇللادەك بىرىنىڭ يېنىدا بولۇشنى كېچە - كۈندۈز ئارزۇ قىلىپ كەلگەنىدى. مانا، ئۇنىڭ قانچە يىلدىن بۇيانقى بۇ تىلىكى ئەمدى ئەمەلگە ئېشىش ئالدىدا تۇراتتى. ئۇ ئىسمەتۇللانى تېزىرەك كۆرۈشنى، ئۇنى شېئىر يازدۇرۇپ، مۇزىكا چالدۇرۇپ بېقىشنى ئارزۇ قىلاتتى.

3

ئىسمەتۇللا پېشىن نامىزىنى ئوقۇپ بولۇپ، «قۇرئان كەرىم» نى ئالدىنقى كۈنى ئوقۇپ كەلگەن يەردىن باشلاپ ئاۋازىنى قويۇپ بېرىپ ئوقۇشقا باشلىدى. ئۇنىڭ ئاۋازى

خۇددى دەريا دولقۇنلىرىدەك كۈچلۈك، تەمبۇرنىڭ ئاۋازىدەك رىتمىلىق ھەم مۇڭلۇق بولۇپ، ئاڭلىغان كىشىنىڭ يۈرەك تارلىرىنى تىترىتەتتى. ھويلىدا، تال بارىڭى ئاستىدىكى سۈپىدا ئولتۇرغان تىللاخېنىم ئوغلىنىڭ ئاۋازىنى ئاڭلاپ ئىچ - ئىچىدىن سۆيۈندى. كۆزلىرىگە ئىختىيارسىز ئىسسىق ياش كەلدى: «ياراتقان ئۇلۇغ ئىگەم، ئوغلۇمنى ئۆز پاناھىڭدا ساقلىغايسەن. ئۇنىڭغا خاتىرجەملىك، بەخت - تەلەي ئاتا قىلغايسەن! ئۇنى ئىلىم تەھسىل قىلىش ئارزۇسىغا يەتكۈزگەيسەن!...» ئۇ پىچىرلاپ دۇئاغا قول كۆتۈرۈپ تۇرۇشقا، ئۆگسۈلى ئۆچكەن موللا نېمەتۇللا ئالدىراش كىرىپ كەلدى:

— ئىسمەتۇللا قېنى؟

— ئۆيدە قۇرئان ئوقۇپ ئولتۇرىدۇ، نېمە بولدى، چىرايلىرى باشقىچە تۇرىدىغۇ؟ — تىللا خېنىم ئېرىنىڭ چىرايىدىكى جىددىيچىلىكنى كۆرۈپ كۆڭلى بىر شۇملۇقنى سەزگەندەك بولدى.

— ئوردىدىن چىققان ئۈچ ئاتلىق كىشى ئىسمەتۇللانى ئىزدەپ كەپتۇ. مەن خەۋەر تېپىپ ئۇلارغا تۇيدۇرماي ئالدىدا كېلىشىم. بىلىمدىم، بۇ ياخشىلىقنىڭ ئالامىتىمۇ - يامانلىقنىڭ؟ — دېدى موللا نېمەتۇللا.

بۇ خەۋەردىن پۈتۈن ئۆي ئىچى ساراسىمىگە چۈشتى. ئۇلار نېمە ئىش بولغانلىقىنى، ئوغلىنىڭ قانداق ئىشلارغا چېتىلىپ قالغانلىقىنى بىلمەيتتى. ئاخىرى تىللا خېنىمنىڭ پىلانى بويىچە ئىسمەتۇللانى قازناققا يوشۇرۇپ قويدى. ئىسمەتۇللا نېمە ئىش بولغانلىقىنى، ئۆزىنىڭ نېمە ئۈچۈن يوشۇرۇنۇپ تۇرىدىغانلىقىنى سوراشقىمۇ ئۈلگۈرمىدى.

پەقەت ئۇ ئاتا - ئانىسىنىڭ دېگىنى بويىچە يوشۇرۇنۇپ تۇردى.

ھايال ئۆتمەي ناسىر بەگ ئىككى ياشاۋۇلنى ئىگەشتۈرۈپ موللا نېمەتۇللانىڭ ئىشىكى ئالدىدا توختاپ ئاتتىن چۈشتى. ئۇ موللا نېمەتۇللا بىلەن قول ئېلىشىپ كۆرۈشكەندىن كېيىن سورىدى:

— ئۆزلىرى موللا نېمەتۇللا بولاملا؟

— شۇنداق، بېگىم.

— مەن ئەلىشىر ھېكمى بەگ ئالىيلىرىنىڭ تاپشۇرۇقى بىلەن ئوغۇللىرى ئىسمەتۇللانى ئوردىغا - ھاكىمى بەگ ئالىيلىرىنىڭ ھۇزۇرىغا تەكلىپ قىلىپ كەلدىم. ئوغۇللىرى ئۆيدە بارمىكىن؟

— ھۆرمەتلىك بېگىم، ئوغلۇم ئىسمەتۇللا ئەدەپ - قائىدىلىك، ئارتۇقچە ئادەملەر بىلەن كەلسە - كەلمەس ئارىلاشمايدىغان، پەقەت كىتاب كۆرىدىغان بالا. ئۇ قانداق گۇناھلىق ئىشقا چېتىلىپ قالىدىكىن، بىلىشكە بولارمۇ؟ - موللا نېمەتۇللا ئەدەپ بىلەن سورىدى.

— خاتىرجەم بولسىلا، ئىسمەتۇللا بىرەر ئىشقا چېتىلىپ قالغىنى يوق. ئۇ ئۆزلىرى دېگەندەك ئەدەپ - ئەخلاقلق، بىلىملىك بالىكەن، - دېدى ناسىر بەگ ۋە ئالدىنقى كۈنى يايلاقتا ئۇچراشقان ئەھۋاللارنى، ئۇ بېيىت ئويغان تارىشىنى ھېكمى بەگ ئالىيلىرىنىڭ كۆرگەنلىكىنى، شۇ ۋەجىدىن ئوردىغا تەكلىپ قىلىپ چىققانلىقىنى، ھېچقانداق ئەنسىرەيدىغان ئىشلارنىڭ يوقلۇقىنى تەپسىلىي چۈشەندۈردى.

موللا نېمەتۇللا شۇ چاغدىلا ھەممىنى چۈشەندى.

تەشۋىش - ۋەھىمدىن تاتىرىپ كەتكەن چىرايى خۇددى يامغۇردىن كېيىنكى سۈزۈك ئاسماندەك ئېچىلىپ كەتتى. ئۇ ئەلىشىر ھېكمى بەگنىڭ تەرەققىيپەرۋەر، مەرىپەتپەرۋەر زات ئىكەنلىكىنى، ئۇنىڭ ئىلىم ئەھلىنى قەدىرلەيدىغانلىقىنى كۆپ ئاڭلىغانىدى. شۇڭا ئۇ ئىسمەتۇللانى قازناقتىن چاقىرىپ، ناسىر بەگنىڭ ئالدىغا ئېلىپ چىقتى. ئىسمەتۇللا سالام قىلغاچ ئۇلارنى دەرھال تونۇۋالدى.

— ئىسمەتۇللا بالام! - دېدى ناسىر بەگ، ئۇنىڭ بىلەن قىزغىن قول ئېلىشىپ كۆرۈشۈپ، - مەن سىزنى ئوردىغا تەكلىپ قىلىپ چىقتىم. تۈنۈگۈنكى تارىشىنى ئەلىشىر ھېكمى بەگ ئالىيلىرى كۆرۈپ، سىزنى بىر كۆرسەم، ئالدىمغا ئېلىپ كەلسەڭلار، دەپ ئەمىر قىلدى. باشقا ھېچقانداق ئەنسىرەيدىغان ئىش يوق.

ئىسمەتۇللا دادىسىغا قارىدى. ئوغلنىڭ مەقسىتىنى چۈشەنگەن دادا ئېغىز ئاچتى:

— باشقا ئىش يوق، ئوغلۇم، ھېكمى بەگ ئالىيلىرىنىڭ سىزنىڭ ئىستېداتىڭىزنى كۆرۈپ باققۇسى بار ئىكەن. بېرىڭ بالام، ئوردىدىن چاقىرسا بىز نېمە دەيتتۇق، خۇداغا ئامانەت، - دېدى.

تىللا خېنىم يۈگۈرگىنىچە كېلىپ ئىسمەتۇللانى قۇچاقلاپ، ئون سېلىپ كۆز يېشى قىلدى. ئانىنىڭ يۈرىكى ئېچىشاتتى، كۆزنى يۇمۇپ - ئاچقۇچە ئارىلىقتا يۈز بەرگەن بۇ ئىشلارغا تۇرۇپ ئىشەنسە، تۇرۇپ ئىشەنگۈسى كەلمەيتتى. خۇددى ئوغلى مۇشۇ كەتكەنچە مەڭگۈ قايتىپ كەلمەيدىغاندەك، ئۇنىڭدىن ئايرىلىپ قالىدىغاندەك كۆڭلى پاراكەندە ئىدى. ئىسمەتۇللانىڭ ئاچىلىرى بۇۋى خەدىچە

بىلەن بۇۋى پاتىمەمۇ كۆز ياشلىرىنى تۆكۈپ ئىسمەتۇللانى قۇچاقلىۋالدى. ئۇلار ئىسمەتۇللا بىلەن ئەنە شۇنداق ياش تۆكۈپ خوشلاشتى. ئىسمەتۇللا ناسىر بەگ ئېلىپ چىققان، ئىگەر - جابدۇقلىرى توقۇلغان ئاتقا مىنىپ شەھەرگە قاراپ يول ئالدى.

بۇ 1835 - يىلى 5 - ئاينىڭ ئوتتۇرىلىرى، چارشەنبە كۈنى ئىدى.

تۆتىنچى باب ئالتۇننىڭ قەدرىنى زەرگەر بىلىدۇ

1

كۈن پېشىندىن ئاشقاندا، ناسىر بەگ قاتارلىقلار گۇجان دەرۋازىسىنىڭ ئالدىدا توختىدى. تۆمۈر رەڭ سىرلانغان شەھەر دەرۋازىسى ھەقىقەتەن ھەيۋەتلىك ھەم يوغان بولۇپ، ئىككى قاۋۇل باقاۋۇل كۈچەپ ئاران تەستە دەرۋازىنى ئېچىپ، ناسىر بەگكە سالام قىلدى. ئۇلار شەھەرگە كىرىپ قاتارىسىغا ئېگىز - پەس، ئالدى - كەينىگە سېلىنغان ئاشخانلارنىڭ ئالدىدىن ئۆتۈپ شىمالغا قايرىلىپ، بىر ھازا ماڭغاندىن كېيىن، باشقا ئاشخانلاردىن ئازادە سېلىنغان پاكىزە بىر ئاشخاننىڭ ئالدىدا ئاتلىرىنى توختاتتى.

— ھارمىغا يىلا بېگىم، قېنى ئىچكىرىگە مەرھەمەت قىلغايلا! — ئاشخانا ئىچىدىن ئاق پىشماق، سېمىز، گەۋدىلىك كەلگەن خوجا يىن يۈگۈرگەن پېتى ناسىر بەگنىڭ ئېتىنىڭ چۈلۈۋىرىنى تۇتتى.

— قېنى، ئىسمەتۇللا بالام، ئاتتىن چۈشۈڭ، قورساقنى ئازراق ئەستەرلىۋالايلى، ئاندىن ھاكىمىگە ئالىيلىرى بىلەن كۆرۈشسەكمۇ ئۈلگۈرىمىز، — ناسىر بەگ شۇنداق دېگەچ ئاتتىن چۈشتى.

باشقىلارمۇ ئۇنىڭغا ئەگىشىپ ئاشخانغا كىردى. ئىسمەتۇللا ئاشخانغا كىرىپ ئۇدۇلدىكى تامغا ئېسىپ قويۇلغان تەمبۇر، راۋاپ، دۇتار، داپ... قاتارلىقلارغا كۆزى چۈشۈپ، دەرھال بۇ ئاشخانىنى ئېسىگە ئالدى. بايا ئەجەب ئاشخانا خوجايىنىغا، مۇنۇ ئاشخانغا دىققەت قىلمىغىنىغا ئۆكۈندى. بۇ ئاشخانىدىكى بىر قېتىملىق غىزا، توغرىسى، بۇ يەردە ئاڭلىغان ناخشا ئۇنىڭ قەلبىنىڭ چوڭقۇر قېتىدىن ئورۇن ئالغان بولۇپ، ھازىرمۇ ئۇنىڭ يۈرىكىنى لەرزىگە سالماقتا ئىدى. ئۇ ئىختىيارسىز ھالدا شۇ قېتىمقى ئىشنى ئېسىگە ئالدى.

ئىسمەتۇللا مۇبارەكشاھ مەدرىسىسىدە ئوقۇۋاتقان چېغىدا، بىر قېتىم بۇ ئاشخانىنىڭ ئالدىدىن ئۆتۈپ قېلىپ، ئاشخانا ئىچىدىن ئاڭلىغان مۇزىكا ئاۋازىنى، ئۇنىڭغا ماس ھالدا ئوقۇلغان نەۋائى ھەزرەتلىرىنىڭ نەزمىلىرىنى ئاڭلاپ بىر ھازا تۇرۇپ قالدى. كۈينىڭ ئۇدارلىرى، ناخشىنىڭ مەزمۇنى ئۇنىڭ مۇزىكىغا تەشنا چاڭقاق قەلبىنى لەرزىگە سالدى، كۆزىدىن ياش ئەگىدى. شۇ ئەسنادا، خوجايىن چىقىپ ئىسمەتۇللاغا: «تاماق يەمتىڭىز، بالام؟ قېنى ئىچكىرىگە مەرھەمەت!» دېدى. ئىسمەتۇللا ئاشخانغا كىردى. ئاشخانا ئىچىدە سەككىز - ئوندىك كىشى ئولتۇراتتى. ھەممىسىنىڭ ئالدىدا تاماق، لېكىن ھېچكىم تاماققا ئېغىز تەگكۈزمەي پۈتۈن دىققىتى بىلەن ناخشا ئاڭلىماقتا، بەزىلىرى ئىچىدە ئوقۇماقتا، بەزىلىرى ئېغىر - ئېغىر ئۆھ تارتماقتا ئىدى. ئىسمەتۇللا چەتتىكى بوش ئورۇنغا كېلىپ ئولتۇردى. خوجايىن باشقىلارنىڭ دىققىتىنى چېچىۋەتمەسلىكىنى ئويلىغان بولسا كېرەك، ئىسمەتۇللانىڭ

ئالدىغا كېلىپ نېمە تاماق يەيدىغانلىقىنى سوراپمۇ قويماستىن، پۈتۈن دىققىتى بىلەن ناخشا ئاڭلاشقا باشلىدى. چاچلىرىنى ئۆستۈرۈۋالغان، قوي كۆز، قارا قاشلىق، قاڭشارلىق، ئورۇق كەلگەن، قىرىق بەش ياشلارنىڭ قارىسىنى ئالغان، ئۈستىگە يوللۇق يەكتەك كىيگەن كىشى تەمبۇرنىڭ پەدىسىنى ئۈستىلىق بىلەن «پەنجىگاھ» مۇقامىغا يۆتكىدى. ئۇنىڭ يېنىدىكى داپ، دۇتار چېلىۋاتقان ياشراق ئىككى يىگىتمۇ ئۇنىڭغا ئەگىشىپ تۆۋەندىكى ناخشىنى ئوقۇشقا باشلىدى:

ئۆرۈلگەنچە - چۆرۈلگەنچە يىللار ئۆتۈلدى،

يۈرەكتىكى زەرداپ سۇلار قانغا ئۆتۈلدى.

ئاۋۋال باشلاپ خۇدايىمنى ياد ئېتلى،

پەيغەمبەرنىڭ روھىنى شاد ئېتلى.

قانداق قىلىمەن، ئائىلاج جانغا تەگكەن ئوق،

گاھى كېلىپ، گاھى يېنىپ ئەقلى ھوشۇم يوق.

ئەي نازىنىلەر، ئىشقىڭ ئوتى مەندە بار - بار،

يۈزىڭ جايا - جەۋرۇ ستەم سەندە بار - بار.

تەمبۇر چېلىۋاتقان ئۇستازنىڭ تارنى چېكىشى، بەدىنى، بېشى ھەمدە پۈتۈن ئىشتىياقى بىلەن ئۆزىنى ئۇنتۇغان ھالدا ناخشىنى ئوقۇشىدىن ھەممە قايىل ھەم بىھۇش ئىدى. ئىسمەتۇللامۇ ئېسىنى بىلگەندىن تارتىپ مۇشۇ يېشىغىچە مۇقام ئاڭلاپ كېلىۋاتقان بولسىمۇ، ئۇنىڭغا بۈگۈنكىدەك چوڭقۇر تەسىر قىلمىغانىدى. تەمبۇر چېلىۋاتقان ئۇستاز ئاۋازىنى ئاستا - ئاستا پەسلىتىپ، تارنى چېكىشتىن

توختىدى.

ئاشخانا ئىچىنى ئېغىر سۈكۈت باستى. ھەممىنىڭ دىققىتى يەنىلا ھېلىقى ئۇستازدا ئىدى. ئۇ بىر نەپەس ئېلىۋالغاندىن كېيىن، بېشىنى كۆتۈرۈپ كۆپچىلىككە تەبەسسۇم بىلەن نەزىرىنى ئاغدۇردى. شۇ چاغدىلا، ناخشىنىڭ ئاخىرلاشقىنىنى بىلگەن سورۇن ئەھلىنىڭ دىققىتى چېچىلدى: بەزىلىرى چاپىنىنىڭ پېشى بىلەن ياشلىرىنى سۈرتتى، بەزىلىرى ئۇلۇغ - كىچىك تىنىشتى، بەزىلىرى تەمبۈر چالغان ئۇستازغا رازىمەنلىك تۇيغۇسى بىلەن قاراشتى. ئىسمەتۇللا مەڭزىگە چۈشكەن ياشلىرىنى سۈرتۈپ ئۆزىنى ئاران - ئاران تۇتۇپ ئولتۇردى. ئۇنىڭ ھېلىقى ئۇستازنىڭ پېشىگە، قوللىرىغا سۆيۈپ، نامىشەرىپىنى سوريغۇسى كېلەتتى. لېكىن، ئۇنداق قىلىشنى تازا مۇۋاپىق كۆرمىدى. ناخشىدىن كېيىن سورۇن ئەھلى ھېلىقى ئۇستازغا دۇئا قىلىشقاندىن كېيىن، سوۋۇپ قالغان تاماقلارنى يېيىشتى. ئىسمەتۇللا مۇ يېرىم قاچا لەغمەن يەپ قايتىپ چىقتى. شۇنىڭدىن باشلاپ، ئىسمەتۇللا بۇ ئاشخانىنىڭ ئالدىدىن كۆپ ئۆتىدىغان، ھەر قېتىم ئۆتكىنىدە ناخشا ئاۋازىنى ئاڭلايدىغان بولدى. بەزىدە بۇ يەردىن ئاڭلىنىۋاتقان ناخشا يېقىپ قالسا، كىرىپ ئولتۇرۇپ، تاماق يەپ قايتاتتى، لېكىن ھېلىقى ئۇستازنى قايتا كۆرۈشكە، ئۇنىڭ مۇڭلۇق مۇقاملىرىنى ئاڭلاشقا نېسىپ بولماي كۆپ ھەسرەت چەكتى. كېيىن ئۇ كىشىنىڭ يەكەن شەھىرىدىن كەلگەن كاتتا ئۇستاز سەدىردىن تەمبۈر ئىكەنلىكىنى ئۇستازى قادىر قالۇندىن ئاڭلىدى.

— ئىسمەتۇللا بالام، قېنى ئاشقا بېقىڭ، نېمە بولدى

سىزگە، ئولتۇرۇپلا كەتتىڭىزغۇ؟

ناسىر بەگنىڭ سۆزىدىن ئېسىگە كەلگەن ئىسمەتۇللا ئالدىدىكى ھور چىقىپ تۇرغان، توخۇ گۆشى، بېھى بېسىلغان پولونى كۆردى — دە، خىجىل بولغان ھالدا تاماققا تۇتۇش قىلدى.

ئۇلار ئاشخانىدىن چىقىپ ئاتلىرىغا مىنىپ بىر ھازا ماڭغاندىن كېيىن ئوردا دەرۋازىسى ئالدىدا توختىدى. ئوردا دەرۋازىسى شەھەر دەرۋازىسىدىن كىچىكرەك بولسىمۇ، لېكىن ھەيۋەتلىك، بىرخىل سۈرلۈك كۆرۈنەتتى. دەرۋازىغا چىرايلىق نەقىشلەر ئويۇلغان، ئۈستىگە قاراۋۇللار تۇرىدىغان كىچىك سەينا چىقىرىلغان بولۇپ، قورال تۇتقان ئىككى قاراۋۇل خۇددى بىر كىم قاتۇرۇپ قويغاندەك تىك تۇراتتى. پەستە دەرۋازىنىڭ ئىككى تەرىپىدە گەۋدىلىك كەلگەن ئىككى قاراۋۇل مۇ تىك تۇراتتى. ئۇلارنىڭ چىرايىدىن كىشىنىڭ تېنى شۈركەنگۈدەك بىرخىل سۈر — ھەيۋە تۆكۈلۈپ تۇراتتى. تۇنجى قېتىم ئوردا دەرۋازىسى ئالدىغا كەلگەن ئىسمەتۇللا بۇ ھالەتنى كۆرۈپ باشقىچە بولۇپ قالدى: «مانا بۇ سۈرلۈك دەرۋازا پۇقرالار بىلەن ئەمەلدارلارنى قانچە يىللاردىن بېرى ئايرىپ كەلدى. دەرۋازىنىڭ ئىچىدە ھاكىمبەگ ئالىيلىرى، ئوردا مەنسەپدارلىرى، خان - ئاغچا، خېنىملار ئەيش - ئىشرەتلىك، پاراغەتلىك تۇرمۇش كەچۈرىدۇ. مۇشۇ سۈرلۈك دەرۋازا بولغاچقىلا، كەمبەغەللەرنىڭ ئېچىنىشلىق ئاھۇ - زارى، تەلپ - ئارزۇلىرى ئوردا ئىچىگە ئاڭلانمايدۇ. خەلق ئۆز يۇرتىنىڭ ئاتىسىغا - ھاكىمبەگ ئالىيلىرىغا ئۆز ئەھۋالىنى كىرىپ ئېيتالمايدۇ. ھەي تەقدىر - قىسمەت!

مەن نەپرەتلىنىدىغان مۇشۇ دەرۋازىنىڭ ئىچىگە كىرىش ئالدىدا تۇرىمەن. ياراتقان ئىگەم ئىرادەم، ۋىجدانىمغا خىلاپ ئىشلاردىن ساقلىغايىسەن!». ئۇ شۇلارنى خىيال قىلىپ تۇرغىنىدا، قاراۋۇل سالام بىلەن دەرۋازىنى ئاچتى. ئوردا ئىچىگە كىرگەن ئىسمەتۇللا تېخىمۇ ھەيران قالدى: چىرايلىق ئېچىلغان ھەرخىل گۈللەر، كىچىك پىيادىلەر يولىنىڭ ئىككى چېتىگە قاتارىسىغا سېلىنغان مەجنۇنتال، ھۈپپىدە چېچەكلىگەن ئالما، نەشپۈت دەرەخلىرى، چىرايلىق نەقىشلەرنى ئويۇپ سېلىنغان ئۆيلەر، سۈپسۈزۈك سۇ ئۈستىگە سېلىنغان راۋاق، راۋاققا بارىدىغان ئىككى تەرىپى رىشاتكىلىق كىچىك كۆۋرۈك، شاختىن - شاختا قونۇپ سايىراپ، ئۇچۇشۇپ يۈرگەن قۇشقاچ، تۈمۈچۈك... بۇلارنىڭ ھەممىسى ئۇنىڭ دىققىتىنى تارتتى. ئۇ ناسىر بەگكە ئەگىشىپ بىر ھازا ماڭغاندىن كېيىن، ھەيۋەتلىك بىر قورۇنىڭ ئالدىدا توختىدى. ئىشك ئالدىدا ئىككى قاراۋۇل قوراللىق تۇراتتى.

— بۇ ھاكىمبەگ ئالىيلىرىنىڭ قوبۇلخانىسى، — دېدى ناسىر بەگ ئىسمەتۇللاغا بوشقىنا.

— ھارمىغايلا، دىۋان بېگى، ئالىيلىرى ئۆزلىرىنى ساقلاپ ئولتۇرىدۇ، — دېدى بىر قاراۋۇل ئېگىلىپ سالام قىلىپ.

ئۇلار ئەلىشىر ھېكىمبەگنىڭ ھۇزۇرىغا كىردى. قوبۇلخانا ھەقىقەتەن ئادەمنىڭ كۆڭلىنى لال قىلغۇدەك دەرىجىدە كۆركەم، ھەشەمەتلىك ئىدى. ئىشك، دېرىزىلىرىگە ئويۇلغان چىرايلىق نەقىشلەر كىشىنىڭ دىققىتىنى ئالاھىدە تارتاتتى. غەرب تەرەپتىكى دېرىزىلەردىن

چۈشۈپ تۇرغان قۇياش نۇرى يەرگە سېلىنغان ئوتتاشتەك «كەلكۈن» نۇسخىلىق گىلەم ئۈستىدە ئويىناپ كۆزنى قاماشتۇراتتى. ئۇدۇلدىكى ھاكىمبەگ ئالىيلىرى ئولتۇرغان دىۋان، ئۇنىڭ ئىككى تەرىپىدىكى تۈۋرۈك، ئېسىل خوتەن قاشتېشىدىن ياسالغانمۇ ياكى نەقىش ئويۇلغانمۇ دەماللىققا بىلگىلى بولمايتتى. ئىسمەتۇللا بۇلارنى كۆرۈپ كۆڭلى يېرىم بولدى. يۇرتى لايىقىدىكى كىشىلەرنىڭ ئېچىنىشلىق تۇرمۇشى بىلەن بۇ يەردىكى ھەشەمەتلىك مەنزىرە روشەن سېلىشتۇرما بولۇپ، خۇددى بوغۇزىغا بىر نەرسە تۇرۇپ قالغاندەك بىئارام بولدى.

— ھاكىمبەگ ئالىيلىرى! — دېدى ناسىر بەگ ئىككى قولىنى كۆكسىگە قويۇپ سالام بىلەن، — ئەمىرلىرى بىلەن ئىسمەتۇللا ھۇزۇرلىرىغا ئېلىپ كەلدىم.

تاۋار كۆرپە سېلىنغان، ئىككى يېنىغا تاۋار تەكپە قويۇلغان، سۈرلۈك، ھەيۋەتلىك دىۋاندا ئولتۇرغان، چىرايى سۈزۈك، قاپقارا قاشلىق، قامەتلىك، تاۋار يەكتەك كىيگەن، كۆزلىرىدىن مېھرىبانلىق، ئەقىل - پاراسەت نۇرلىرى تۆكۈلۈپ تۇرىدىغان ئەلىشىر ھېكىمبەگ ئەدەپ بىلەن سالام قىلىپ تۇرغان ئىسمەتۇللاغا تەپسىلىي قاراپ ئۆلگۈردى.

— ئىسىم - شەرىپىڭىز نېمە، سىز كىمنىڭ بالىسى؟ — ھاكىمبەگ ۋەزىمىن ئاھاڭدا سورىدى. ئۇ گەرچە بۇلارنى بىلىشمۇ، لېكىن ئىسمەتۇللانىڭ ئاۋازىنى ئاڭلاپ باقماقچى، زېھنىنى سىناپ كۆرمەكچى ئىدى.

— ھاكىمبەگ ئالىيلىرىغا مەلۇم بولغاي، — ئىسمەتۇللا قولىنى كۆكسىگە قويۇپ سۆزىنى دانە - دانە داۋام

قىلدى.

— ئىسىم — شەرىپىم ئىسمەتۇللا، يايلىغاندىكى موللا نېمەتۇللانىڭ ئوغلىدۇرمەن.

ئەلىشىر ھېكمىبەگ، يېنىدىن ناسىربەگ ئېلىپ كەلگەن ھېلىقى تارىشىنى ئېلىپ كۆرسەتتى:

— بۇ بېيىتنى سىز ئويغانمۇ؟

— شۇنداق، ئالىيلىرى!

— بۇ كىمنىڭ بېيىتى؟

— ئۇستاز نەۋائى ھەزرەتلىرىنىڭ، ئالىيلىرى!

— سىز نەۋائىنى ئوبدان بىلەمسىز؟

— مەن كىچىك چېغىمدىن تارتىپ نەۋائى

ھەزرەتلىرىنىڭ نەزمىلىرىنى ئوقۇغان، ھازىرمۇ كۈندە ئوقۇپ تۇرىمەن، ئۇنىڭ دىۋانىنى يېنىمدىن ئايرىمايمەن، ئالىيلىرى.

ئەلىشىر ھېكمىبەگ سوئال سوراڭنى توختاتتى. ئۇنىڭ كۆزلىرىدىن، چىرايىدىن ئىسمەتۇللادىن رازى بولغانلىقى، ناسىربەگنىڭ ئېيتقانلىرىنىڭ راستلىقىغا ئىشەنگەنلىكى چىقىپ تۇراتتى. ئىككى ياندا ئولتۇرۇشقان بەگلەرمۇ ئىسمەتۇللا ھەققىدە كۈسۈرلىشىپ پاراڭغا چۈشتى. ئەلىشىر ھېكمىبەگ، ناسىربەگنىڭ: «ئىسمەتۇللا شېئىر يازالايدىكەن، مۇزىكىدىنمۇ خەۋىرى باركەن» دېگەن سۆزىنى ئېسىگە ئېلىپ، يەنە سورىدى:

— سىزنى شېئىر يازالايدىكەن، مۇزىكىدىنمۇ خەۋىرى باركەن، دەپ ئاڭلىدىم، بۇ راستمۇ؟

— شۇنداق، ئالىيلىرى، كەمىنلىرى كىچىكىمدىن باشلاپ شېئىر، مۇزىكىغا ئىشتىياق باغلىغانمەن. داۋاملىق

شېئىر — نەزمە يېزىپ گال قەلىمىمنى پىشۇرۇۋاتىمەن. مۇزىكىغا كەلسەك، «12 مۇقام» نى ئاساسەن ئورۇنلىيالايمەن، ئالىيلىرى. بۇ جەھەتتە مېنىڭ دەسلەپكى ئۇستازىم دادام موللا نېمەتۇللادۇر. ئۇ مول بىلىمى بار ئىستېداتلىق كىشى.

— ھاكىمبەگ ئالىيلىرىغا مەلۇم بولغاي! — دېدى ناسىر بەگ ئىسمەتۇللانىڭ سۆزى ئاخىرلىشىشىغا، — ئىسمەتۇللا يەنە ئەرەب، پارس تىللىرىنىمۇ بىلىدىكەن.

ئەلىشىر ھېكمىبەگ بىر ئىشىنىپ، بىر ئىشەنمەي ئىسمەتۇللاغا قارىدى. بۇنى سەزگەن ئىسمەتۇللا:

— ئەرەب، پارس تىللىرىنىمۇ كىچىكىمدىن تارتىپ ئۆگەندىم، ھازىرمۇ ئۆگىنىپ تۇرىمەن. شەيخ سەئىدى، ئابدۇراخمان جامى قاتارلىق ئۇستازلارنىڭ ئەسەرلىرىنى ئۆز تىلىمىزغا ئۆرۈپلەيمەن، — دېدى ئىسمەتۇللا مۇلايىملىق بىلەن.

ئىسمەتۇللانىڭ جاۋابىنى ئاڭلىغان ئەلىشىر ھېكمىبەگ ئورنىدىن يېرىم تۇرۇپ يەنە ئولتۇردى. ئۇ شۇ تاپتا قانچە يىللاردىن بېرى يىتتۈرۈپ قويغان قىممەتلىك ئەنگۈشتەرىگە ئېرىشكەندەك ھاپاجانلانماقتا، خۇشال بولماقتا ئىدى. پەستە ئولتۇرۇشقان بەگ — تۆرىلەرمۇ تەۋرەپ كەتتى. ئۇلارمۇ ئىسمەتۇللاغا ھەۋەس، سۆيۈنۈش، گۇمان ۋە ھەسەت بىلەن قاراشماقتا ئىدى. بۇ يەردە ئولتۇرغانلار ئىچىدە ناسىر بەگ بىلەن قۇتبىدىن مىرزىنىڭ ھېسسىياتى پۈتۈنلەي قارىمۇ قارشى ئىدى: ناسىر بەگ شۇ تاپنىڭ ئۆزىدە ئەلىشىر ھېكمىبەگدىن ئۆتە خۇشال ئىدى. مۇشۇنداق بىر تالانت ئىگىسىنىڭ ئوردىدا بولۇشنى ئارزۇ قىلاتتى. يەنە كېلىپ

ئىسمەتۇللانى ئۆزىنىڭ ئۇچرىتىپ قېلىپ ئوردىغا ئېلىپ كەلگەنلىكىدىن پەخىرلىنەتتى. قۇتبىدىن مىرزى بەگنىڭ يۈرىكىدە بولسا ھەسەت ئوتلىرى كۆپەتتى. ئەگەر قۇدرىتى يەتسە، شۇ تاپنىڭ ئۆزىدە بۇ بىلەرمەن شۈمەتەكنى يەر يۈزىدىن يوق قىلىشنى، ئۇنى ماختاپ، ئۇچۇرۇپ ئوردىغا ئېلىپ كەلگەن ناسىر بەگكە تىل - ھاقارەت ياغدۇرۇشنى ئويلايتتى. چۈنكى ئۇ قانچە يىللاردىن بېرى ئوردىنىڭ باش مىرزا بېگى بولۇپ كېلىۋاتقان بولسىمۇ، ئۆزىنىڭ ئۆچەي دەپ قالغان بىر يۇلتۇز، بۇ يېڭى كەلگەن شۈمەتەكنىڭ بىلىم، ئىستېداتتا نۇر چېچىپ تۇرغان تۇلۇن ئاي ئىكەنلىكىنى پەملىگەندى.

بۈگۈنكى تۇنجى ئۇچرىشىش مۇشۇ تەرىقىدە ئاخىرلاشتى. ھەممىسى تۈرلۈك ھېسسىيات، قاراش بىلەن تارقىلىشتى. ناسىر بەگ ئەلىشىر ھېكمەتگە ئۇچۇرۇق بىلەن ئىسمەتۇللانى سىرتقا ئېلىپ چىقىپ غىزالاندۇرغاندىن كېيىن، ئوردىغا ئىچىگە - چاققانغىنا بىر ياتاققا ئورۇنلاشتۇرۇپ قويۇپ، ئەتىسى كۆرۈشىدىغانلىقىنى ئېيتىپ خوشلاشتى.

ئەتىسى ناشتا بىلەن ناسىر بەگ خۇش تەبەسسۇم بىلەن ئىسمەتۇللانىڭ ياتىقىغا كىردى:

— قانداقراق، خېلى ياخشى ئۇخلاپسىزمۇ، بالام، — دېدى ئۇ.

ئىككىيلەن ئوردىدىكى ئىشلار توغرىسىدا، ئاۋام پۇقرالارنىڭ تۇرمۇشى ھەققىدە مۇڭداشتى. ناسىر بەگ ئىسمەتۇللانى ياقىتۇرۇپ قالغانىدى. ئۇنىڭ ئەخلاقىي - پەزىلىتى، مول، ئەتراپلىق بىلىمى، مىجەز - خاراكتېرىنى

ياقتۇرغاچقا، «ئىسمەتۇللا بالام» دېگەن سۆزنى ئېغىزدىن چۈشۈرمەيتتى. ئۇنىڭ ئۈستىگە، ئىسمەتۇللانى ئۇچرىتىپ ئوردىغا ئېلىپ كىرگەنلىكى ئۈچۈن ئۇ ئەلىشىر ھېكمەتگە ئالاھىدە تارتۇقلىشىغا، ئەتىۋارلىشىغا ئېرىشىشى تۇرغانلا گەپ ئىدى. ناسىر بەگ ئىسمەتۇللانى بۈگۈن «ئوردىغا بېغى» دا ئۆتكۈزۈلىدىغان كۆڭۈل ئېچىشقا باشلاپ كەلدى. بۇ ئەلۋەتتە ئەلىشىر ھېكمەتگە ئۇچۇرۇق بىلەن ئالدىن ئورۇنلاشتۇرۇلغان سورۇن ئىدى. ئۇلار «ئوردىغا بېغى» غا كەلگەندە، باغنىڭ قاپ ئوتتۇرىسىدىكى راۋاققا ئەلىشىر ھېكمەتگە باشقا بەگ، مەنسەپدارلار، سازەندىلەر جايلىشىپ بولغانىدى. راۋاقنىڭ كۈن چىقىش تەرىپىدە، تاۋار يەكتەك كىيگەن بەگلەر ئۆزلىرىنىڭ ئەمەل تەرتىپى بىلەن ئولتۇرۇشاتتى. ئۇنىڭ قارشىسىدا دۇتار، تەمبۇر، قالۇن، داپ، غېجەك... لىرىنى تۇتۇپ ئونغا يېقىن سازەندە ئولتۇراتتى. شۇ ئارىدا ئەلىشىر ھېكمەتگە يېتىپ كەلدى. ھەممە ئورۇنلىرىدىن تۇرۇپ سالام بىلەن ھۆرمەت بىلدۈرۈشتى. ھاكىم بەگ ئۆز ئورنىغا جايلىشىۋالغاندىن كېيىن، ئىجازەت ئالغان سازەندىلەر سازلىرىنى تەڭكەش قىلىپ شوخ، ئەركىن خوتەن خەلق ناخشىلىرىنى ئوقۇدى. ناخشا خېلىلا يۇقىرى ماھارەت بىلەن ئورۇنلانغان بولۇپ، ناخشا تېكىستى، مەزمۇنى بىلەن مۇزىكىنىڭ ئۇدارلىرى تولىمۇ ماس كەلگەندى. ئىسمەتۇللا پۈتۈن دىققىتىنى يىغىپ ئاڭلىماقتا، ئۇنىڭدىن ھۇزۇرلانماقتا ئىدى. ئارقىدىن پەدە «ئۆز ھال» مۇقامىنىڭ بىرىنچى مەشرەپىگە يۆتكىلىپ، ھۈۋەيدانىڭ نەزمىسى رىتمىلىق ئوقۇلۇشقا باشلىدى.

ئىسمەتۇلانىڭ يۈرىكى مۇقامنىڭ سېھرىي كۈچىدىن
 ئېزىلدى، ۋۇجۇدى لەرزىگە كەلدى. كۆزلىرى لىققىدە ياشقا
 تولدى: «ئەجەب ئېسىل كۈيلەر، ئاتا - بوۋىلىرىمىزنىڭ
 پۈتۈن ئارزۇ - تىلىكى، باشلىرىدىن كەچۈرگەن
 سەرگۈزەشتىلىرى، قىسمەتلىرى، مۇھەببەت - نەپرەتلىرى،
 پاك، سەمىمىي ئېتىقادلىرى... ھەممىسى مۇشۇ بىباھا
 مۇقاملارغا مۇجەسسەم بولغان. ئۇلار بىلەن مۇقام ھەمەنپەس
 بولۇپ كەلدى!...» ئۇ شۇلارنى ئويلاپ، ئۆزىنىڭمۇ
 تەمبۇرنى قولغا ئېلىپ بىر پەدە مۇڭ قىلىپ، سەنئەتكە
 بولغان پاك سۆيگۈسىنى نامايان قىلغۇسى كەلدى.
 شۇنداقتىمۇ بۇ ئۇستازلارنىڭ ئالدىدا ئۇنداق قىلىشنى
 ئەدەپسىزلىك، ھۆرمەتسىزلىك دەپ قاراپ، ئەدەپ بىلەن
 ئولتۇرۇشقا مەجبۇر بولدى. مۇقام ئاخىرلاشتى. سازەندىلەر
 «ئەمدى قايسىغا چالغىمىز؟» دېگەندەك بىر - بىرىگە
 قاراشتى. ناسىر بەگ ئۇلارنى توختىتىشقا ئىشارەت قىلىپ،
 سورۇن ئەھلىگە ئىسمەتۇلانى تونۇشتۇرۇپ، ئۇنىڭ بىرەر
 پەدە كۈيىنى ئاڭلىماقچى ئىكەنلىكىنى بىلدۈردى. ئىسمەتۇللا
 قورۇنۇپ ئورنىدىن تۇرۇپ ئاۋۋال ئەلىشىر ھېكمىبەگكە،
 ئاندىن سازەندىلەرگە قارىدى. ئەلىشىر ھېكمىبەگ: «قېنى
 چېلىڭ!» دېگەن ئىشارەت بىلەن ئىجازەت قىلغاندىن
 كېيىن، ئىسمەتۇللا ياندىكى سازەندىنىڭ قولىدىن تەمبۇرنى
 ئېلىپ «راك» مۇقامىنىڭ بىرىنچى داستانغا چالدى ھەمدە
 تېكىستىنى رېتىملىق، ئېنىق ئوقۇشقا باشلىدى:

ئەي دىلا، گۈل ۋاقتىدا گۈلزارىدىن ئەندىشە قىل،

ئۆزىمىگىل بېھۋەدە گۈلنى كارىدىن ئەندىشە قىل.
 كىمكى كىردى بۇ چىمەنگە تا گۈل ئۆزىمەي يانمىدى،
 ئارى - ئارى گۈل ئۆزەرسەن خارىدىن ئەندىشە قىل.
 پاشەكىم بىدارلىقتىن ئىچتى ئادەم قاننى،
 بەزى - بەزى مەردۇمى بىراردىن ئەندىشە قىل.
 راست سۆزۈڭنى ئېيتىمىغىل ھەر كىمنى سەن مەھرەم بىلىپ،
 ئاقىل ئەرسەڭ مەھرەمۇ ئەسرارىدىن ئەندىشە قىل.
 گەنجى تاپساڭ زاھىر ئەتمە توت نىھات ئەلدىن نېرى،
 تاپسا شەھۋەت زالىمى بەتكارىدىن ئەندىشە قىل.
 ئەي ھۈۋەيدا، قىلىمىغىل مەنسۇردەك سىرىڭنى پاش،
 ئەيلىسەڭ ھويى ئەنەلھەق دارىدىن ئەندىشە قىل.

تەمبۇر ئىسمەتۇلانىڭ قولىدا شۇنداق مۇڭلۇق
 سايىرىدىكى، ئۇنىڭ ئاۋازى گۈلباغلاردىكى بۇلبۇللارنىڭ
 يېقىملىق خەندىن ئۇرۇشىنى، چىمەنلەر ئارىسىدىكى
 بۇلاقلارنىڭ رېتىملىق بۇلدۇقلىشىنى، ئاشىقلىق چۆلىدە
 سەرسان بولغان مەجنۇننىڭ لەيلىنىڭ ۋىسالىغا تەلپۈنگەن
 چاڭقاق يۈرىكىنىڭ گۈپۈلدېشىنى، ئەمدىلا يورۇق دۇنياغا
 كۆز ئاچقان بوۋاقنىڭ تاتلىق تىنىقلىرىنى... ئەسكە سالاتتى.
 پۈتۈن سورۇن ئەھلى سۈكۈتكە چۆمدى. خۇددى
 بىرەرسى چوڭراق تىنسا ئېغىر گۇناھ ئۆتكۈزۈپ
 قويدىغاندەك ئىچىدە تىنىپ جەمىت ئولتۇرۇشتى.
 ئىسمەتۇللا ئارقىدىن نەۋائىنىڭ غەزىلىنى ئوقۇدى.
 نېمىشقىدۇر ئۇنىڭ ئاۋازى خۇددى، نەۋائى مۇشۇ غەزەلنى
 يازغان چېغدا تۆككەن كۆز يېشىنى داۋاملاشتۇرۇپ تۆكۈپ،
 ئۇنىڭ بىلەن غايىۋانە سىردىشىپ ھەمسۆھبەت

بولۇۋاتقاندەك، ئاشۇ بىباھا مۇقامنى ئىجاد قىلغان ئەجدادلارنىڭ ئوتلۇق قەلىبى، ئالەمچە سۆيگۈسىگە ھەمدەمدە بولۇۋاتقاندەك ئاجايىپ مۇڭ، ھەسرەت بىلەن چىقتى. ئەلىشىر ھېكمىبەگ گەرچە سەنئەتنى - مۇقامنى سۆيۈپ، كۆپ نەغمىلەرنى ئاڭلىغان بولسىمۇ، مۇشۇ يېشىغا كەلگۈچە مۇنداق يۈرەكنى ئېزىدىغان مۇڭنى، سەمىمىي قەلبىتىن چىققان، ئۆزگىچە سېھرىي كۈچكە ئىگە ناخشىنى ئاڭلاشقا مۇيەسسەر بولمىغىنىغا كۆڭلىدە ئىنقىرار بولۇپ ئولتۇرماقتا ئىدى. گەرچە ئوردىغا كەلتۈرۈلگەن سازەندىلەر يۇرت - يۇرتلاردىن تاللاپ كەلتۈرۈلگەن بولسىمۇ، ئۇنىڭ نەزىرىدە يەنىلا ئىسمەتۇللاغا يەتمەيتتى. ئۇ ئىچىدە مۇشۇنداق ئىستېدات ئىگىسى بىلەن ئۇچراشتۇرغان ناسىرەبەگكە كۆپ رەھمەت - تەشەككۈر ئوقۇدى. ئەلىشىر ھېكمىبەگمۇ ياش چاغلىرىدا ئوردىدا خېلى ئەتراپلىق، مۇكەممەل بىلىم تەھسىل قىلغان بولۇپ، تەمبۈر، دۇتار قاتارلىقلارنى خېلى ياخشى چالاتتى، ئانچە - مۇنچە شېئىرمۇ يازاتتى. لېكىن ئۇ بۇرۇنقى ئىشلار ئىدى. ئۇ ھاكىمبەگلىك مەنسىپىگە ئولتۇرغاندىن بېرى باشقىلار چالغاننى ئاڭلىدى، قەدىرلىدى، لېكىن ئۆزى چېلىپ باقمىدى. پۈتكۈل خوتەن دىيارىنىڭ ئەمىنلىكى، پۇقرالارنىڭ قانداق تۇرمۇش كەچۈرۈشى ئۈستىدە غەم يەپ، شۇنىڭ بىلەن ئالدىراش ئۆتكەچكە، ئۇنىڭغا بۇرۇنقىدەك شېئىرغا، سازغا ئىشتىياق باغلاشقا ۋاقىت يوق ئىدى. ئۇنىڭ ھازىر ئولتۇرسا - قوپسا ئويلايدىغىنى خوتەننىڭ سودا - سېتىق ئىشلىرىنى گۈللەندۈرۈش، ئاۋام پۇقرالارنىڭ تۇرمۇشىنى ياخشىلاش، ئالىم - ئۆلىمالارنى ئىززەتلەپ، ئۇلارغا شارائىت يارىتىپ

بېرىش ئىدى. بۇ جەھەتتىن ئېيتقاندا، ئىسمەتۇللا ئۇنىڭ يېقىن سىردىشى، مەسلىھەتچىسى بولۇپ، ئوردا ئىشلىرىنىڭ ئادىل بىر ياقلىق بولۇشى، خەلق تۇرمۇشىنىڭ گۈللىنىشى، خوتەننىڭ مەدەنىيەت، ئەدەبىيات - سەنئەت ئىشلىرىنىڭ تەرەققىي قىلىشىدا زور كۈچ چىقىرالايتتى. ئىسمەتۇللانىڭ قوللىرى تەمبۈرنىڭ تارلىرىنى چېكىشتىن ئاستا - ئاستا توختىدى. ئۇ بېشىنى كۆتۈرۈپ ئېغىر ئۆھ تارتتى. ئۇ ئەمدى مۇقام ئاتا قىلغان مەنۋى دۇنيادىن قايتىپ چىققاندەك قىلاتتى. ئۇ ئورنىدىن تۇرۇپ، ئەلىشىر ھېكمىبەگكە ھۆرمەت بەجا كەلتۈرۈپ سالام قىلدى. ئەلىشىر ھېكمىبەگ شۇ چاغدىلا مۇقامنىڭ ئاخىرلاشقانلىقىنى بىلىپ، خىيال دېڭىزىدىن قايتىپ چىقتى ۋە ئۆزىمۇ سەزمىگەن ھالدا ئورنىدىن تۇرۇپ كەتتى:

— كارامەت بەلەن چالدىڭىز، ئاپىرىن سىزگە، ئۇلۇغ ئاللاتائالا قوللىڭىزغا دەرد بەرمىگەي! ئاۋازىڭىزنى تېخىمۇ ساز، زېھنىڭىزنى تېخىمۇ ئۆتكۈر قىلغاي! ... — ئۇ شۇنداق دېدى - دە، دۇئاغا قول كۆتۈردى. پۈتۈن سورۇن ئەھلى ئەلىشىر ھېكمىبەگكە ئەگىشىپ دۇئا قىلدى. ئۇ ئىشتىن ئىسمەتۇللا قاتتىق تەسىرلەندى. كۆز چاناقلىرى ياشقا تولدى، پۈتۈن ۋۇجۇدى ھاياجاندىن داۋالغۇدى. ئۇ مۇقامنى مۇشۇنچىلىك چۈشەنگەن ئەلىشىر ھېكمىبەگكە، پۈتۈن سورۇن ئەھلىگە قايتا - قايتا رەھمەت ئېيتقۇسى كەلدى. لېكىن، ھاياجاندىن ئۇنىڭ بوغۇزىغا بىر نەرسە تۇرۇپ قالغاندەك بولۇپ ئاۋازى چىقمىدى. ئۇ بۇ رەھمەتنى يۈرىكىنىڭ چوڭقۇر قاتلاملىرىغا يوشۇردى. ئۇ بۇ رەھمەتنى پەقەت كۆڭلىدىلا ئوقۇدى. دۇئادىن كېيىن ئەلىشىر

ھېكمىبەگ ئۇنىڭغا ئالاھىدە ھۆرمەت بىلەن تون كىيگۈزۈپ، نەپىس، كۆركەم ياسالغان بىر تەمبۈر بىلەن تارتۇقلىدى ھەمدە ئۇنى ئوردىغا مىرزا قىلىپ تەيىنلىگەنلىكىنى جاكارلىدى. ئارقىدىن ناسىر بەگنىمۇ تون يېپىپ تارتۇقلىدى، بۇنىڭ بىلەن سورۇندا ئالقىش ياڭرىدى. ھەممە ئەللىرى ھېكمىبەگنىڭ بۇ ئىشىدىن سۆيۈندى. پەقەت قۇتبىدىن مىرزا خۇددى قوقاسقا چۈشكەن قىلدەك تولغىنىپ، كۆڭلىدە ئاللانېمىلەرنى ئويلاپ ئازاب چەكمەكتە ئىدى.

2

ئىسمەتۇللا ئوردىغا كەتكەندىن كېيىن تىللا خېنىم كۆپ ئازاب چەكتى. خۇددى ئۇنىڭ يۈرىكىنى بىرسى زورلۇق بىلەن يۇلۇپ ئېلىپ كەتكەندەك زار - زار يىغلىدى. بۇۋى خەلىپە بىلەن بۇۋى پاتىمە گەرچە ئانىسىنىڭ كۆڭلىنى ياساپ، ئۇنىڭغا تەسەللى بېرىدىغان سۆزلەرنى دېسىمۇ، لېكىن ئۇلارمۇ يۈرىكىدە يىغلايتتى. ئۇلارمۇ ئىنىسىدىن ئەنسىرەپ، ئۇنىڭ بېشىغا قانداق كۈلپەت - قىسمەتلەرنىڭ كېلىدىغانلىقىنى خىيالەن تەسەۋۋۇر قىلاتتى. لېكىن بۇ خىل قورقۇنچلۇق خىيالنى قايتا ئويلاشقا، ئېغىزىدىن چىقىرىشقا جۈرئەت قىلالمايتتى. موللا نېمەتۇللا ئوغلى توغرىسىدا ئارتۇقچە گەپ - سۆزلەرنى قىلماي، چىرايىنى ئاچماي يۈرەتتى: «ئوردا ئىچى تولىمۇ قالمايىقان، كۆرەلمەس قارا نىيەتلەر كۆپ يەر، ئۇلۇغ خۇدا ئوغلۇمنى بىرەر تۆھمەت، كېلىشمەسلىكتىن ساقلىغايىسەن!» دەيتتى ئۇ

ئىچىدە. مانا مۇشۇ خىل ئەنسىرەش، دەككە - دۈككە ئىچىدە ئىككى ھەپتىمۇ ئۆتۈپ كەتتى. ئوردا تەرەپتىن ئىسمەتۇللا توغرىسىدا ھېچقانداق خەۋەر كەلمىدى. بىچارە ئانا ھەتتا كېچىسىمۇ ئۆرە ئولتۇرىدىغان، بىرەر شەپە ئاڭلىسىلا: «ۋاي، كۆز نۇرۇم ئوغلۇم، جېنىم ئوغلۇم كەلدى!» دەپ سىرتقا يۈگۈرىدىغان بولۇپ قالدى. بەزى كېچىلىرى جايىنامازدا ئولتۇرۇپ ئوغلغا ئامانلىق تىلەپ تاڭ ئاتقۇزاتتى. بۇنداق چاغلاردا، موللا نېمەتۇللا ئېغىر «ئۇھ!» تارتىپ قويايتتى. ئۇ بارا - بارا ئىسمەتۇللا دىنىمۇ، ئايالىدىنمۇ ئەنسىرىدىغان بولۇپ قالدى: «ھەزرىتى ئۇستاز ئەللىرى نەۋائى: «ئەمەلدار بىر پارچە ئوت، يىراق تۇرساڭ توڭدۇرىدۇ، يېقىن تۇرساڭ كۆيدۈرىدۇ» دەپ بىكار ئېيتىمىغان. مېنىڭمۇ مۇشۇ يېشىمغا كەلگۈچە بېشىمدىن كۆپ ئىسسىق - سوغۇق ئۆتتى. بەگ، مەنەپدارلارنىڭ قايسى بىرىدىن ياخشىلىق كۆردۈم؟ ئۇلارنىڭ تىلى بىلەن دىلى ئەسلا بىر ئەمەس، ھىيلە - مەكرى كۆپ، ھەممىسى ئېغىزىدا ئادالەت، ھەققانىيەتنى ياقلايدىيۇ، ئەمەلىيەتتە بولسا جىمىكى رەزىل ئىشلارنى شۇلار قىلىدۇ. ئۇلارنىڭ ئېسىل ئوردا سارايللىرى، ئىش - ئىشرەتلىك تۇرمۇشى، مېھنەتكەش خەلق ئاممىسىنىڭ قان - تەرىدىن كەلگەن. ئاشۇ بەگ، ئامباللار، ئاق نانچى چېرىكلەر خەلقنىڭ بېشىغا دەسەپ مەشرەپ ئوينىدۇ. شۇنداق ئىكەن، يۈرىكى ئاۋام پۇقرا، ھەق - ئادالەت ئۈچۈن سوقىدىغان ئوغلۇمنىڭ، ئۇلار بىلەن بىر يولدا مېڭىشى، بىر داستاندا ئولتۇرۇپ غىزالىنىشى مۇمكىنمۇ؟ گەرچە ئەللىرى ھېكمىبەگ ئادالەتنى ياقلايدىغان، ئىلىم - مەرىپەتنى قوللايدىغان كىشى

بولسىمۇ، ئۇنىڭ ئەتراپىدا يەنە بىر بۆلەك نادان، قارانسىيەتلىك، خۇشامەتچى ئەمەلدارلارنى يوق دېگىلى، ئۇلارنى ئوغلۇم ئىسىمەتۇللاغا تۈرلۈك بەتىملارنى چاپلىمايدۇ، دېگىلى بولامدۇ؟...» موللا نېمەتۇللا ئويلىغانسىرى ئازاب چەكتى، ئۇنىڭ ئۇيقۇسى كېلىدىغاندەك قىلمايتتى. ئۇ كۆز چاناقلىرىنىڭ ياشقا تولغانلىقىنى سېزىپ، ئاستا باشقا تەرەپكە ئۆرۈلۈپ ياتتى.

— ئوغلۇم ئىسىمەتۇللادىن ئەنسىرەپ، يۈرىكىم يېرىلاي، دەپ قالدى. ھېلىمۇ بىر ئاي بولۇپ قالدى، ھېچقانداق خەۋىرى يوق. سىلە ھېچ ئىش بولمىغاندەك بەخىرامان ئولتۇرىلا، شەھەرگە كىرىپ ئوقۇشۇپ باقسىلا بوپتىكەن، — دېدى بىر كۈنى تىللا خېنىم ئەتىگەلىك ناشىدا كۆز يېشى قىلىپ.

موللا نېمەتۇللا بىر ئاز ئويلىنىۋالغاندىن كېيىن، ئېغىر بېسىقلىق بىلەن ئېغىز ئاچتى:

— ئىسىمەتۇللادىن مەنمۇ ئەنسىرەيمەن. لېكىن، كۆڭلۈم تۈيۈپ تۇرىدۇ، ئۇنىڭغا ھېچ ئىش بولمايدۇ. يەنە بىر، ئىككى كۈن ساقلايلى، شەھەرگە كىرگەن بىلەنمۇ ئوردىغا كىرگۈزمەيدۇ، يەنە بىكار قايتىپ چىقىدىغان ئىش. تىللا خېنىم ئۇزۇن يىللىق قەدىناس ھەمىيىسىغا ئارتۇقچە گەپ — سۆز قىلىشنى راۋا كۆرمىدى. چۈنكى، شۇنچە كۈندىن بۇيان ئۇنىڭمۇ ھەسرەت چېكىپ يۈرگەنلىكىنى، كېچىلىرى ئېغىر ئۆھ تارتىۋاتقانلىقىنى، ئۇيقۇسىزلىقتىن كۆزلىرىنىڭ قىزىرىپ، قاپاقلىرىنىڭ ئىششىپ قوپقانلىقىنى كۆرۈپ تۇرۇپ، يەنە ئېچىشقان يەرگە تۈز سەپكەندەك: «ئوغلۇمنى تېپىپ بەرسىلە!» دەپ

تەرسالىق قىلسا قاملاشمايتتى. ئۇنىڭ ئۈستىگە، ئالدىنقى ھەپتىسى تۇساللادىكى يېقىن دوستى زەينۇللا ھاجى كەلگەندە، موللا نېمەتۇللا ئوغلى توغرىسىدا ئۇزۇندىن — ئۇزۇن مۇڭداشتى. بۇلارنى ياندىكى ئۆيدە ئاڭلاپ ئولتۇرغان تىللا خېنىم ھەممىنى چۈشەنگەن، مۇھىمى نېمەتۇللا موللامنىڭ ھازىرقى ھالىتىنى بىلگەندى. تىللا خېنىم بۇلارنى ئويلاپ، ئۇن — تىنىسز ھالدا ياندىكى ئۆيگە كىرىپ كەتتى ۋە ئىچىدە پىچىرلىدى: «ياراتقان ئۇلۇغ ئىگەم، ئوغلۇمنى ئامان قىلغىسەن!»

موللا نېمەتۇللا ئەتىگەلىك ناشىدىن كېيىن، سىرتقا ماڭدى. ئۇ: «شەھەردىن چىققان كىشىلەردىن ئوقۇشۇپ باقاي، ئىسىمەتۇللا توغرىلۇق بىرەر گەپ — سۆز ئاڭلاپ قالسام ئەجەب ئەمەس» دەپ ئويلىدى. ئىيۇن ئايلىرىنىڭ ئوتتۇرىلىرى، سەھرا باشقىچە گۈزەل ئىدى. ئېتىزلىق، دەل — دەرەخ يېشىللىققا پۈركەنگەن، سۆگەتلەر قويۇق سايە تاشلاپ تۇرغان ئۆستەڭدە سۈزۈك سۇلار شىلدىرلاپ ئاقاتتى. موللا نېمەتۇللا بىر بېسىپ، ئىككى بېسىپ ئۆيىنىڭ تۆۋەن تەرىپىدىكى ئازما ئالدىغا كېلىپ توختاپ قالدى. شۇ تاپتا ئۇنىڭ خىيالىدىن بىر قانچە يىلنىڭ ئالدىدىكى بىر ئىش كەچمەكتە ئىدى.

ئىسىمەتۇللاننىڭ يەتتە ياشقا كىرگەن چاغلىرى بولسا كېرەك، بىر كۈنى ئۇ ئەتىگەن چىقىپ كەتكەنچە چۈشتىمۇ ئۆيگە كەلمىدى. كۈن پېشىندىن ئاشتى. ئۇ يەنىلا قايتىپ كەلمىدى. بۇ دەل خوتەننىڭ كەلكۈن مەزگىلى 7 — ئاينىڭ ئاخىرلىرى ئىدى. ھەر يىلى مۇشۇ پەسىلدە سۇغا چۆمۈلۈپ ئۆلۈپ كەتكەن بالىلار چىقىپ تۇراتتى. بۇلارنى خىيالىدىن

ئىسمەتۇللانىڭ جاۋابى ئۇنى سۆيۈندۈردى. ئوغلىدا مۇزىكىغا بولغان چوڭقۇر قىزىقىشنىڭ ھەم بىر خىل سەزگۈنىنىڭ بارلىقىنى تۇنجى قېتىم ھېس قىلدى.

— نېمە، سۇ بىلەن سىردىشىۋاتاملا، نېمەتۇللا موللام؟
شەھەر تەرەپتىن ئېشەككە مىنىپ چىققان بىر كىشى
ئۇنىڭ دىققىتىنى بۆلدى. ئۇ ئېشەكلىك كىشىگە سالام
بىلەن كۈلۈپ قويدى. لېكىن، نېمىشقىدۇر ئوغلى
توغرىسىدا گەپ - سۆز سورىغۇسى كەلمىدى. ئۇ كىشىمۇ
ئارتۇقچە گەپ قىلمايلا خوشلىشىپ ئۆتۈپ كەتتى: «ئەگەر
بىرەر خەۋەر ئاڭلىغان بولسا سورىمىساممۇ دەيتتى» دەپ
ئويلىدى نېمەتۇللا ئۇ كىشىنىڭ ئارقىسىدىن قاراپ. ئۇ
بىردەم تۇرغاندىن كېيىن ئۆيىگە قاراپ يول ئالدى. ئۇ يولدا
كەلگەچ ئۇستاز مەھمۇد قەشقىرىنىڭ: «ئەگەر ساڭا ئېغىر
كۈنلەر كەلسە، بۇمۇ ئۆتۈپ كېتەر دەپ سەۋرى قىلغىن،
دۇنيانىڭ ئىشلىرى شۇنداق بولىدىغانلىقىنى چۈشەن، ھەر
بىر جاپا - مۇشەققەتكە ھەسرەت چېكىپ، ئۆزۈڭنى
ئالدۇرۇپ قويما» دېگەن سۆزلىرىنى ئېسىگە ئېلىپ،
ئەنسىزچىلىك ئىچىدە قالغان كۆڭلىگە تەسەللى تاپقاندا
بولدى - دە، قەدىمىنى چوڭ - چوڭ ئالدى.

3

موللا نېمەتۇللا ئائىلىسىدىكىلەر ئاشۇنداق دەككە -
دۈككە، ئەنسىزچىلىك ئىچىدە ھەركۈنى شەھەرگە قاراپ،
كۆزلىرى تېشىلەي دېگەن ئوتتۇز بەشىنچى كۈنى،
ئەمەلدارلىق كىيىمى كىيگەن ئىسمەتۇللا ئوردىدىن مەخسۇس

ئۆتكۈزگەن موللا نېمەتۇللانىڭ كۆز ئالدى قاراڭغۇلاشتى،
بېشى قايغاندەك بولدى - دە، سىرتقا ئۇچقانداك يۈگۈردى.
ئۇ باشقىلاردىن سۈرۈشتۈرۈش ئارقىلىق ئىسمەتۇللانىڭ
ئۆيىنىڭ تۆۋىنىدىكى ئازما تۈۋىدە ئىكەنلىكىنى ئاڭلاپ تېخىمۇ
قورقتى. يۈگۈرۈپ ئازما تۈۋىگە كەلدى. ئىسمەتۇللا
شارقىراپ چۈشۈۋاتقان سۇغا تىكىلگىنىچە قاراپ ئولتۇراتتى.
ئوغلىنى كۆرۈپ ئۇنىڭ يۈرىكى جايىغا چۈشتى.
— ئوغلۇم، بۇ يەردە نېمە ئىش قىلىسىز؟ مېنى
قورقۇتۇپ جېنىمنى ئالاي دېدىڭىزغۇ؟ - دېدى نېمەتۇللا
ھاسىراپ تۇرۇپ.

دادىسىنىڭ سۆزىدىن ئېسىگە كەلگەن ئىسمەتۇللا
ئالدىراپ ئورنىدىن تۇردى:

— خاپا بولماڭ، دادا، سىزنى ئەنسىزلىتىپ
قويۇپتىمەن. ماۋۇ ئازمىدىن چۈشكەن سۇ خۇددى سىزنىڭ
تەمبۈرىڭىزنىڭ ئاۋازىدەك مۇزىكا چىقىرىدىكەن. ئەتىگەندىن
بېرى مۇشۇنى ئاڭلاپ ئولتۇرۇپ قاپتىمەن، - دېدى ئۇ.
موللا نېمەتۇللا ئوغلىنى كۆتۈرۈپ قۇچىقىغا ئېلىپ
پېشانىسىگە سۆيىدى:

— دېگەنلىرىڭىز توغرا، ئوغلۇم! مۇزىكىنى مانا مۇشۇ
تەبىئەت دۇنياسى، ئۇنىڭدىكى جىمىكى نەرسە بىزگە
بەرگەن. مۇزىكا خۇددى مۇشۇ ئازمىدىن چۈشۈۋاتقان سۇغا
ئوخشاش ئۈزۈلمەي مەڭگۈ داۋام قىلىدۇ. يەر يۈزىدىكى
جىمىكى جانلىقلار سۇسىز ياشىيالمىدىغاندەك، بىز
ئادەملەرمۇ مۇزىكىسىز ياشىيالمىمىز، ئوغلۇم!

ئۇ يەنە ئوغلىدىن كۆپ نەرسىلەرنى، سۇنىڭ
شارقىرىشىدىن نېمىلەرنى ھېس قىلغانلىقىنى سورىدى.

بېرىلگەن ئاتقا مىنىپ ئىشىك ئالدىدا پەيدا بولدى.
ئۇ ئەسلى ھەپتىدىن كېيىنلا ئىلىشىر ھېكمىبەگدىن
ئىجازەت ئېلىپ ئائىلىسىدىكىلەرنى خاتىرجەم قىلماقچى،
دادىسىدىن كېيىنكى ئىشلار توغرىلۇق مەسلىھەت ئالماقچى
ئىدى. لېكىن، ئىلىشىر ھېكمىبەگ، ناسىر بەگ قاتارلىقلار
بىلەن تۆۋەنگە تەكشۈرۈشكە چۈشۈپ كەتكەچكە، «ئەلىشىر
ھېكمىبەگ ئالىيلىرى بۈگۈن كېلەر، ئەتەر كېلەر» دەپ
ساقلاپ تۇرۇشقا مەجبۇر بولغانىدى. ئۇ ئەمدىلا ئاتتىن
چۈشۈپ تۇرۇشىغا، تىللا خېنىم ھويلىدىن يۈگۈرگىنىچە
چىقىپ ئۇنى باغرىغا باستى:

— بارمۇ سەن، بالام، ساقمۇ سەن، بالام! كۆز
نۇرۇم، بالام!

ئانىسىغا ئەگىشىپ چىققان ئاچىلىرى بۇۋى خەلىپە،
بۇۋى پاتىمەلەرمۇ ئۇنىڭغا ئېسىلىپ كۆز ياشلىرىنى تۆكۈپ
ئەھۋال سورىدى. ئارقىدىن موللا نېمەتۇللا چىقىپ ئوغلىغا
ئوبدان سەپىلىپ قارىغاندىن كېيىن قول ئېلىشىپ
كۆرۈشتى. ئۇلار شۇ تەرىقىدە قىزغىن، قانماي كۆرۈشۈپ
ئۆيگە كىردى. بۇۋى خەلىپە بىلەن بۇۋى پاتىمە تاماققا
تۇتۇش قىلدى. تىللا خېنىم ئوغلىغا ھەۋەس بىلەن تويماي
قاراپ كەتتى: ئىسمەتۇللانىڭ ئۈستۈشىدىكى ئەمەلدارلىق
كىيىمى ئۇنىڭغا شۇنداق ياراشقان بولۇپ، ئۇنى سالاپەتلىك،
سۈرلۈك، ئېغىر - بېسىق كۆرسىتەتتى. ئانا ئىسمەتۇللانىڭ
خېلىلا چوڭ بولۇپ قالغانلىقىنى، كېلىشكەن يىگىت بولۇپ
ئۆسكەنلىكىنى بۈگۈن تۇنجى قېتىم ھېس قىلدى. ئۇ ئۇنىڭغا
سۆيۈنۈپ قارىدى: «ئوغلۇم ئەدەپ - ئەخلاقلىق،
ئىنساپ - دىيانەتلىك، بىلىملىك ئادەم بولدى. ياراتقان

ئاللاتائالا ئۇنىڭ بەخت - تەلىپىنى بەرگەي! ئىشلىرىنى
ئوڭاي، يوللىرىنى راۋان قىلغاي، ئۇ ئەسلى مەنسەپدار
بولمىسا ياخشى بولاتتى. ئەمدىلىكتە ئۇ ئوردىدىكى بەگ،
تۆرىلەر بىلەن كېلىشىپ ئۆتەلمەرمۇ؟... ئانا بۇنى
ئويلىغانسېرى بىئارام بولدى. شۇ تاپتا، ئۇنىڭ مېڭىسى ھەر
خىل خىياللار بىلەن توشۇپ كەتكەنىدى. بىر تۇرۇپ
ئىسمەتۇللادىن سۆيۈنسە، بىر تۇرۇپ ئەنسەرەيتتى، بىر
تۇرۇپ خۇشال بولاتتى.

ئىسمەتۇللا ئوردىدا كۆرگەن، ھېس قىلغانلىرىنى،
بولۇپمۇ ئىلىشىر ھېكمىبەگ، ناسىر بەگ توغرىسىدىكى
تەسىراتلىرىنى تەپسىلىي سۆزلەپ بەردى. دادا ئوغلىنىڭ
ئىلىشىر ھېكمىبەگ تەرىپىدىن ئالاھىدە ئەتىۋارلىنىپ،
مىرزا بېگى قىلىپ تەيىنلەنگەنلىكىنى، تەمبۈر، تون بىلەن
تارتۇقلانغانلىقىنى ئاڭلاپ قاتتىق ھاياجانلاندى، خۇشال
بولدى. لېكىن بۇ خۇشاللىق ئۇزۇنغا بارمىدى. ئۇنىڭ
ئويلىغانلىرى تىللا خېنىمنىڭ ئويلىغىنى بىلەن ئوخشاش
ئىدى: «بۇنداق ئەتىۋارلىنىش بىر ھېسابتا ياخشىلىقنىڭ
ئالامىتى ئەمەس، كېيىن قانداق ئىشلار يۈز بېرىدۇ بىلىپ
بولماق تەس. ئوردا ئاقىللارمۇ، نادانلارمۇ، كەڭ
قورساقلارمۇ، كۆرەلمەسلەرمۇ توپلانغان جاي، ئۇنىڭ
ئۈستىگە قۇتتىدىن مىرزا بېگىنى ھەممە كىشى ئىچى يامان،
بىلىمسىز، يامانغا يانتايلاق بولىدىغان ئادەم دېيىشىدۇ. ئۇ
ئوغلۇمنى قارشى ئالارمۇ؟ گەرچە ھازىر ئىلىشىر ھېكمىبەگ
ئالىيلىرى ئىسمەتۇللانى ئەتىۋارلاپ، ياخشى مۇئامىلە قىلغان
بولسىمۇ، كېيىن ئۇنى پىتنە - پاساتلارغا ئىشەنمەيدۇ دېگىلى
بولامدۇ؟ ئىسمەتۇللا ئوردىغا بارمىسۇنمۇ يا؟... بۇ قەتئىي

مۇمكىن ئەمەس، ئۇ چاغدا ھاكىمبەگ ئالىيلىرىنىڭ ئەمرى بىلەن قارشىلاشقان بولۇپ، گۇناھ ئۆتكۈزىدىغان ئىش...» نېمە تۇللا كۆپ ئويلىدى. ئاخىرى ئوغللىغا نەسىھەت قىلىشنى مۇۋاپىق دەپ قارىدى:

— ئوغلۇم، سېنىڭ ئوردىدا ئىشلىشىڭگە مەن ئانچە قوشۇلۇپ كەتمەيمەن، ئاناڭمۇ قوشۇلمايدۇ. لېكىن، ھاكىمبەگ ئالىيلىرىنىڭ ساڭا نەزىرى چۈشۈپ، ئالاھىدە ئەتىۋارلاۋاتسا، بىز نېمىمۇ دېيەلەيمىز؟ مەيلى، ئوردىدا ھاكىمبەگ ئالىيلىرىنىڭ خىزمىتىنى قىل، ئۆزۈڭگە پۇختا بول، قائىدە - يوسۇن، ئەدەپ - ئەخلاقنى ھەر ۋاقىت ئۆزۈڭگە ھەمراھ قىل، كەڭ ئاۋام پۇقرانى ئويلاپ، ھاكىمبەگ ئالىيلىرىغا ياخشى تەكلىپ، مەسلىھەتلەرنى بېرىپ تۇر. ئۇستاز ئەلىشىر نەۋائىنىڭ: «زامانىنىڭ زۇلۇمىدىن بېشىڭغا تاش ياغسىمۇ، كىشىلەرنىڭ خىزمىتىدىن باش تارتىمىغىن، ئەگەر ئۇ تاش بىلەن بېشىڭ يېرىلسا، ئۇنىڭدىن قالغان تارتۇقنى بەختنىڭ بەلگىسى دەپ بىلگىن» دېگەن سۆزى ئېسىڭدە بولسۇن. يەنە شۇنىڭغىمۇ دىققەت قىل، بالام. ئوردا ھەرخىل ئادەملەر توپلانغان جاي، بەزىبىر ئادەملەرنىڭ چىشىغا تېگىشتىن ئېھتىيات قىلىش كېرەك. «ئەللامە زەمەخشەرى» نامى بىلەن تونۇلغان ئۇلۇغ تىلشۇناس ئالىم ئوبۇلقاسىم شەھابىددىن مەھمۇد بېننى جارۇللا ئۆزىنىڭ «نەۋابىغۇل كېلەم» ناملىق ئەسىرىدە: «پادىشاھقا يېقىن ئادەملەرنىڭ ئورنى قانچە يۇقىرى بولسا، ئۇلارغا خەتەرمۇ شۇنچە چوڭ بولىدۇ. تاغنىڭ چوققىسىغا چىققان ئادەم دومىلاپ چۈشۈشتىن قاتتىق ساقلىنىشى لازىم» دەيدۇ. بۇ سۆزنىڭ مەنىسىنى سەن ئەلۋەتتە بىلىسەن، يەنە

دانىشمەن ئۇستازلاردىن بىرى شۇنداق دەيدۇ: «ھەي ئادەم، سەن ئانىدىن تۇغۇلغان ۋاقتىڭدا يىغلاپ دۇنياغا كەلدىڭ، ئەمما ئەتراپىڭدىكىلەر ساڭا قاراپ كۈلۈشىدۇ. ئەمدى سەن جەمئىيەت ئۈچۈن پايدىلىق ئادەم بولۇپ يېتىشىپ، خەلقنىڭ ھۆرمەت، مۇھەببىتىگە سازاۋەر بول، دۇنيادىن ئۆتكىنىڭدە ئەتراپىڭدىكىلەر يىغلاپ قالىدۇ، ئەمما سەن كۈلۈپ تۇرۇپ كېتىسەن. چۈنكى، قىلغان ياخشى ئىشلىرىڭنى جەمئىيەت ئۇنتۇمايدۇ، نامىڭنى ھۆرمەت بىلەن تىلغا ئالىدۇ.» قارا، ئوغلۇم، نېمىدېگەن مەزمۇنلۇق سۆزلەر - ھە! سەن ئوردىدا ئوت بىلەن ئوينىشىسەن. قاتتىق ئېھتىيات قىل، ئۆزۈڭنىمۇ، ئۆزگىنىمۇ كۆيدۈرمە، شۇ چاغدا مەن سەندىن خاتىرجەم بولىمەن.

— تەلىمىڭىزگە رەھمەت دادا، چوقۇم دېگەنلىرىڭىزنى ئېسىمدە تۇتىمەن. ئۆزۈمگە، سىلەرگە يۈز كېلەلمەيدىغان ئىشلارنى ھەرگىز قىلمايمەن، — دېدى ئىسىمەتۇللا دادىسىدىن رازى بولغان ھالدا.

تامماقتىن كېيىن دادا، بالا ئىككىسى كېچىچە مۇڭدىشىپ چىقتى. موللا نېمە تۇللا ھەر بىر سۆزىنىڭ ئارىسىغا نەۋائى، ئابدۇراخمان جامى، شەيخ سەئىدى، يۈسۈپ خاس ھاجىپ قاتارلىق ئۇستازلارنىڭ ئېسىل مىسرالىرىنى، پەندى - نەسىھەتلىرىنى نەقىل كەلتۈرۈپ، ئۆز قاراشلىرىنى تېخىمۇ تەسىرلىك بايان قىلاتتى. ئىسىمەتۇللامۇ دادىسىنىڭ دېگەنلىرىنى كۆڭۈل قويۇپ ئاڭلاپ، قايىللىقنى، ئىرادىسىنى بىلدۈرۈپ ئولتۇردى. ئەتىسى چۈشلۈك تامماقتىن كېيىن ئىسىمەتۇللا ئاتا - ئانىسىنىڭ دۇئاسىنى ئېلىپ، ئۆيىدىكىلەر بىلەن خوشلىشىپ شەھەرگە قاراپ يول ئالدى.

ئۇ ئات ئۈستىدە ئولتۇرۇپ ئۆزى تۇغۇلۇپ ئۆسكەن سەھراغا، ئۇنىڭدىكى ھەر بىر تۈپ دەل - دەرەخ، گىياھلارغا، ئېرىق - ئۆستەڭلەردە شىلىرلاپ ئېقىپ تۇرغان سۈزۈك سۇلارغا تويماي قارىدى. سۈيى ئەلۋەك، ھويلا - ئاراملىرى تال باراڭلىق، ئېتىز قىرلىرى، يول ياقىلىرى ياڭاقزارلىق، يېشىللىققا پۈركەنگەن بۇ سەھرا، ئۇنىڭ قەلبىدە ھەقىقەتەن ئۇنتۇلغۇسىز گۈزەل ئىدى. ئۇنىڭ ساددا خىياللىرى، گۈزەل ئارزۇ - ئارمانلىرىنى، بولۇپمۇ شېئىرىيەتكە، مۇزىكىغا بولغان ئوتتەك قىزغىن مۇھەببىتىنى، مانا مۇشۇ گۈزەل تۇپراق - مۇقەددەس ئانا يۇرتى ئاتا قىلغانىدى. ئۇ شۇلارنى خىيالىدىن ئۆتكۈزۈپ، بۇ بىر پارچە بوستانلىققا ئاخىرقى قېتىم تويماي قارىغاندىن كېيىن ئېتىغا قامچا سالدى.

بەشىنچى باب ئەل غېمى

1

ئىسمەتۇللا ئەلىشىر ھېكمىمبەگ ناھايىتى ئەتىۋارلىدى. ئوردىدا تۈرلۈك چوڭ - كىچىك ئىشلارنى كېڭەشكەندە، ئۇنىڭ پىكىرىنى ئېلىپ بېقىشنى زادىلا ئۇنتۇپ قالمايتتى: «يېشى كىچىك بولغىنى بىلەن ئەقىلدە زىيادە، بىلىمدە پازىل، مۇزىكىدا يېتىلگەن، كەمتەر، خۇش پېئىل، گەپ - سۆزلىرى ئورۇنلۇق يىگىت ئىكەن» دەپ ئويلايتتى ئۇ. شۇنىڭ ئۈچۈن بولسا كېرەك، ئەلىشىر ھېكمىمبەگ ئىسمەتۇللانىڭ ئىلىم تەھسىل قىلىش، شېئىر يېزىش، ئوردىدىكى خىزمەتلىرى ۋە تۇرمۇشىنى ئۆزى بىۋاسىتە ئورۇنلاشتۇرۇپ، ئۇنىڭ ئۆز تالانتىنى ئىشقا سېلىشىغا ئالاھىدە شارائىت يارىتىپ بەردى. ئىسمەتۇللامۇ باشتا: «ئەمەلدار - مەنەسپدار دېگەننىڭ ياخشىسى يوق. ئۇلارنىڭ ساڭا قاراپ كۈلگەن ۋاقتى، دەل ساڭا بىر سۈيىقەست پىلانلاپ، ئۆز ئىشىدىن سۆيۈنگەن چېغىدۇر. شۇڭا، ئۇلاردىن ھەرقانداق چاغدا ئېھتىيات قىلىش زۆرۈردۇر» دەپ ئويلىغان ھەم ئۆزىمۇ كۆپ ئىشلاردا ئەنسىرەگەنىدى. لېكىن، كۈنلەرنىڭ ئۆتۈشىگە ئەگىشىپ، ئەلىشىر ھېكمىمبەگنىڭ ئۆزى ئويلىغاندەك قارا قورساق،

بەتئىيەت، زالىم، ئەيش - ئىشرەتكە بېرىلىدىغان كىشى بولماستىن، بەلكى خەلقپەرۋەر، ئادالەتنى ياقلايدىغان، تەرەققىيپەرۋەر، ئىلىم - مەرىپەت ئىگىلىرىنى قەدىرلىدىغان كىشى ئىكەنلىكىنى بىلىپ كۆڭلى خاتىرجەم بولدى ھەمدە چوڭ - كىچىك سورۇنلاردا، تالاش - تارتىش بولۇۋاتقان مەسىلىلەر توغرىسىدا قورۇنماي، دادىل پىكىر قىلىپ، ئۆز قاراشلىرىنى ئوتتۇرىغا قويىدىغان بولدى.

ئەلىشىر ھېكمىبەگ ئىسمەتۇلانىڭ شېئىر يېزىش، ساز چېلىش ۋە خەتتاتلىق ماھارىتىنى ئالاھىدە ياقتۇراتتى، شۇڭا ئۇنى ئوردىدا ئۆتكۈزۈلۈپ تۇرىدىغان ئىلىمىي سۆھبەتلەر، مۇزىكا كېچىلىكلىرىدە ئىززەتلەپ ئۆز يېنىدىن ئورۇن بېرەتتى. ئۇنىڭ يازغان شېئىرلىرىنى ئاڭلاپ كۆڭلى كۆتۈرۈلۈپ، ھاردۇقى چىقىپ، چەكسىز مەنىۋى زوق ئالسا، ھەرخىل نۇسخىدا يازغان ھۆسنخەتلىرىنى كۆرۈپ زېھنى ئېچىلاتتى. ئۇ ئورۇنلىغان مۇزىكىنى ئاڭلايدىغان بولسا، ئۆزىنى باشقا بىر مەنىۋى دۇنيادا ھېس قىلىپ، گاھ يۈرىكى ھەرىكەتتىن توختاپ، پۈتۈن بەدىنىنى سوۋۇپ كەتكەندەك، گاھ ۋۇجۇدى ھاياجاندىن تەۋرەپ، يۈرىكى ھېپىلا كۆكرىكىدىن چىقىپ كېتىدىغاندەك كەيپىيات ئىچىدە ئۆزىنى ئۇنتۇپ، تەمبۈردىن ياڭرىغان مۇڭ ئىچىگە چۆكۈپلا كېتەتتى.

بۈگۈنمۇ ئىسمەتۇلانى ئوردىدا ئۆتكۈزۈلگەن ئىلىمىي سۆھبەتكە داخىل بولدى. بۇ يىغىلىشقا ئوردىدىكى بەگ، ئۆلىمالاردىن ئون نەچچە كىشى قاتناشقان بولۇپ، ئۇلارنىڭ ئارىسىدىكى ئەڭ كىچىكى ئىسمەتۇلانى ئىدى. شۇنداقتىمۇ ئۇنىڭغا سورۇننىڭ تۈرىدىن - ئەلىشىر ھېكمىبەگنىڭ

يېنىدىن ئورۇن بېرىلدى. سۆھبەتكە قاتناشقانلار ئارىسىدا، تېۋىپلارمۇ، تارىخچىلارمۇ، شائىرلارمۇ، مۇزىكانتلارمۇ بار بولۇپ، خالىغان تېمىدا ئەركىن پاراڭ سېلىشىپ ئولتۇردى. كېيىن پاراڭ تېمىسى تەبىئىي ھالدا ئۇيغۇر تارىخىدا ئۆتكەن پادىشاھلار، ئۇلارنىڭ تۈرلۈك قىسمەتلەر بىلەن تولغان ھاياتى، ئۆز ھاكىمىيىتىنى مۇستەھكەملەش ئەھۋالى قاتارلىقلارغا كۆچتى. ئاخىرىدا، سۇلتان سۇتۇق بۇغراخان ھەققىدىكى قىسسىسىگە مەركەزلەشتى. باياتىدىن بېرى بىرەر ئېغىزمۇ پاراڭ قىلماي خىيالچان ئولتۇرغان ئىسمەتۇلانى كۆرگەن قۇتبىدىن مىرزا: «ئىسمەتۇلانى قەيەردىن گەپ چىقسا شۇ يەردىن ئېغىز غېرىچلايدىغان، لېكىن ئەتىدىن بىر ئېغىزمۇ گەپ قىلمىدى. قارىغاندا، بۇ بىلەرمەن شۈمتەك تارىخ ئىلىمىدىن خەۋەرسىز ئوخشايدۇ. ئۇنى بىر مات قىلايچۇ؟» دەپ ئويلىدى - دە، ۋەزمىن ئاھاڭدا ئېغىز ئاچتى:

— ئىسمەتۇلانى مىرزا يېشى كىچىك بولغىنى بىلەن بىلىدىغانلىرى بىزدىن كۆپ، كۆپ كىتاب كۆرگەن، پىكرى ئورۇنلۇق. شۇ ۋەجىدىن ئوردىغا كىرگەندىن بۇيان بەگ ئالىيلىرىنىڭ ئالاھىدە ئىززەتلىشىگە، باشقا بەگ، تۆرىلەرنىڭ ھۆرمىتىگە ئېرىشىپ كەلدى. بىز بۇنىڭدىن ھاكىمىبەگ ئالىيلىرىنىڭ ئۆلىمالارنى قانچىلىك قەدىرلىيدىغانلىقىنى، ئالىيلىرىنىڭ سەمىمىي قەلبىنى چۈشىنىپ، كۆپ خۇرسەن بولدۇق، — ئۇ بىر ئاز تۇرۇۋېلىپ سورۇن ئەھلىگە تەكشى قاراپ چىقتى. ئۇنىڭ چوڭقۇر ئورا كۆزلىرى پارقراپ، قورۇق باسقان چىرايىدا بىلىنەر - بىلىنمەس تەبەسسۇم جىلۋە قىلدى. ئۇ سۆزىنى

قايسى يوسۇندا ئاخىرلاشتۇرسا مۇۋاپىق بولىدىغانلىقى
ھەققىدە ئازراق ئويلىنىۋالغاندىن كېيىن، يالغاندىن بىر -
ئىككىنى يۆتىلىپ قويۇپ سۆزىنى داۋام قىلدى، -
دېمەكچىمەن، سۇلتان سۇتۇق بۇغراخان توغرىلىق بىزنىڭ
بىلىدىغانلىرىمىزدىن بىلىمەيدىغانلىرىمىز كۆپ، شۇڭا بۇ
خۇسۇستا ئىسمەتۇللا مىرزىنىڭ بايانىنى ئاڭلاپ باقساق
ياخشى بولامدېكەن! - قۇتبىدىن مىرزا قۇلتۇقغا مامۇق
تەكپە قىستۇرۇپ، تاۋار كۆرپە ئۈستىدە يېنىچە ئولتۇرغان
ئەلىشىر ھېكمىمبەگكە قاراپ سۆزىنى ئاخىرلاشتۇردى.

- يوقسۇ، ئۇستازلارنىڭ ئالدىدا بىلەرمەنلىك قىلىشقا
تىلىم بارمايدۇ، - دېدى ئىسمەتۇللا ئورنىدىن ئەدەپ بىلەن
يېرىم تۇرۇپ. لېكىن، ئىسمەتۇللانىڭ پارىڭغا ئالاھىدە
قىزىقىدىغان ئەلىشىر ھېكمىمبەگ بۇ تەكلىپتىن خۇشال
بولدى. شۇڭا ئۇ ئىسمەتۇللاغا نەزىرىنى ئاغدۇرۇپ:

- قېنى بىلىدىغانلىرىڭىزنى ئايىمىغايسىز! - دېدى.
- سۇلتان سۇتۇق بۇغراخاننىڭ دادىسى قاراخان، -
دەپ سۆزىنى باشلىدى ئىسمەتۇللا سورۇن ئەھلىگە تەكشى
قاراپ قويۇپ، - ئىسمى - جىسمىغا لايىق قارانىيەت،
كۆرگەنلا مۇسۇلماننى تىرىك قويمايدىغان بىر خان ئىكەن.
لېكىن، ئاللاتائالانىڭ كارامىتى بىلەن ئىسلامغا ئاداۋىتى
كۈچلۈك بۇ كۇپاردىن بىر ئوغۇل تۇغۇلۇپتۇ. بۇ ئوغۇل ئۈچ
كۈنگىچە يا ئانىسى، يا باشقا بىرەر ئايالنىڭ سۈتىنى ئېغىزغا
ئالماپتۇ. ئانىسى ئوغلىنىڭ ئەھۋالىدىن ئەنسىرەپ تۇرغاندا،
چۈشىدە بالىسىنىڭ: «ئەي ئانا! ئەگەر مۇسۇلمان بولساڭ
سۈتۈڭنى ئېمەي، مۇسۇلمان بولمىساڭ ئەمەيمەن، بۇ
سىرنى ھېچ كىشىگە دېمە» دېگەن سۆزى ئايدان بوپتۇ. ئۇ

ئۇيغۇردىن تۇرۇپ ئىسلام دىنىنى قوبۇل قىپتۇ. بالا ئانىنى
ئېمىپتۇ. ئانىسى ئېرىنىڭ خۇلقى - مىجەزىنى بىلگەچكە،
بۇ ئەھۋالنى ئۇنىڭغا دېمەي، ئۆز ئىمانىنى مەخپىي
ساقلاپتۇ. مۇغۇللارنىڭ ئادىتى بويىچە بالا تۇغۇلۇپ بىر ياشقا
كىرگەن چاغدا، ئات، كالا، قوي ئۆلتۈرۈپ، پۈتۈن يۇرت
ئەھلىنى چىلاپ ئات توي مەرىكىسى ئۆتكۈزىدىكەن. شۇ
پەيتتە، ئانىسى بىلەن دادىسى مەرىكىگە تەرەددۇت قىلىپ،
بۇ خۇش پېيىل، چىرايلىق ئوغلىمىزغا نېمە دەپ ئات
قويساق بولار، دەپ مەسلىھەتلىشىۋاتقاندا، تېخى ئەمدىلا بىر
ياشقا كىرگەن بۇ بالا: «مېنىڭ ئېتىم سۇتۇق بۇغرا بولسۇن»
دەپ تىلغا كىرىپتۇ. دادىسى بۇنىڭغا ھەيران بولۇپ،
خۇشاللىقتىن ئۇنىڭ ئېتىنى سۇتۇق بۇغرا دەپ قويۇپتۇ.
ئىسمەتۇللا سۇلتان سۇتۇق بۇغراخان ھەققىدىكى
رىۋايەتنى شۇنداق بېرىلىپ سۆزلىدى. ئۇنىڭ دېگەنلىرى
ھېسسىياتلىق، رىئەتلىق ھەم ئېنىق ئىدى. پۈتۈن سورۇن
ئەھلى خۇددى مەكتەپتە كۆڭۈل قويۇپ دەرس ئاڭلاۋاتقان
ئوقۇغۇچىلارغىلا ئوخشاپ قالغاندەك قىلاتتى. ئىسمەتۇللا بىر
ئاز تۇرۇۋالغاندىن كېيىن سۇتۇق بۇغراخاننىڭ چوڭ بولۇپ،
دادىسىنىڭ ئىنىسىنىڭ قىزىغا ئۆيلەنگەنلىكى ھەم
ئايالىنىڭمۇ مۇسۇلمان بولغانلىقى، كېيىن ئۇنىڭ مۇسۇلمان
ئىكەنلىكىنى بىلىپ قالغان قاراخاننىڭ ئۆز ئوغلىغا قارشى
جازا يۈرۈش قىلغانلىقى، قاتتىق جەڭدە سۇتۇق بۇغراخان
قاراخاننى مەغلۇپ قىلىپ، دادىسىنىڭ پايتەختىنى ئىگىلەپ،
ئۆزىنىڭ مۇسۇلمانلىقىنى ئاشكارا ئېلان قىلىپ، يۇرتتا
ئادالەت ۋە پاراۋان تۇرمۇش ياراتقانلىقى قاتارلىقلارنى بايان
قىلدى.

«قارا، ماۋۇ شۇمتەكنى، مۇشتۇمدەك تۇرۇپ بىلمەيدىغان نېمىسى يوق، قەيەردىن گەپ چىقسا، شۇ يەردىن سۆزلەيدىكەن. مەن مۇشۇ يېشىمغا كەلگۈچە ئاڭلاپ باقمىغان ئىشلارنى خۇددى ئۆز كۆزى بىلەن كۆرگەندەك دەۋاتقىنىنى قارىمامدىغان؟ ھەي، ئىست! ئەسلى ئۇنىڭ يۈزىنى چۈشۈرمەن دەپ ئەكسىچە ئىش قىلىپ قويغىنىمنى قارىمامدىغان! ھەي، ئىست! ھەي، ئىست! باشتا نېمىشقا بۇلارنى ئويلاپ يەتمىگەندىمەن!...» خۇددى قوقاسقا چۈشكەن قىلدەك تولغىنىپ، بىئارام بولغان قۇتبىدىن مىرزا ئازاب بىلەن يۇقىرىقىلارنى ئويلىدى. ئۇ ئويلانغانىرى ئاچچىق يۇتاتتى، بېشى چىڭقىلىپ كۆزلىرى قاراڭغۇلىشاتتى. دېمىسىمۇ، ئىسمەتۇللا ئوردىغا كەلگۈچە قۇتبىدىن مىرزا مىرزا بېشىلىق سالاھىيىتى بىلەن ھۆرمەتكە سازاۋەر بولۇپ، ھەرقانداق سورۇننىڭ تۆرىدىن ئورۇن ئالاتتى. ئوردىنىڭ چوڭ - كىچىك ئىشلىرىدا ئەلىشىر ھېكمىبەگ ئۇنىڭدىن مەسلىھەت ئالاتتى. ئۇنى ئالاھىدە قەدىرلەيتتى، لېكىن مۇنۇ بىلەرمەن شۇمتەك كەلگەن بىر يىلدىن بۇيان، گەرچە ئۇ مىرزا بېشىلىق سالاھىيىتىدىن ئېلىپ تاشلانمىسىمۇ، ئەمەلىيەتتە ھاكىمبەگ ئالىيلىرىنىڭ ۋە باشقا بەگ، مەنسەپدارلارنىڭ نەزىرىدىن چۈشۈپ قېلىۋاتاتتى. ئۇ ئۆزىنىڭ مۇبارەك ئورنىدا كاتتا سالاپەت بىلەن ئولتۇرمىسىمۇ، ھاكىمبەگ ئالىيلىرى يەنىلا بەزى مەسلىھەتلەردە ئۇ شۇمتەكتىن مەسلىھەت ئالاتتى. بۈگۈن ئۇ قانچە ۋاقىتتىن بۇيانقى ئاچچىقنى بىر چىقىرىۋالاي دېگەندە، يەنە تۆپىلەپ ئاچچىق يۇتسا، قانداقمۇ ئازابلانماي تۇرالىسۇن؟...»

— ئايرىن، ئىسمەتۇللا مىرزا، تېخى تارىخ

ئىلىمىدىنمۇ خەۋەردار ئىكەنسز - دە!

ئەلىشىر ھېكمىبەگنىڭ ھاياجان بىلەن ئېيتقان سۆزىدىن ئېسىگە كەلگەن قۇتبىدىن مىرزا، قورۇق باسقان چىرايىغا زورغا كۈلكە يۈگۈرتۈپ:

— شۇنداق، ئىسمەتۇللا مىرزا تارىخ ئىلىمىدىنمۇ كامالەت ئىگىسى ئىكەنسز، ئاللاتائالا زېھنىڭىزنى تېخىمۇ زىيادە قىلغاي! — دېدى.

— يوقسۇ، بىلىدىغانلىرىم ناھايىتى ئاز، ھاكىمبەگ ئالىيلىرى، ئۇستازلارنىڭ ئالدىدا ئەدەپسىزلىك قىلىپ قويغىنىمنى كەچۈرگەيلا، — دېدى ئىسمەتۇللا ئورنىدىن تۇرۇپ، ئىككى قولىنى كۆكسىگە قويۇپ.

شۇ قېتىمقى سۆھبەتتىن كېيىن ئەلىشىر ھېكمىبەگ پات - پات ئىسمەتۇللانى چاقىرتىپ سۇتۇق بۇغراخان، سۇلتان سەئىدخان، سۇلتان ئابدۇرېشىتخان قاتارلىقلارنىڭ ھاياتى، ئۆز ھاكىمىيىتىنى مۇستەھكەملەش جەريانى توغرىلۇق سورايدىغان، شۇنداقلا ئۆزى يۈرگۈزمەكچى بولغان قانۇن، سىياسەتلەر ھەققىدە مەسلىھەت ئالدىغان بولۇپ قالدى. ئۇ بەزى چاغلاردا يەنە، مەلىكە ئاماننىساخان، قەدىرخان يەركەندى، مىرزا مەخمۇد جۇراس، نۆبىتى، مۇھەممەت ئىۋەز قاراقاشى قاتارلىق ئۇستازلارنىڭ ھاياتىغا ئائىت قىزىقارلىق ھېكايىلەرنى، ئۇلارنىڭ ئىجادىيەت تۆھپىلىرىنى سورايتتى. ئىسمەتۇللا، ئۇلارنىڭ خەلقپەرۋەرلىك، مەرىپەتپەرۋەرلىك ئىدىيىسىنى بىر ئاماللارنى قىلىپ ئەلىشىر ھېكمىبەگكە سىڭدۈرۈشكە تىرىشاتتى. بۇخىل سۆھبەتلەرنىڭ كۆپىيشىگە ئەگىشىپ، بۇ ئىككىيلەننىڭ ئوتتۇرىسىدىكى مۇناسىۋەت بارغانسېرى

قويۇقلاشتى. نەتىجىدە، ئىسمەتۇللادىن سۆيۈنىدىغانلارمۇ، ئەكسىچە ھەسەت قىلىپ، ئۇنى بىر ئاماللار بىلەن كۆزدىن يوقىتىش ئۈچۈن ھەرىكەت قىلىۋاتقانلارمۇ كۆپەيدى.

ئىسمەتۇللا بۈگۈن ياتىقىدا يالغۇز ئولتۇرۇپ يۇقىرىقىلار ھەققىدە ئۇزاق ئويلىدى. دادىسىنىڭ نەسىھەتلىرىنى ئېسىگە ئالدى. قانداق قىلىش ھەققىدە باش قاتۇردى، لېكىن تۈزۈكرەك ئامال تاپالمىدى.

«ھاكىمبەگ ئالىيلىرى بىلەن قانچە يېقىن ئۆتسىڭىز، دۈشمىنىڭىز شۇنچە كۆپىيىدۇ، ئىسمەتۇللا مىرزا، ناھايىتى سەگەك بولۇڭ. بولۇپمۇ، قۇتبىدىن مىرزىدىن قاتتىق ئېھتىيات قىلماق زۆرۈر» دېگەندى بىر كۈنى ناسىر بەگ ئۇنىڭدىن ئەنسىرىگەن ھالدا. ئۇ ناسىر بەگنىڭ دېگەنلىرىنى تەپسىلىي ئەسلەپ چىقتى. ئۇ ئۆزىمۇ ئەلىشىر ھېكىمبەگ بىلەن يېقىن ئۆتۈشنى خالىمايتتى. ئامال قانچە؟ ئۇ ئاخىرى «قۇرئان كەرىم» دىكى: «ئى مۆمىنلەر! ئاللادىن قورقۇڭلار، راستچىلار بىلەن بىللە بولۇڭلار!»^① دېگەن ئايەتنى ئېسىگە ئېلىپ، كۆڭلى ئارام تاپقاندا بولدى. دىلى، كۆز ئالدى يورىدى. «راست ئەمەسمۇ، پىتىنە - پاساتچىلاردىن قورقۇپ، راستچىل ئادەملەردىن ئۆزۈمنى قاچۇرسام، ھەق - ئادالەتنى ياقىلىمىسام، مەندىكى ئىمان، ئېتىقاد، ئادىمىيلىك نەدە قالدى؟...» دەپ ئويلىدى ئۇ ۋە ئاستا ئورنىدىن تۇرۇپ، دېرىزىدىن كۆكتىكى ساناقسىز يۇلتۇزلارغا قاراپ، ئابدۇقادىر بېدىلىنىڭ تۆۋەندىكى شېئىرىنى ئۈنلۈك ئوقۇدى:

① «قۇرئان كەرىم» 9 - سۈرە «تەۋبە» 119 - ئايەت.

نەدە ھەق ۋە ناھەق ئاجرىتىلمايدۇ،
كىشىلەر خۇلقىدا سايلىق بولمايدۇ.
بىر پەسكە پەسلىكنى ئېيتسا ئۇ دەيدى:
«ھەر كىمگە بۇ دۆلەت نېسىپ بولمايدۇ.»

2

1836 - يىلى 4 - ئاينىڭ ئوتتۇرىلىرى ئىسمەتۇللا ئەلىشىر ھېكىمبەگكە ھەمراھ بولۇپ يۇرت ئارىلاپ پۇقرالارنىڭ ئەھۋالىنى تەكشۈرۈش ئۈچۈن سەپەرگە چىقتى. بۇلارنىڭ ئارىسىدا ناسىر بەگ، قۇتبىدىن مىرزا، ئوردا تېۋىپى سەيپىدىن ھاجى ۋە ئىككى ياساۋۇل بار بولۇپ، ئۇلارنىڭ ھەممىسى پۇقراچە كىيىنگەنىدى. ئۇلار قاراقاشنىڭ قارا ساي، توخولا، ماڭلاي قاتارلىق جايلارىدىكى تەكشۈرۈشنى ئاخىرلاشتۇرۇپ، قاراقاش بازىرىغا قاراپ كېلىۋاتاتتى. بىر قانچە كۈندىن بېرى كۆرگەن پۇقرالارنىڭ ئېچىنىشلىق ئەھۋالى، يەرلىك مەنەپدارلارنىڭ مۇتەھەم، زالىملىقى ئىسمەتۇللانىڭ كۆڭلىنى زادىلا ئارامىدا قويىمىدى. باشقىلار ئەلىشىر ھېكىمبەگكە ياخشىچاق بولىدىغان خۇشامەت سۆزلىرىنى دەپ كېلەتتى. ئىسمەتۇللا بولسا خىيالچان ھالدا سەھرانىڭ خانىۋەيران كۆرۈنۈشىگە، پۇقرالارنىڭ ئۆرۈلۈپ كېتەي دەپ قالغان كونا ئۆيلىرىگە، ئېتىزلىقتا ئالدىراش ئىشلەۋاتقان دېھقانلارغا، ئاياغسىز توپىغا مىلىنىپ ئويناۋاتقان سەھرا بالىلىرىغا قارايتتى، يۈرىكى مۇجۇلاتتى.

— پۇقرالارنىڭ تۇرمۇشى بىز ئويلىغاندىن خېلىلا

ئېغىركەن، — دېدى ئەلىشىر ھېكمىبەگ، ئات ئۈستىدە ئولتۇرۇپ، ئۆزىگە يانداش كېلىۋاتقان ناسىر بەگكە بۇرۇلۇپ.

— شۇنداق، ھاكىمبەگ ئالىيلىرى، ئۆيىدە ئاشلىقى تۈگەپ، يېڭى ئاشلىققا ئولشالمايۋاتقان دېھقانلارنىڭ سانى خېلىلا كۆپكەن. ئۇلارغا بىر ئامال قىلىمىساق بولمىغۇدەك، — دېدى ناسىر بەگ.

بۇ ئىككىسىنىڭ سۆھبىتىگە دىققەت قىلىپ ماڭغان ئىسمەتۇللا ئېتىنى دېۋىتتېپ ئۇلارغا يېقىنلاشتى:

— ناسىر بەگ دۇرۇس ئېيتتى، ئالىيلىرى، ياشاش ئۈچۈن ئۈچ ۋاخ ئاش — تاماق يېيىش، ئادەملەرنىڭ ئەڭ ئاددىي ئېھتىياجى. ئۆزلىرىنىڭ ئەل ئارىسىدا خەلقپەرۋەر، ئادالەتپەرۋەر دېگەن مۇبارەك ناملار بار. سىلە ھاكىمىيەت يۈرگۈزۋاتقان قانچە يىلدىن بېرى پۇقرالارنى ئۆز بالىلىرىدەك كۆرۈپ، ئۆز قېرىنداشلىرىغا كۆيۈنگەندەك كۆيۈنۈپ كەلدىلە، بۇلارنى ئاۋام پۇقرا بىلىدۇ ھەم ئۇنتۇمايدۇ. لېكىن، ئاشۇ بىر بۆلەك يەرلىك ئەمەلدارلار مۇبارەك ناملارنى بۇلغاپ، ئالۋاڭ — سېلىقنى خالىغانچە كۆپەيتىپ، پۇقرالارنىڭ ھالىنى قويىمىدى. كۆپ كىشىلەرنىڭ ئۆيىدە ئاشلىق يوقلۇقى بۇنىڭ دەلىلى. ئوردىغا قايتقاندىن كېيىن بۇ خۇسۇستا ئوبدانراق ئويلىغانلىرى، ئاشۇ بىچارىلەرنى قۇتقۇزۇۋېلىشنىڭ چارە — تەدبىرلىرى توغرىلۇق ئەمىر چۈشۈرگەنلىرى تۈزۈك. ئۇستاز سەئىدى شېرازى: «ئىبادەت — ئەسلى خەلققە خىزمەت قىلىش، مەسچىت، جايىنامازدا ئەمەس بۇ ئىش» دېگەن ھېكمەتنى قالدۇرغان.

— بۇ سۆزلىرى قاملاشمىدى، ئىسمەتۇللا مىرزا، — دېدى قۇتبىدىن مىرزا، ئىسمەتۇللانىڭ سۆزىنىڭ بېلىگە تېپىپ، — ئىبادەتنى مەسچىت، جايىنامازدا قىلماي نەدە قىلغۇلۇق؟ ئەلىشىر ھاكىمبەگ ئالىيلىرى قانچە يىلدىن بۇيان قۇرۇق ئىبادەت قىلغىنى يوق. ئەكسىچە ئالىيلىرىنىڭ ھەربىر مۇبارەك قەدىمى، قىلغان ھەربىر ئەمرى ئەل ئۈچۈن ساۋابلىق ئىشلارغا قارىتىلغان. كىتابتىكى ئانچىكى نەرسىلەرنى بىلىۋېلىپ، مۇنداق ئاتىكاچىلىق قىلىشلىرى دۇرۇس بولماسمىكى؟

— ئىسمەتۇللا مىرزا ئۇنداق دېمەكچى ئەمەس، بېگىم، — ئالدىراپ چۈشەندۈردى ناسىر بەگ.

ئىسمەتۇللانىڭ بوغۇزىغا بىر نەرسە تۇرۇپ قالغاندەك بىئارام بولدى ۋە ئەلىشىر ھېكمىبەگكە قارىدى. ئۇنىڭ چىرايىدا خۇشال بولغان، يا خاپا بولغان ھېچقانداق ئالامەتنى سېزەلمىدى — دە، كۆڭلى بىر ئاز ئارامغا چۈشتى. ئارقىدىن ئات ئۈستىدە مۈكچىيىپ ئولتۇرغان قۇتبىدىن مىرزانىڭ ئورا كۆزلىرىگە نەزىرىنى ئاغدۇردى: ئۇنىڭ كۆزلىرى خۇشاللىقتىن پارقراپ تۇراتتى. بۇ كۆزلەر ئىسمەتۇللاغا خۇددى بىر ئوغرى مۈشۈكنىڭ كۆزىدەك كۆرۈنۈپ كەتتى: «ھەي، قۇتبىدىن مىرزا، شۇنچە ياشقا كىرىپمۇ، ئوردىدا شۇنچە يىل ئىشلەپمۇ مۈشۈنچىلىك بىر كۈپلىت بېيىتنىڭ مەنىسىنى چۈشەنمىگىنىڭىز نېمىسى؟...» دەپ ئويلىدى ئۇ ئېچىنغان ھالدا.

ئۇلار كۈن پېشىندىن ئاشقاندا قاراقاش بازىرىغا يېتىپ كەلدى. بازار ئىچىنى مەقسەتسىز ئايلىنىپ، ئۇدۇل كەلگەن

ھۈنەرۋەن، كاسىپ، سودىگەر، مەنسەپدارلار بىلەن قىسقىچىلا ئەھۋالاشتى.

— بىرەر ساراڭغا بېرىپ ئارام ئالايلى، — دېدى ئەلىشىر ھېكمىبەگ ناسىرەبەگكە بۇرۇلۇپ. ئۇنىڭ تۇرقىدىن خېلىلا چارچىغانلىقى چىقىپ تۇراتتى.

ئۇلار بازارنىڭ شىمال تەرىپىدىكى بىر ساراڭغا ئورۇنلاشتى. ساراڭ ۋەن تاتلىق گەپ — سۆزلىرى، چاققان ھەرىكەتلىرى بىلەن ئۇلارنى ھايال قىلمايلا كۆڭۈلدىكىدەك ئورۇنلاشتۇردى. ئىسمەتۇللا كۆزىنى چىڭ يۇمۇپ ئارام ئالماقچى بولدى. لېكىن، نەچچە كۈندىن بۇيانقى كۆرگەن مەنزىرىلەر، پۇقرالارنىڭ ئاھۇ — زارلىق تۇرمۇشى كۆز ئالدىغا كېلىۋېلىپ زادىلا ئاراملىق بەرمىدى — دە، رەستىلەرنى ئايلىنىش ئۈچۈن ئۆزى يالغۇز سىرتقا چىقتى. ئۇ قاتار كەتكەن، تورۇسلىرى قاپقارا ئىس، ئىشك ئالدى پاتقاق، ئېگىز — پەس ئاشخانىلارنىڭ ئالدىدىن ئۆتتى. ئاشخانىلاردىن تارقىغان مەزىزلىك پولىنىڭ ھىدى ئۇنىڭ قەدىمىنى ئىختىيارسىز توختاتتى. ئۇ ئەسلى تاماق يېگىلى ئەمەس، كۆڭلىدىكى غەشلىكنى تۈگەتكىلى چىققانىدى. ئەمدىلىكتە تاماقنىڭ مەزىزلىك پۇرىقى ئۇنى ئاشخانىغا ئەكىردى. ئاشخانا تولىمۇ ئادەتتىكىچە بېزەلگەن بولۇپ، كىچىكرەك تاماق ئۈستىلىدىن تۆتى قويۇلغانىدى. ئاق پىشماق، سېمىز، كۆزلىرى خۇددى توخۇنىڭ كۆزىدەك كىچىك ھەم يۇمىلاق، ئىككى قۇلىقى خۇددى بىر كىم ئارقىسىغا چاپلاپ قويغاندەك كۆرۈنىدىغان خوجاينى ئۇنىڭ ئالدىغا كېلىپ، كىرىلىشىپ رەڭگى ئۆزگىرىپ كەتكەن لۇڭگىنى دولىسىدىن ئېلىپ ئۈستەلنى سۈرتۈۋەتكەندىن

كېيىن مۇلايىملىق بىلەن ئېغىز ئاچتى:

— مېھمان ئۆزلىرىگە نېمە كەلتۈرەي!

— بىر قاچا پولو ئەكەلسىلە!

ئىسمەتۇللا شۇنداق دېگەچ ئاشخانىنى تەپسىلىي كۆزىتىشكە باشلىدى: بۇلۇڭدىكى ئۈستەلدە تۆت كىشى تاماق يەپ ئولتۇرغاندىن باشقا، ئاشخانىدا ئادەم يوق ئىدى. «پۇقرالارنىڭ يانچۇقىدا تەڭگە بولمىغاندىكىن ئاشخانىلارمۇ چۆلدەرەپ قالىدىغان گەپ. دېھقانلارنىڭ تۇرمۇشىنىڭ ياخشى — يامانلىقى ھەممىگە تەسىر قىلىدۇ» دەپ ئويلىدى. شۇ ئەسنادا، ئۈستىگە كۆك يوللۇق يەكتەك كىيگەن، بېلىگە تاۋار پوتا باغلىغان، كۆزلىرىنىڭ تۇخۇمى سىرتىغا پولىتىيىپ چىقىپ تۇرىدىغان سۆرۈن تەلەت بىرى، ئىككىيلەننى كەينىگە سېلىپ ئاشخانىغا كىردى. ئاشخانا خوجاينى خۇددى شۇ كىشىنى كۈتۈپ تۇرغاندەكلا، تاماق ئېتىدىغان ئۆيدىن يۈگۈرگىنىچە چىقىپ ئۇنىڭغا ئىگىلىپ سالام قىلدى.

— كىرىسىلە غوجام، ئۇزۇن بولدى يوقاپ كەتسىلە، قېنى تۈرگە ئۆتسىلە، كۆڭۈللىرى قايسى تاماقنى خالايدىكىن، پولو، مانتا، لەغمەن، ئۈگرە... ھەممىسى بار، — دېدى خوجاينى خۇددى دادىسىنىڭ ئالدىدا ئەركىلەپ قىلغىلى قىلىق تاپالمايۋاتقان كىچىك بالىدەك ھەرىكەت قىلىپ.

— قورساق توق، خوجاينى، لېكىن يانچۇقتا تەڭگە يوق، بىلىدىمۇ؟ گەپنى ئاز قىلىپ ماڭا ئازراق پۇل بەرسىلە، قېنى چاققان بولسلا؟
ئۇنىڭ ئاۋازى بۇيرۇق تەلەپپۇزىدا، كەسكىن ئىدى.

ھەرگىزمۇ ئادەتتىكى بىچارە ساھىللارغا ئوخشىمايتتى. بۇ ئىش ئىسمەتۇلانى تېخىمۇ ھەيران قالدۇردى: «قېنى ئاخىرى قانداق بولار كىن؟» دەپ ئويلاپ، دىققەت قىلىپ ئولتۇردى. — ئاپلا، غوجام بېگىم، ھەپتە بولدى تۈزۈكرەك سودا بولمىدى، ئاشخانىدا چىۋىن قورۇپ، ئەسەنەپ ئولتۇرغىنىمىز ئولتۇرغان. مانا غەللە ساندۇقىنى ئۆزلىرى كۆرۈپ باقسىلا، ئەگەر بولسا سىلىدىن ئاياشقا ھەددىمىزمۇ؟ بۈگۈنچە ئەپۇ قىلسىلا، قېنى تۆرگە ئۆتسە، قىزىق چاي قۇياي، بىرەر قاچا ئاش يەپ قايتسىلا.

— بولدى! نېمە تۈگىمەيدىغان تولا گەپ بۇ؟ قورساق توق دېدىمغۇ؟ قېنى تېز بولسىلا! — دېدى ھېلىقى مۇتەھەممە قاپاقلىرىدىن مۇز ياغدۇرۇپ، قولىنى ئاشخانا خوجايىنىغا سۈنۈپ.

ئائىلاچ قالغان خوجايىن غەللە ساندۇقىنىڭ ئېغىزىنى ئېچىپ ئۈستەل ئۈستىگە دۈم قىلدى. كىرلىشىپ كەتكەن ساندۇقتىن نەچچە ئون تەڭگە شاراقشىپ چۈشتى. ھېلىقى مۇتەھەممە تەڭگىلەرنىڭ ھەممىسىنى سۈپۈرۈپ ئېلىپ قويۇن يانچۇقىغا سالغاندىن كېيىن، خوجايىنغا قاراپ «ھەم!» دەپ ئالايغان پېتى ئاشخانىدىن چىقىپ كەتتى.

كۆزنى يۇمۇپ — ئاچقۇچە كۆز ئالدىدا بولۇپ ئۆتكەن بۇ ئىش ئىسمەتۇلانى ھەم ھەيران قالدۇردى ھەم قاتتىق غەزەپلەندۈردى. ئۇ ئالدىغا تاماق ئېلىپ كەلگەن خوجايىندىن سورىدى:

— ھېلىقى كىشى كىم بولىدۇ؟ ئەجەب تەڭگىلىرىڭىزنىڭ ھەممىسىنى بۇلاپ كەتتىغۇ؟

— ئۆزلىرى قاراقاشتىن ئەمەس ئوخشايلامىھان،

شۇڭا بىلىمىلا، — دېدى خوجايىن ۋە ئاۋازىنى پەسەيتىپ ئېھتىيات بىلەن سۆزىنى داۋام قىلدى، — ئۇ دېگەن ئامبالنىڭ ئايالىنىڭ ئىنىسى بولىدۇ. ئىسمى سەيدۇللا، قاراقاش تەۋەسىدە ھېچكىم ئۇنىڭغا چىش يېرىپ بىر نەرسە دېيەلمەيدۇ. ھېلىقىدەك ئۇدۇل كەلگەن ئاشخانا، ناۋايخانا، دۇكانلارغا ئۈسۈپ كىرىپ پۇل سوراپ، نەشە چېكىپ، قىمار ئويناپ كۈن ئۆتكۈزىدۇ. ياۋاشنى بوزەك قىلىپ پۇل — مېلىنى بۇلايدۇ، قارشىلاشسا ئۇرىدۇ.

— بايا سىز تەڭگىڭىزنى بەرمىسىڭىز، ئۇ قانداق قىلاتتى؟ — سورىدى ئىسمەتۇللا ئاچچىق بىلەن.

— بۇ مۇمكىن ئەمەس، ئۇنىڭغا سورىغىنىنى بەرمىسەڭ، ئادەم باشلاپ كېلىپ ئۇر — چاق قىلىپ ۋەيران قىلىدۇ. ئۇ چاغدا، زىيان تېخىمۇ چوڭ بولىدۇ. قارشىلاشساڭ، گۇناھنى ساڭا ئارتىپ گۇندىغانغا سولاپ قويىدۇ. ھەي، جاھان شۇنداق تۇرسا، ئەمەلدارلار يۇقىرى — تۆۋەن تىل بىرىكتۈرۈپ بىز پۇقرالارنى بوزەك قىلسا، بىز نېمىمۇ دېيەلەيمىز! قاچان تاش بىلەن ياڭاقنىڭ تەڭ بولغىنى بار، مېھمان.

ئاشخانا خوجايىنى ھەسرەت چېكىپ، ئۇھ تارتىپ خېلى ئۇزاق سۆزلىدى. ئۇنىڭ دېگەنلىرى ھازىرلا بولۇپ ئۆتكەن ۋە ئىسمەتۇللا قانچە كۈندىن بېرى كۆرگەن ئىشلاردەك ئەمەلىيەت ئىدى. ئۇ ئالدىدىكى پۇلدىن بىر قانچە كاپاملا يېدى، گېلىدىن ھېچ بىر نەرسە ئۆتىدىغاندەك قىلمايتتى: «مۇنداقمۇ خورىكى چوڭ، مۇتەھەممە ئادەملەر بولىدىكەن — ھە! ھەققانىيەت، قانۇن، ئادالەت نەدە قالدى، ئامبالنىڭ يۇرت ئاتىسى ئىكەنلىكى، ئاۋام پۇقرانىڭ بېشىنى

سلايدىغانلىقى نەدە قالدى؟...» ئۇ ئويلىغانسىرى ئۆز گۆشىنى ئۆزى يېگۈدەك بولۇپ كەتتى. تۈرۈپلا، ئۇ ئۆزىنىڭمۇ ئوردا ئەمەلدارى ئىكەنلىكىنى ئېسىگە ئېلىپ، خۇددى مۇشۇ ناھەقچىلىق، زوراۋانلىقنىڭ سەۋەبچىسى ئۆزىدەك، ئۆزىنىڭ ئوردىدا يېگەن، كىيگەنلىرى ئۆزىگە تۈگەل ھارامدەك تۈيۈلۈپ كەتتى.

ئىسمەتۇللا ئاشخانىدىن چىقىپ قوندىغان ھېلىقى ساراغا كەلدى. ئەتىسىدىن باشلاپ بىر قانچە كەتلىرىدە ئالدىنقى كۈندىكىگە ئوخشاش باشقىلار بىلەن بىللە سودىگەر سىياقىدا تەكشۈرۈشتە بولدى. لېكىن ئۇ ئەتىسىدىن - كەچكىچە خىيال سۈرەتتى. سەپەر داشلىرىغا ئارتۇق گەپ - سۆز قىلمايتتى. ئۇنىڭ ئات ئۈستىدە ئولتۇرۇپ داۋاملىق ئويلايدىغىنى، ئاۋام پۇقرانىڭ بېشىدىكى ئېغىر كۈلپەت، تۈرمۈشىدىكى خانىۋەيرانچىلىق، كىشى ساناپ تۈگەتكىلى بولمايدىغان ئالۋان - سېلىق، ئامبال، ئەمەلدارلارنىڭ چېكىدىن ئاشقان زوراۋانلىقى، ئۇلارنىڭ ئۇرۇق - تۇغقان، دوست - بۇرادەرلىرىنىڭ مۇتتەھەملىكى ئىدى. «ئەجەب ئىش، دېھقانلار قىش - ياز يەر بىلەن ھەپلىشىدۇ، ئاشلىق تېرىپ جىمىكى جان - جانىۋارلارنى باقىدۇ. لېكىن، ئۇلار ئاچارچىلىقتا ياشايدۇ...» ئۇ شۇلارنى ئويلاپ ئۆزىنى ئاشۇ پاك، ئاق كۆڭۈل، ساددا دېھقانلارغا يۈز كېلەلمەيدىغاندەك ھېس قىلدى. شۇنداق قىلىپ، ئىسمەتۇللا كۆرۈپ، ئويلاپ، ئازابلىق ھەسرەت چېكىپ قاراقاشتىكى بىر ھەپتىلىك تەكشۈرۈشنى تەستە ئاخىرلاشتۇرۇپ ئوردىغا قايتىپ كەلدى. ئۇ ياتىقىدا يالغۇز ئولتۇرۇپ، كۆڭلىدىكى غەشلىكنى كۆتۈرۈش ئۈچۈن تەمبۈرنى قولىغا ئېلىپ تەك

كېچىگىچە مۇڭ قىلىپ، ياش تۆكۈپ چىقتى. ئۇنىڭ شۇ تاپتىكى روھىي ھالىتىنى پەقەت مۇشۇ مۇزىكىلا كۆتۈرەلەيتتى. ئۇ نەچچە كۈندىن بۇيانقى ئازابىنى سەل ئۇنتۇغاندەك بولدى. ئۇ ھازىر ئۇستازى موللا بىلالنى، دادىسى موللا نېمەتۇلانى، ئۆزىنىڭ بارلىقىنى، سۆيگۈسىنى مۇقامغا، خەلققە ئاتىغان ئۇستازى قادىر قالۇننى، ئۇستازى مۇبارەكشاھنى قاتتىق سېغىندى. ئۆزى خىزمەت قىلىۋاتقان بۇ ھەشەمەتلىك ئوردىدىن بەكلا يىرگەندى. ئەگەر مۇمكىن بولسا، شۇ تاپنىڭ ئۆزىدە بۇ يەردىن ئۇچۇپ چىقىپ، يۇرتى يايلىغاندىكى ياپىيىشل يايلاقتا قويلرىنى بېقىپ، شېئىر يېزىپ، تەمبۈرنى چېلىپ ناخشا ئوقۇپ، ھالال تەر تۆكۈپ، ھالال ئاش - تاماق يەپ ياشىسا، نېمىدېگەن ياخشى بولاتتى - ھە!...

3

ئىسمەتۇللا تۆۋەنگە چۈشۈپ تەكشۈرۈشتىن قايتىپ كەلگىنىگە گەرچە ئىككى ھەپتىدىن ئاشقان بولسىمۇ، لېكىن تېخىچە شۇ جەرياندا كۆرگەن، ھېس قىلغانلىرىنى ئۇنتۇپ كېتەلمىدى. ئۇ ئوردىدا ھۆكۈمەت ئىشلىرىنى بېجىرگەندىمۇ، ھاكىمبەگ بىلەن ھەمسۆھبەتتە بولغاندىمۇ، تۈرلۈك دەۋالار - دەستۇرلارنى ئېنىقلىغاندىمۇ... داڭقىم ئويلىناتتى، پىكىر يۈرگۈزەتتى. ئۇنى بۇ قېتىمقى سەپەردە خۇشال قىلغان بىرلا ئىش: ئەل ئارىسىدا تارقىلىپ يۈرگەن مۇقام ۋارىيانتلىرىنى ۋە بىر بۆلەك خەلق قوشاقلىرىنى يىغىۋېلىش بولدى. لېكىن، ئاشۇ مۇقام پېشوالىرىنىڭ

ئادەتتىكى تۇرمۇش كاپالىتىگە ئېرىشەلمەي،
خانئەھىر ئانچىلىقتا تۇرمۇش كەچۈرۈشى ئۇنى قاتتىق
ئازابلايتتى. بۇ ئازابلارنى ئۇنتۇش ئۈچۈن ئۇ شېئىر يېزىپ
ئۈنلۈك ئوقۇدى، تەمبۈر چېلىپ ناخشا ئېيتتى. نەۋائى،
شەيخ سەئىدى قاتارلىق ئۇستازلارنىڭ خەلقپەرۋەرلىك
مەزمۇن قىلىنغان ئېسىل مىسرالىرىنى ھۆسنخەت قىلىپ
يېزىپ كۆردى. لېكىن، بۇلار ئۇنىڭ ئازابلىق خىياللىرىنى
تېخىمۇ ئۇلغايىتتى. ئۇ ئاخىرى بىر پىلاننى كۆڭلىگە
پۈكتى - دە، ئۇستازى قادىر قالدۇننى ئىزدەپ «توزغاق
كوچىسى»غا كەلدى.

— پاھ، مىرزا بېگىم، مۇبارەك قەدەملىرى غېرىبانە
كەپمەگە يېتىپ قاپتۇ. قايسى شامال ئۇچۇرۇپ كەلدى
ئۆزلىرىنى، قېنى، مەرھابا!... مەرھابا!... — قادىر قالدۇن
ئادىتى بويىچە خۇش تەبەسسۇم، چاققان ھەرىكەت ۋە چاقچاق
ئارىلاش شۇنداق دېدى.

— بولدىلا، ئۇستاز، چاقچاق قىلمىسىلا، كۆڭلۈم
ھازىر زىنھار چاقچاق خالىمايدۇ، — ئىسمەتۇللا قول
ئېلىشىپ كۆرۈشكەچ شۇنداق دېدى.

— نېمە، ئوردىدا بىرەر كۆڭۈلسىزلىك بولدىما؟
قادىر قالدۇننىڭ كۈلكە يېغىپ تۇرغان چىرايىدا
ئۆزگىرىش بولدى: قويۇق قاشلىرى ئاستىدىكى قاپاقلىرى
تۈرۈلۈپ، كۆزلىرى تېخىمۇ يوغانىدى، لەۋلىرى
بىلىنەر - بىلىنەس تىترىدى.

— ئوردىدا ھېچقانداق ئىش بولغىنى يوق. ئوردا ئىچى
تولىمۇ مەمۇرىيلىق، يەپ - ئىچىشكە ئاش - نان، كىيىشكە
تاۋار - دۇردۇن، كۆڭۈل ئېچىشقا نەغمە - ناۋا، ھەممىسى

تەل. كۆڭۈلسىزلىك ئوردىنىڭ سىرتىدا - ئەل ئارىسىدا،
نامرات ئاۋام پۇقرالاردا بولۇۋاتىدۇ، — ئىسمەتۇللا ھەسرەت
بىلەن ئېغىر تىنىپ قويدى.

قادىر قالدۇن ئىسمەتۇللانى كۆرپىگە باشلاپ، چاي
دەملەپ كەلدى، ئۇلار بىرەر پىيالىدىن چاي ئىچىشكەندىن
كېيىن، ئىسمەتۇللا ئۆزىنى تۇتۇۋېلىپ، ئالدىرماي
قاراقاش، خوتەننىڭ ھەرقايسى يېزا - كەنتلىرىدە
ئۇچراتقان، ھېس قىلغان ئەھۋاللارنى، قاراقاشتىكى
ئاشخانىدا يۈز بەرگەن ھېلىقى مۇتتەھەمنىڭ يولسىزلىقىنى،
سەنئەتكارلارنىڭ تۇرمۇشىنى، دېھقانلارنىڭ ئاشلىقىنىڭ
ئۈزۈلۈپ قالغانلىقىنى، بۇلارنى قانداق ھەل قىلىش
توغرىلىق ئەلىشىر ھېكمەتگە سۇنماقچى بولغان
ئىلتىماسنىڭ ئاساسىي مەزمۇنىنى ئۇزۇندىن - ئۇزۇن
سۆزلىدى. بولۇپمۇ، ئۇ ئالۋان - سېلىقنى ئازايتىش،
قانۇن - تۈزۈمنى كۈچەيتىش، ئەدەبىيات - سەنئەتنى
گۈللەندۈرۈش ھەققىدە كۆپرەك سۆزلىدى. ئاخىرىدا:

— مۇشۇ ئويلىغانلىرىمنى ھاكىمبەگ ئالىيلىرىغا
سۈنمەن، ھاكىمبەگ قۇبۇل قىلىپ، ئارزۇ - تىلەكلىرىم
ئەمەلگە ئاشسا، داۋاملىق ئۇنىڭ خىزمىتىنى قىلاي دەيمەن.
ئەكسىچە بولسا، ئوردا ئىشلىرىدىن قول ئۈزۈپ، ئۆز
يۇرتىغا بېرىپ ئېتىز - ئېرىق ئىشلىرىنى قىلىپ، مۇقام
چېلىپ، شېئىر يېزىپ ئۆتسەم دېگەن نىيەتتە مەن. بۇ ھەقتە
ئاقىلانە مەسلىھەتلىرىڭىزگە موھتاجمەن. ھەزرىتى نەۋائىمۇ:
«ھەق يولىدا ماڭمايدىغان بىۋاپالاردىن يىراق بول، ئۇلاردىن
ساڭا چاپا ۋە زۇلۇمدىن باشقا ھېچ نەرسە كەلمەيدۇ...» دېگەن
ئەمەسمۇ؟!... — دېدى.

— دۇرۇس ئويلايسىز، — دېدى قادىر قالۇن
ئىسمە تۇللادىن سۆيۈنگەن، رازى بولغان ھالدا، — مېنىڭچە،
ئەلىشىر ھېكمىبەگ سىزنىڭ تەكلىپىڭىزنى قوبۇل قىلىدۇ.
ئۇمۇ بۇ قېتىم ئۆزى بىۋاسىتە تۆۋەنگە بېرىپ كۆپ
نەرسىلەرنى ئۆز كۆزى بىلەن كۆرۈپ كەلگەندىكىن،
كۆڭلىگە پۈككەنلىرى، ئويلىغانلىرى بولۇشى مۇمكىن.
ئۇنىڭ ئۈستىگە، ئەلىشىر ھېكمىبەگ ئاۋام پۇقرانى
ئويلايدىغان، ئىلىم — مەرىپەتسى قەدىرلەيدىغان،
تەرەققىيپەرۋەر زات. ئۇنىڭ سىزنى ئاتاينى ئەتىۋارلاپ
ئوردىغا تەكلىپ قىلىشى، بۇنىڭ بىر پاكىتى. بولدى،
ئويلىغانلىرىڭىزنى تارتىنماي، دادىل يېزىپ سۇنۇڭ.
قادىر قالۇننىڭ سۆزلىرى ئىسمە تۇللانىڭ ئىشەنچىسىنى
ئاشۇردى. بۇ ئىككىيلەننىڭ بىكرى ناھايىتى تېزلا بىر
يەردىن چىقتى. ئىسمە تۇللانىمۇ ئەلىشىر ھېكمىبەگنى خېلى
ئوبدان چۈشىنىتتى ھەم ئىشىنىتتى. بۇلارنى ئويلاپ، ئۇنىڭ
قەلبى يورۇغاندەك، كۆڭلىدىكى تۇمان تارقاپ كەتكەندەك
بولدى. ئەمدى بۇ مۇقام شەيدالىرى قوللىرىغا قالۇن،
تەمبۇرلىرىنى ئېلىپ «چارگاھ» مۇقامىغا تەڭشەپ،
تۆۋەندىكى غەزەلنى پۈتۈن ئىشقى — مۇھەببەتنى بىلەن
ئۆزلىرىنى ئۇنتۇغان ھالدا ئوقۇدى:

ھاجىتىڭىنى ئەرز قىلغىل پادىشاھنىڭ ئالدىدا،
كىملىكىڭىنى تۆھپە قىلغىل سەن خۇدانىڭ ئالدىدا.
دوستۇ دۈشمەن بىلىمىگەي دېسەڭ كۆڭۈلىڭنىڭ سىرىنى،
قىلمىغىل سىرتىڭنى ئىزھار ئاشىنانىڭ ئالدىدا.
ۋادەرىغا، بىر كۈنى دامى ئەجەلگە كىرگۈمىز،

مۇرچە دەم ئۇرماققا ھەد يوق ئەجدىھاننىڭ ئالدىدا،
كىرمەيىن قالماس كەھد ئۆيىگە ھەر شاھۇ، گادا،
پادىشاھ بىرلە گادا ئوخشاش خۇدانىڭ ئالدىدا.
ئەي، ئەزىزىم، ھەقى تەلەپ بولساڭ ئەدەپنى پىشە قىل،
بىئەدەپلەر يول تاپالماس ئول خۇدانىڭ ئالدىدا.

مۇزىكىنىڭ رېتىملىق ئاۋازى بىلەن گىرەلىشىپ
كەتكەن بۇ ناخشا، ئۆيىنىڭ كىچىكىگە دېرىزىسىدىن سۈتتەك
ئاپئاق بوشلۇققا ئاستا — ئاستا سىڭمەكتە ئىدى. كۆكتىكى
ساناقسىز يۇلتۇزلار، پۈتۈن ئالەمگە سېخىلىق بىلەن نۇرىنى
تۆكۈۋاتقان ئاي يەر يۈزىدىكى مۇشۇ غېرىبانە كەپىگە
تەلمۈرۈپ قاراۋاتقاندەك، بۇ يەردىن تارىغان ئاجايىپ سېھرىي
كۈچكە ئىگە مۇڭدىن بىھۇش بولۇۋاتقاندەك قىلاتتى.

ئىسمە تۇللا بىر ھەپتە ۋاقىت سەرپ قىلىپ، ئەلىشىر
ھېكمىبەگكە ئۆزىنىڭ ئويلىغانلىرى بويىچە ئۇزۇن بىر
مەلۇماتنامە تەييارلىدى ھەمدە ئۇنى ئەلىشىر ھېكمىبەگكە
كەيپى خۇشال چاغدا سۈندى. مەلۇماتنامىدە ئاساسلىقى
پۇقرالارنىڭ بېشىدىكى ئاتمىش بەش خىلدىن ئارتۇق
ئالۋان — سېلىق، باج قاتارلىقلارنىڭ نامى بىرمۇ بىر تىلغا
ئېلىنىپ ئۆتۈلگەن بولۇپ، بۇلارنىڭ بىر قىسمىنى
قىسقارتىش تەلەپ قىلىنغانىدى. بۇنىڭدىن باشقا، ئامبالدىن
تارتىپ ئون بېشىغىچە بولغان ئون تۆت قاتلام مەنسەپدارنىڭ
ۋە مانجۇ قوراللىق دورغىلىرىنىڭ زالىم، چىرىكلىكى،
قانۇننى دەپسەندە قىلىشلىرى ئەمەلىي پاكىتلار ئارقىلىق پاش
قىلىنغانىدى. ئاخىرىدا ئاۋام پۇقرالارغا بىر قانچە تۈرلۈك
ياخشى ئىش قىلىش، ئەل ئارىسىدا يۇقىرى ئابزۇيغا ئىگە

سەنئەتچىلەرنىڭ نورمال تۇرمۇشىغا كاپالەتلىك قىلىش ئارقىلىق، ئۇلارنىڭ ئىجادىيىتىگە ئىلھام بېرىش توغرىلىق بەزى كونكرېت تەكلىپلەرنى ئوتتۇرىغا قويغانىدى.

ئەلىشىر ھېكمىمبەگ ئىسمەتۇللانىڭ يازغانلىرىنى ئەستايىدىل ئوقۇدى، ئويلىدى، پىكىر يۈرگۈزدى. ئۇنىڭدا تىلغا ئېلىنغانلىرى پاكىتلىق مەسىلىلەر بولغاچقا، ئۇنى گۇمانسىز قايىل قىلدى. ئۇنىڭ ئۈستىگە، بۇ مەلۇماتنامىدە، مەسىلىنىڭ ئوتتۇرىغا قويۇلۇشى، شەرھىلىنىشى، ئۇنى تۈزىتىش توغرىسىدىكى چارە - تەدبىرلەر، ئۇنىڭ ئەلگە، ھاكىمىيەتكە پايدىلىق تەرەپلىرى مەنتىقىگە ئۇيغۇن ھالدا ئىنچىكە چۈشەندۈرۈلگەنىدى. بولۇپمۇ، ئىسمەتۇللانىڭ خېتىنىڭ سۆلەتلىك، چىرايلىق، جۈملىلىرىنىڭ راۋانلىقى ئۇنى بەكلا سۆيۈندۈردى: «قانچە يىلدىن بۇيان ئوردىدا ماڭا ئەگىشىپ كەلگەن بەگ، مەنسەپدارلارنىڭ بىرىمۇ مۇنداق دادىل قاراشلىرىنى ئوتتۇرىغا قويمىغان، ئەكسىچە پەقەت ماختاپ - ئۇچۇرۇش بىلەنلا بولۇپ، پۇقرالارنىڭ ئەھۋالى توغرىلىق راست گەپ قىلمىغانىدى. ئىسمەتۇللا توغرا دەپتۇ، ئۆز پۇقراسىنى ئويلىمىغان، ئۇلارغا شاپائەت قولىنى سۇنمىغان پادىشاھ، بەگلەرنىڭ يۈزى ھەر ئىككى ئالەم يورۇق بولمايدۇ. تاغدىن يىقىلساڭ ھامان يەنە چىقالايسەن، لېكىن ئەل نەزىرىدىن چۈشۈپ كەتسەڭ، ئۆلگىنىڭ شۇ، مەڭگۈ ئورنۇڭدىن تۇرالمايسەن. بۇ قارماققا ئاچچىق، ئەمەلىيەتتە بولسا نېمىدېگەن ئورۇنلۇق سۆزلەر - ھە! ... ئۇنىڭ تېخى ئۆز قاراشلىرىنى «قۇرئان كەرىم، ئايەتلىرى، ئەلىشىر نەۋائى، يۈسۈپ خاس ھاجىپ، شەيخ سەئىدى ھېكمەتلىرىنى نەقىل

ئېلىپ شەرھىلىشىنى قارىمامدىغان؟ توغرا، مەن ئىسمەتۇللانىڭ ئوتتۇرىغا قويغانلىرىنى بەگ، تۆرىلەر بىلەن كېڭەش قىلىپ كۆرەي، ئەمدى شۇنداق قىلمايمۇ بولمىدى...» ئۇ شۇلارنى ئويلاپ، مەلۇماتنامىنى چىرايلىق قاتلاپ قويۇپ قويدى.

ئىككى كۈندىن كېيىن ئەلىشىر ھېكمىمبەگ ئوردا مەنسەپدارلىرىنى يىغىپ ئىسمەتۇللانىڭ مەلۇماتنامىسى ئاساسىدا كېڭەش ئۆتكۈزدى. بۇنى كېڭەش دېگەندىن كۆرە، ئىسمەتۇللانىڭ تەكلىپىنىڭ ئەلىشىر ھېكمىمبەگنىڭ ئەمرى ئارقىلىق قانۇنلىشىشى دېگەن تۈزۈك ئىدى.

ئەلىشىر ھېكمىمبەگ قاشتېشىدىن نەقىش ئويۇلغان تەختكە سېلىنغان تاۋار كۆرپىدە سۈرلۈك ئولتۇرۇپ، ئاخىرىدا ئاۋازىنى ئادىتى بويىچە ئۈنلۈك چىقىرىپ تۆۋەندىكىدەك پەرمان چۈشۈردى:

— خوتەن پۇقرالىرىنىڭ تۇرمۇشىنىڭ باياشات، پاراۋان، خاتىرجەم بولۇشى ئۈچۈن، ئاشلىقى تۈگەپ قالغان دېھقانلارنى تىزىملاپ، ئۇلارغا ئوردىنىڭ زاپاس ئاشلىقىدىن يەتكۈزۈپ بېرىلسۇن. پۇقرالارنىڭ بېشىدىكى ئاتمىش بەش خىلدىن ئارتۇق تۈرلۈك ئالۋان - سېلىق، باجنىڭ يىگىرمە خىلى قىسقارتىلسۇن. يەرلىك ئامبال، مەنسەپدارلار ۋە ئۇلارنىڭ ئۇرۇق - تۇغقان، دوست - بۇرادەرلىرىدىن قانۇن - نىزامغا خىلاپلىق قىلغان، ئەلگە زورلۇق - زومبۇلۇق قىلغانلار تەكشۈرۈلۈپ قاتتىق جازالانسۇن، گۇناھى ئېغىرراقلىرىنىڭ مەنسىپى ئېلىپ تاشلانسۇن!

ئەلىشىر ھېكمىمبەگ ئۆزىگە باش ئېگىپ تۇرغان بەگلەرگە سىنچىلاپ بىر قۇر قاراپ چىققاندىن كېيىن، ئۆز

پەرمانىدىن مەمنۇن بولغاندەك، چىرايىغا ئازراق تەبەسسۇم يۈگۈرتۈپ داۋام قىلدى:

— ھازىر شەھەر پۇقرالىرىنىڭ ئىچىملىك سۇ مەسىلىسى بىر ئاز قىيىن. شۇڭا، مۇۋاپىق ئورۇن تېپىپ ئۈچ ئورۇنغا چوڭ كۆل كولانىسۇن. يەنە مۇھىم بىر ئىش، خوتەن دىيارىنىڭ ئەدەبىيات - سەنئەت ئىشلىرىنى راۋاجلاندۇرۇش ئۈچۈن، ئەل ئارىسىدا تونۇلغان، ئەدەبىيات، تارىخ، مۇزىكا ئىلىمىنىڭ ئۇستازلىرىغا كۆڭۈل بۆلۈش، ئۇلارنىڭ ئىجادىيىتىگە ياخشى شارائىتلارنى يارىتىپ بېرىش زۆرۈر. شۇڭا، بۇلارنى ئېنىقلاپ، ئۇلارنىڭ ھەر بىرىگە ئون مودىن، بەش موغىچە يەر ئاجرىتىپ بېرىلسۇن. ئۇلارغا ئاجرىتىپ بېرىلگەن يەرلەردىن تۈرلۈك باج، ئالۋان - سېلىقلار كەچۈرۈم قىلىنسۇن!

ئىسمەتۇللا ئەلىشىر ھېكمىمبەگنىڭ بۇ پەرمانىدىن چەكسىز خۇشال بولدى. كۆڭلىدە ھېكمىمبەگكە ئۇزۇن ئۆمۈر، نۇسرەت، چەكسىز دۆلەت تېلىدى. ئاخىرىدا، ئەلىشىر ھېكمىمبەگ يۇقىرىقى پەرماننىڭ ھەر بىرىگە مەسئۇل بەگلەرنى بىر - بىرلەپ ئېلان قىلدى. ئىسمەتۇللا ئەلگە تونۇلغان مۇزىكا، تارىخ ۋە ئەدەبىيات ئۇستازلىرىغا يەر بۆلۈپ بېرىشكە بېكىتتى. پەرماندىن كېيىن ئىسمەتۇللا تۇنجى بولۇپ ئېغىز ئاچتى:

— ياراتقان ئۇلۇغ ئاللاتائالا، ھاكىمبەگ ئالىيلىرىنىڭ مۇبارەك تېنىنى ساق، ئېزىز ئۆمرىنى ئۇزۇن، قۇتلۇق دۆلىتىنى زىيادە قىلغاي! ئالىيلىرىنىڭ توغرا سىياسىتىنىڭ ئالتۇن نۇرىدا، پۈتۈن خوتەن پۇقرالىرى پاراۋان، خاتىرجەم ياشىغاي!

ئىسمەتۇللاغا ئەگىشىپ بەگلەرنىڭ ھەممىسى مەدھىيە سۆزلىرىنى قار - يامغۇردەك ياغدۇردى. بۇلارنىڭ ئارىسىدا ئىسمەتۇللادەك چىن قەلبىدىن خۇشال بولۇپ، ئەلىشىر ھېكمىمبەگكە راستتىنلا نۇسرەت تىلىگەنلەرمۇ، ئەكسىچە ئىچىدە ئوغا قايناپ تۇرسىمۇ، ئادەت بويىچە يالغاندىن بەخت تىلىگەنلەرمۇ بار ئىدى.

شۇ كۈنى كەچ، ئىسمەتۇللا ياتىقىدا خۇشاللىقتىن بىر ھازا ئۆزى يالغۇز تەمبۇر چېلىپ، ناخشا ئوقۇدى. ئۇنىڭ قانچە كۈندىن بۇيانقى كۆڭۈل غەشلىكى بىراقلا كۆتۈرۈلۈپ كەتكەنىدى. كېيىن ئەلىشىر ھېكمىمبەگنىڭ خەلقپەرۋەرلىكى تېما قىلىنغان ئۇزۇن بىر قەسىدىنى يېزىپ، ئاندىن ئۇيقۇغا كەتتى.

ئالتىنچى باب يىگىت ئاشىق

1

ئىسمەتۇللا ئوردىغا كىرگىنىگىمۇ ئۈچ يىلدىن ئاشتى. ئۇ بۇ يىللاردا پات - پات يۇرت - يۇرتلارغا تەكشۈرۈشكە بارىدىغان قۇلايلىق شارائىتتىن پايدىلىنىپ، ئەل ئارىسىدا تارقىلىپ يۈرگەن مۇقامنىڭ يېڭى - يېڭى ۋارىيانتلىرىنى توپلاپ، سېلىشتۇرۇپ، رەتلەپ چىقتى. ئۇنىڭدىن باشقا، مىڭ كۈپلىتىدىن ئارتۇق خەلق قوشاقلىرىنى توپلىدى. ھۆكۈمەت ئىشلىرىدا ئەلىشىر ھېكمىبەگنىڭ يېقىن ياردەمچىسى بولۇپ، تۈرلۈك ئىشلارنىڭ ئادىل بىر ياقلىق بولۇشىغا مۇناسىپ ھەسسە قوشتى. بولۇپمۇ، ئالدىنقى يىلى خوتەن، قاراقاش قاتارلىق يۇرتلارنى تەكشۈرۈپ ھېس قىلغانلىرى ئاساسىدا ئەلىشىر ھېكمىبەگكە سۇنغان مەلۇماتىنىڭ ئەمەلىيلىشى سەۋەبىدىن ئۇنىڭ نامى پۈتۈن خوتەن ئەھلىگە پۈركەتتى. ئوردا ئىچى ۋە سىرتىدا ئىناۋىتى كۈنسېرى ئۆستى. ئۇنى ئىزدەپ ھال - مۇڭ ئېيتىدىغان، گەرز - شىكايەت سۈنىدىغانلار كۆپەيدى. لېكىن، ئوردا ئىچىدە قۇتۇبىدىن مىرزا قاتارلىق بىر بۆلەك نادان، ئابروپىيەرەس بەگلەر ئۇنىڭدىن قانداق قىلىپ قۇسۇر تېپىپ يىقىتىشنىڭ كويىدا ئىدى.

ئىسمەتۇللا بۈگۈنمۇ ياتىقىدا يالغۇز ئولتۇرۇپ «مۇقام ئىشقى» ناملىق بىر غەزەل يازدى. غەزەل خېلىلا ياخشى چىققان بولۇپ، ئۇنىڭغا ئىسمەتۇللانىڭ قانچە يىللاردىن بۇيان مۇقام توغرىسىدا ئويلىغانلىرى، چوڭقۇر مۇھەببىتى ۋە قادىر قالۇن، دادىسى نېمەتۇللا موللا قاتارلىقلار بىلەن ئۆتكۈزگەن سۆھبەتلىرىدىن تۇغۇلغان تەسىراتلار مۇجەسسەم قىلىنغانىدى. ئۇ شېئىرنى ئاۋازىنى قويۇۋېتىپ، ھايان بىلەن بىر - ئىككى قېتىم ئوقۇدى. بولۇپمۇ، غەزەلنىڭ ئاخىرقى مىراسىغا «مۆجىزى» دېگەن تەخەللۇسى ئۈستىلىق بىلەن كىرگۈزۈلگەنىدى.

ئىسمەتۇللا ھازىر ئۆزىدىن، مۇھىمى يازغان شېئىر، رەتلىگەن مۇقام، توپلىغان خەلق قوشاقلىرى، بېجىرگەن ھۆكۈمەت ئىشلىرى... ھەممىسىدىن رازى ئىدى: «يەۋاتقان ئاش - نېنىمنى ھالال يېدىم، ئۆزۈمگە، ئاتا - ئانىمغا، ئەل - يۇرتقا يۈز كېلەلەيمەن!...» دەپ ئويلايتتى. لېكىن، ئۇ ئۆزىنىڭ روھىي دۇنياسىدا، تۇرمۇشىدا بىر نەرسىنىڭ كەملىكىنى ئويلايدىغان، شۇ ۋەجىدىن بەزى كېچىلىرى ئۇخلىيالمايدىغان بولۇپ قالدى. ئۇ ھەممە ئىنسان چوقۇم بېسىپ ئۆتىدىغان ھەم ئېرىشىدىغان پاك مۇھەببەت ئىدى. بۇ ئىشنى ئاتا - ئانىسى، ئەلىشىر ھېكمىبەگ، ناسىر بەگ، قادىر قالۇن قاتارلىقلار كۆپ قېتىم ئېيتقاندى. لېكىن، شۇ چاغلاردا ئىسمەتۇللا: «ھازىر مېنىڭ ئويلايدىغىنىم، قەشقەر خانلىق مەدرىسىگە بېرىپ بىلىم تەھسىل قىلىش، بۇ ئىشلار كېيىن بىر گەپ بولار» دېگەنىدى. كۈنلەرنىڭ ئۆتۈشىگە ئەگىشىپ، ئۇ ئىلىم تەھسىل قىلىشتىن كۆرە، ئوردىدا ئەلىشىر ھېكمىبەگنىڭ يېقىن ياردەمچىسى بولۇپ،

ئاۋام پۇقرا ئۈچۈن كۆپرەك ئەمەلىي خىزمەت قىلىشنىڭ زۆرۈرلۈكىنى ھېس قىلىپ قالدى. مۇشۇنداق تۇرغان كۈنلەرنىڭ بىرىدە، ئۇنىڭ تىنىچ قەلبىگە مۇھەببەت ئىلاھى - بەھرىنسا بۆسۈپ كىرىپ، ئارامنى بۇزدى.

— شۇ تاپتا بەھرىنسا نېمە ئىش قىلىۋاتقاندۇ، مېنى ئويلاۋاتامدىغاندۇ - ھە! ... توۋا دەيمەن، مۇھەببەت، ياخشى كۆرۈش ئەجەب سېھرىي كۈچكە ئىگە بولىدىكەن؟ ئىككى ئاي بولدى. ماڭا ئۆزۈم، ئۆزۈم ئەمەستەك بىلىنىدۇ، پىكىر - خىيالمنى يىغالمىمەن. «ئىشقىنىڭ پىراقى ھوش - ئەقىلنىڭ سەرمائىسىدۇر، ئىشقى يوق كىشى ھەر قانچە ئەقىللىق بولۇپ كەتسىمۇ، بەربىر سەۋدايى تىلەمچىگە ئوخشايدۇ.» بۇ سۆزلەرنى نەدە ئوقۇغان بولغىدىم؟ - ئىسمەتۇللا شۇلارنى پىچىرلاپ ياتىقىنىڭ دېرىزىسى ئالدىغا كېلىپ بەھرىنسانى كۆز ئالدىغا كەلتۈردى: يوغان، قاپقارا كۆزلىرىدىن مۇلايىملىق، ھايا، ئەقىل - پاراسەت تۆكۈلۈپ تۇرىدىغان، يۈزى تاڭ سەھەردىكى قۇياشتەك يۇمىلاق ھەم قىزىل، قاڭشارلىق، لەۋلىرى قاشتېشىدەك سۈزۈك ھەم نېپىز، سەرۋى قامىتىگە خوپ ياراشقان چاچلىرى ساغرىسىغا چۈشۈپ تۇرغان قىز ئۇنىڭغا تەبەسسۇم بىلەن قارىماقتا ئىدى.

بەھرىنسا^① كېرىيىنىڭ جاي كەنتىدىكى داڭلىق ئۆلىما، تېۋىپ شېرىپ موللىنىڭ يالغۇز، ئەتىۋارلىق قىزى

① بەھرىنسانىڭ كېرىيىدىن ئىكەنلىكى، مۆجىزىنىڭ نەۋرىسى مەتتۇرسۇن نېمەتۇللانىڭ قارىشىغا ئاساسلاندى.

ئىدى. شېرىپ موللا ئىلىم تەھسىل قىلىشنى مەڭگۈلۈك پەرھىز دەپ بىلىدىغان، تېبابەتچىلىكنى كەسپ قىلغان، دىيانەتلىك، دۇتارنى ۋايىغا يەتكۈزۈپ چالىدىغان، ئەل ئىچىدە يۇقىرى ھۆرمەتكە سازاۋەر كىشى ئىدى. بەھرىنسا مۇشۇ ئائىلىدە دادىسىدىن ئىلىم تەھسىل قىلىپ خېلى يۇقىرى كامالەتكە يەتكەن بولۇپ، كلاسسىك ئۇستازلارنىڭ دىۋان، داستانلىرىنى سۆيۈپ ئوقۇغاندىن باشقا، دىنىي ئىسلامىيەتتىنمۇ تولۇق خەۋىرى بار ئىدى. ئىسمەتۇللا ئىككى ئاي بۇرۇنقى ئۇچرىشىشنى ئېسىگە ئالدى.

4 - ئاي مەزگىلى، ئىسمەتۇللا ئەلىشىر ھېكمىيەگىنىڭ ئەمرى بىلەن كېرىيىگە تەكشۈرۈشكە باردى. ئۇ توغرىغازدىكى سەپىرىنى ئاخىرلاشتۇرۇپ جاي كەنتىگە قەدەم قويدى. سەھرانىڭ ياپيېشىل گۈزەل مەنزىرىسى، ساپ ھاۋاسى، ئۇنىڭدا ئۆزگىچە شېئىرىي پىكىرلەرنى قوزغىدى. ئاشۇ پىكىرلەرنى كۆڭلىدە مىسراغا تىزىپ كېلىۋاتقان ئىسمەتۇللانىڭ دىققىتىنى پۈتۈنلەي ئاق تاشلىنىپ قالغان بىر پارچە يەر تارتتى. يەرنىڭ تۆت ئەتراپى تېرىلغانىدى. ئۇ ئاتتىن چۈشۈپ بىر سىقىم توپىنى ئېلىپ كۆرۈپ باقتى، تۇپراق ياخشى ئىدى. ئۇ يەرنىڭ نېمە سەۋەبتىن تېرىلماي ئاق قالغانلىقىنى بىلەلمەي تۇرغىنىدا، ئەتراپىغا كىشىلەر ئولاشتى. ئىسمەتۇللا ئۇلاردىن سۈرۈشتە قىلىۋىدى، بۇ يەر بېشى ئاتمىشلاردىن ئاشقان يالغۇز ئايال تاجىخاننىڭ بولۇپ چىقتى. ئۇ موماينى چاقىرتىپ، يەرنى ئاق قويۇشنىڭ سەۋەبىنى سورىدى.

— ئۆزلىرى كۆرۈپ تۇرۇپلا، بېگىم، مەن مۇشۇ يېشىمدا قانداقمۇ يەر تېرىپ، پەرۋىش قىلىپ، ھوسۇلنى

يىغالايمەن؟ مەيلىلا، ئۆلمىگەن جاندا ئۇمىد بار دەيتىكەن، دەپ ئۆتكەن يىلى بىر ئاماللارنى قىلىپ بۇغداي تېرىغان ئىدىم. لېكىن، سۇغىرىشتا باشقىلار سۇ بەرمەي قۇرۇپ كەتتى. بۇ سەھرادا مەندەك تۇل موماينىڭ ئېتىزىنى كىممۇ سۇغىرىپ بېرىدۇ، دەيلا، — موماينىڭ كۆز ياشلىرى تۆكۈلۈشكە باشلىدى، ئاۋازى بوغۇلۇپ چىقاتتى. ئۇ ئۇزۇن كۆڭلىكىنىڭ بېشى بىلەن ياشلىرىنى سۈرتۈپ، ئاشۇ ئاق قالغان بىر پارچە يەرگە ھەسرەت بىلەن قارىدى.

ئىسمەتۇلانىڭ ئالدىدا تۇرغان بۇ مومايغا قاراپ ئىچى سىيرىلدى. مۇشۇنچىلىك ئىشلارنىمۇ توغرا بىر ياقلىق قىلمىغان يۇرت ئەمەلدارلىرىغا غەزەپلەندى. ئۇ دەرھال يۈز بېشىنى چاقىرتىپ كەلدى. يەرنىڭ ئەتراپى كىشلەر بىلەن توشۇپ كەتتى. ئىسمەتۇلانى يۈز بېشىغا كەسكىن تەلەپپۇزدا شۇنداق دېدى:

— سىز يۈز بېشى بولغاندىكىن، بۇ يۇرتنىڭ ئاتىسى، باشپاناھى، يېتىملەرنىڭ، قېرى — چۆرىلەرنىڭ غەمگۈزارى بولىسىز. تاجىخان موماينىڭ بۇ يېرى تېرىلماي ئاق قالغىلى ئىككى يىل بويۇنۇ. سىز بۇ جەرياندا بۇ يەرنىڭ ئاق قالغىنىنى بىرەر قېتىممۇ كۆرمىدىڭىزمۇ؟ موماي تېرىشقا، ھوسۇلنى يىغىشقا قۇدرىتى يەتمىگەنىكەن، سىز نېمىشقا، ئادەم ئورۇنلاشتۇرۇپ تېرىپ، سۇغىرىپ، پەرۋىش قىلدۇرۇپ، ئاشلىقنى ئۆيىگە يەتكۈزۈپ بەرمەيسىز؟

قاپاقلىرى قېلىن، مۇز چىراي، گەۋدىلىك كەلگەن يۈز بېشى خۇددى دادىسىنىڭ ئالدىدا گۇناھ ئۆتكۈزۈپ قويغان بالىدەك، ئىسمەتۇلانىڭ سوئاللىرىنى جاۋابىسىز قالدۇرۇپ، بېشىنى يەردىن ئۈستۈن كۆتۈرمەي تۇردى. ئىسمەتۇلانى

ئۇنىڭ بۇ تۇرقىغا سوغۇق نەزەر تاشلاپ سۆزىنى داۋام قىلدى:

— قۇلاق سېلىپ ئاڭلاڭ يۈز بېشى، بۇ يەر ئىككى يىل تېرىلماپتۇ. يىلىغا كەم دېگەندىمۇ ئون چارەك بۇغداي چىقىدۇ. شۇڭا، سىز ئىككى يىللىق ئۈچۈن يىگىرمە چارەك بۇغداينى بۈگۈنلا تاجىخان موماينىڭ ئۆيىگە يەتكۈزۈپ بېرىسىز. كېلەر يىلدىن باشلاپ ھەر يىلى ئادەم ئورۇنلاشتۇرۇپ بۇ يەرنى تېرىپ، پەرۋىشنى قىلىپ، سۇغىرىپ، ھوسۇلنى تاجىخان مومايغا يەتكۈزۈپ بېرىسىز، يىگىرمە چارەك بۇغداينى بۈگۈنلا يەتكۈزۈپ بېرىڭ. مەن ئەتە تەكشۈرۈپ كېلىمەن. بىلىدىڭىزمۇ؟

— چوقۇم دېگەنلىرىدەك قىلىمەن، مىرزا بېگىم، بۇنىڭدىن كېيىن تاجىخان مومايدىن چوقۇم ئوبدان خەۋەر ئالىمەن، — دېدى يۈز بېشى تەزىم قىلىپ.

بۇ ئىشتىن يەرنىڭ ئەتراپىدا تۇرغان كىشىلەر تەۋرەپ كەتتى. ئۇلار بىر — بىرىگە بىر نېمىلەرنى دەپ كۈسۈرلىشاتتى. بىلىدىغانلىرى بىلمەيدىغانلارغا ئىسمەتۇلانى تونۇشتۇراتتى. دەل شۇ چاغدا، خۇددى ئاسماندىن چۈشكەندەكلا قادىر قالۇن پەيدا بولدى. ئىككىسى قىزغىن قۇچاقلىشىپ كۆرۈشتى. قادىر قالۇن ئەسلى شېرىپ موللىنىڭ ئۆيىگە كەلگەنىكەن. شېرىپ موللا ئۇلارنى ئازادە قورۇسىغا باشلاپ كەلدى.

— باينى ئىشلىرى خوپ ئورۇنلۇق بولدى، مىرزا بېگىم، — دېدى شېرىپ موللا ئىسمەتۇلانى پەتۈستە چاي سۈنۈۋېتىپ، — ئەمەلىيەتتە تاجىخان موماينى قاقشىتىپ يېرىگە سۇ بەرمىگەن، دەل ئاشۇ ھاشىم يۈز بېشىنىڭ جەددى — جەمەتى. شائىر سەئىدى شېرازىنىڭ: «ياخشىغا

ياخشى بول، يامانغا يامان، گۈللەرگە گۈل بولغىن، تىكەنگە تىكەن» دېگەن بېيىتىدەك ئىش بولدى. ئۆزلىرى بىلەن بۈگۈن تۇنجى قېتىم ئەسرايلىشىشىم. لېكىن، مۇبارەك نامىشەرىپلىرى ئەل ئارىسىدا مەشھۇر. ئۆزلىرىنىڭ مۇزىكا، شېئىرىيەت، تارىخ ئىلمىدە، ئەرەب، پارس تىللىرىدا كامالەت ئىگىسى ئىكەنلىكلىرىنى دوستۇم قادىر قالۇندىن ئاڭلىغانىدىم. بۈگۈن تەقدىر دوستىمىز قادىر قالۇننى ئەۋەتىپ، ئىككىمىزنى يۈز كۆرۈشۈشكە نېسىپ قىپتۇ. قېنى ئۆز ئۆيلىرىدەك ئازادە ئولتۇرغايلا.

— شۇنداق، مىرزا بېگىم، شېرىپ موللا مېنىڭ ئىككى ئالەملىك قەدىناس دوستۇم، ئۇنىڭ ئۆيى مېنىڭ ئۆيۈم، مېنىڭ ئۆيۈم ئۆزلىرىنىڭ ئۆيى. كىم بىلىدۇ، بۇ ئۆزلىرىنىڭ ئۆيى بولۇپ قالامدۇ، تېخى؟ — دېدى قادىر قالۇن چاقچاق قىلىپ.

شېرىپ موللا بىر پاقلىنى تونۇرغا تىقىپ كاۋاپ قىلىپ مېھمانلارنى كۈتتى. ئۇلار غىزالانغاچ مۇزىكا، شېئىرىيەت توغرىسىدا پىكىرلەشتى. خوتەننىڭ ھازىرقى ۋەزىيىتى، پۇقرالارنىڭ تۇرمۇشى، بازارلاردىكى سودا — سېتىق، شۇنىڭدەك ئالۋان — سېلىقنىڭ مەلۇم نىسبەتتە ئازايغانلىقى قاتارلىق مەسىلىلەر توغرىسىدا سۆھبەتتە بولدى.

— قىمارۋاز ئوشۇقسىز، سازچى نەغمىسىز ياشىيالمىدۇ، دەيتىكەن. شېرىپ موللا، قېنى، دۇتار، تەمبۈرلىرىنى ئەكەلسىلە، بىردەم — يېرىمدەم مۇڭ قىلىمىساق، ئەتىدىن^① يېگەن پاقلان كاۋىپى ھارام بىزگە، —

① ئەتىدىن — باياتىدىن دېگەن مەنىدە.

دېدى قادىر قالۇن.

— باش غۇستىگە، ئاغىنە، ئىسمە تۇللا مىرزىنىڭ مۇبارەك تەمبۈرىنىڭ ئاۋازىنى ئاڭلاش، مەن ئۈچۈن تېپىلغۇسىز پۇرسەت، — دېدى شېرىپ موللا ۋە تامغا ئېسىپ قويۇلغان سازلارنى ئېلىپ كەلدى. ئىسمە تۇللا تەمبۈرنى، قادىر قالۇن قالۇننى، شېرىپ موللا دۇتارنى قوللىرىغا ئېلىپ «ئىراق» مۇقامىغا تۈزۈپ، ناخشا باشلىدى.

قاچان كۆرسەم ئول ئايىنى كۆيدۈرەر جانىمنى ئەفغانىم،
ئەگەر كۆرمىدەك مۇيەسسەر بولمىسا مۇشكۈل مېنىڭ ھالىم،
ۋاپا ئەسھاپىنىڭ قاشىدا ھىجران ۋەسلىدىن خۇشراق،
كى خۇشراقىدۇر ۋىسالىمىدىن ئۆلەر ئالدىدا ھىجرانىم،
قۇيۇندەك دەشت ئارا سەرگەشتەدۇر خاكى تېنىم گۇيا،
ئۇنۇتمىش خان — مانىن ئول ئالاخانۇ ئالامانىم.

نەۋائىنىڭ بۇ غەزىلى ئىسمە تۇللانىڭ يۈرىكىنى سۇ قىلدى. ئۇ شۇ تاپتا تەمبۈرنىڭ ئىچىگە — ئۇنىڭ تار، پەدىلىرىنىڭ قات — قېتىغا چۆكۈپلا كەتكەنىدى. شېرىپ موللا دۇتار تارلىرىنى ئۆزگىچە ئۇسۇلدا يۆگەپ ئۇرۇپ، بىرخىل مۇڭلۇق ئاۋاز چىقىراتتى؛ قادىر قالۇن ئۆزى بۇ دۇنيادا ئەمەستەك، ھەممىنى ئۇنتۇغان ھالدا پۈتۈن ئىشقى، مۇھەببىتى بىلەن ناخشا توۋلايتتى. بۇ ناخشا، بۇ كۈي پۈتۈن جاي يېزىسى، پۈتۈن كېرىيىنىڭ ھاۋا بوشلۇقىغا تاراپ كەتتى. ئۇخلاۋاتقان كىشىلەر باشلىرىنى كۆتۈرۈپ تىڭشىدى. يېقىن قوشنىلار شېرىپ موللىنىڭ ئۆيىنىڭ ئەتراپىغا ئولاشتى. دەل — دەرەخ يوپۇرماقلىرى ئاستا چاۋاك

چالدى، مايسلار يېنىك يەلپۈندى، بۇلبۇللار ئىزادىن ئەلەم چەكتى، ئۇچار قۇشلار بېھۇش بولدى. ئاشىق - مەشۇقلار ئۇسالىلەزىتىدىن ياش تۆكتى. ئاي، يۇلتۇزلار تەشەككۈر نۇرلىرىنى تەسەددۇق قىلدى...

ئىسمەتۇللا ناخشىدىن بېشىنى كۆتۈرۈپ ئۇدۇلدىكى ئۆينىڭ دېرىزىسىگە قارىدى، پۈتۈن جىسمى سىمابىتەك ئېرىدى. ئېغىزى ناخشىدىن، قوللىرى ھەرىكەتتەن، نېرۋىسى تەپەككۈردىن توختاپلا قالدى. چۈنكى، دېرىزە ئىچىدە پۈتۈن ئىشقى بىلەن مۇقام ئاڭلاپ بىر ئاي، ياق، ئايدىن نەچچە ھەسسە گۈزەل بىر پەرىزات ئولتۇراتتى. شۇ ئەسنادا قىزنىڭ بۇلاقتەك كۆزلىرىنىڭ ئۆتكۈر نۇرلىرى ئىسمەتۇللاغا چۈشتى. بىر جۈپ يۈرەك ھەرىكەتتەن توختىدى، بىر جۈپ كۆز قارچۇقلىرى قېتىپلا قالدى. قىز ئۆزىنى دالدىغا ئالدى. ئىسمەتۇللانىڭ يۈرىكى بوغۇزىغا كەپلىشىپ قالغاندەك قىلاتتى. ناخشا ئوقۇۋېدى، ئاۋازى چىقمىدى، قوللىرى يەدە بېسىشتىن ئازدى.

ئىسمەتۇللا شۇ كېچىسى شېرىپ مولىنىڭ ئۆيىدە قونۇپ قالدى. لېكىن، قوقاسقا چۈشكەن قىلدەك تولغىنىپ، ھېلى ئۇياققا، ھېلى بۇياققا ئۇرۇلۇپ يېتىپ كېچىنى پۈتۈنلەي ئۇيقۇسىز ئۆتكۈزدى. ئەتىسى ناشىتىدىن كېيىن خوتەنگە قاراپ يول ئالدى.

ئىسمەتۇللا ئوردىغا كەلگەندىن كېيىن كەم سۆز، خىيالچان بولۇپ قالدى. بەھرىنسانى ئۇنتۇشقا تىرىشىپ باققان بولسىمۇ، لېكىن زادىلا ئۇنتۇيالمايدى. قىز كېچىسى چۈشىدىن، كۈندۈزى كۆز ئالدىدىن نېرى بولمايتتى. ئۇنىڭ قولى پەقەت ئىشقى غەزەللەرنى يېزىشقىلا كەلدى. ئاخىرى

ئىسمەتۇللا قىزنىڭ مۇھەببىتىگە ئەسىر بولغانلىقىدىن ئىبارەت پاكىتنى ئېتىراپ قىلدى. بۇ ئارزۇسىنى قادىر قالدۇنغا ئېيتىپ، ئۆتكەن ھەپتە ئۇنى ئەلچىلىككە يولغا سالدى. قادىر قالدۇن ئىسمەتۇللانىڭ تۈگىشىپ كەتكەن ئەھۋالىغا قاراپ ئىشەنچ بىلەن: «خاتىرجەم بولسىلا، مىرزا بېگىم، سىلنىڭ كېسەللىرىگە چوقۇم شىپالىق ئېلىپ كېلىمەن. خۇش خەۋىرىمىزنى كۈتسىلە!» دېگەندى.

ئىسمەتۇللا يۇقىرىقىلارنى ئويلاپ، ئاسماندىكى يۇلتۇزلارغا، كۈمۈشتەك نۇرىنى تۆكۈۋاتقان ئايغا قاراپ پىچىرلىدى: «بەھرىنسان، شۇ تاپتا سىزمۇ كۆككە قاراۋاتامسىز، ئوبدانراق سەپىيلىك، شۇ چاغدىلا يۇلتۇزلار مېنىڭ يۈرەك سۆزلىرىمنى سىزگە دەپ بېرىدۇ. مېنىڭ قانچە كېچىنى سىزنى ياد ئېتىپ ئۇيقۇسىز ئۆتكۈزگىنىمنىڭ بىردىنبىر شاھىدى - ئاشۇ ئاي ۋە يۇلتۇزلار...» ئۇ سۇپىغا كېلىپ بىردىنبىر دىلىكىشى تەمبۇرىنى «بايات» مۇقامىغا چېلىپ، نەۋائىنىڭ تۆۋەندىكى غەزىلىنى ئوقۇدى:

بىر كۆرۈپ ھەسرەتتە قالدىم ئول پەرى رۇخسارىنى،
ئىككى كۆرسەم دەپ تىلەيمەن كۆزلىرى خۇمارىنى.
ئۈچ كۆرۈشكەندە سالۇرلەر ئاي يۈزىگە خالىنى،
تۆت كۆرۈشكەندە سالۇرلەر خەنجىرى تەييارىنى.
بەش كۆرۈپ ئالدىدا جان بەرسەم شەھىدۇ ئىشقى مەن،
ئالتە كۆرسەم دەپ تىلەيمەن قامىتى - دىدارىنى.
يەتتە ئىقلىمدىن پۈتمەس سەن كەبىي نازۇك بەدەن،
سەككىز ئۆرگەلسە باشىڭدىن كىم تاپار غەمخارىنى.
توققۇز ئۆرگەلسە باشىڭدىن، تەركى جانىم تەندە بار،

ئون قولۇم بىلەن سۇنسام شاراب، تەندە ھالىم قالغىدى.
ئون بىر ئاي بولدى نەۋائى يارىدىن ئايرىلغىلى،
ئون ئىككى يىلغا ئۆرۈلۈپ كىم تاپار غەمخارىنى.

تەمبۇرنىڭ تارىلىرىدىن مۇڭ، ئىسمەتۇللانىڭ
يۈرىكىدىن ياش تۆكۈلەتتى. ۋۇجۇدى خۇددى كەچ كۈزدە
قالغان تەنھا يوپۇرماقتەك ئازاب بىلەن تىترەيتتى. شۇ تاپنىڭ
ئۆزىدە ئىسمەتۇللا بۇ دۇنيانى، ئۆزىنى پۈتۈنلەي
ئۇنتۇغانىدى، تازىلارنى چېكىشى، پەدە بېسىشى، ناخشا
ئوقۇشىدىن ئۇنىڭ بەھرىنسانىڭ ئىشقىدىنمۇ ياكى مۇقام
ئىشقىدىنمۇ زادى قايسىسىنىڭ ئىشقىدا مەجنۇن
بولغانلىقىنى بىلگىلى بولمايتتى. يۈرەكنى ئېزىدىغان بۇ
كۈي، بۇ ناخشا ئۇنىڭ ھۇجرىسىدىن ئاسمان بوشلۇقىغا
سىڭىپ كەتتى. ئاھ، ھەقىقىي ئاشىقنىڭ چىن قەلبىدىن
ياڭرىغان مۇھەببەت كۈيى! سەن شامالارغا مىنگىشىپ
يىراقلارغا بار، سەن شۇ تاپتا چۈش كۆرۈۋاتقان مەشۇقنى
ئويغات! ...

2

— بىر ساۋايلىق ئىش - ئىككى ياشنىڭ ئۆمۈرلۈك
بەختى ئۈچۈن ئالدىلىرىغا كەلدىم، دوستۇم. مېنى نا ئۈمىد
قايتۇرمىغايلار، — دېدى قادىر قالۇن قولىدىكى ئاتنىڭ
قېنىدەك قېنىق دەملەنگەن چايدىن بىر يۈتۈم ئىچىپ.
— ھە، مۇنداق دېسە، دوستۇم مەن بىلەن ھال -
مۇڭ ئېيتىشقىلى كەلگەن چېغى دېسەم، ئەسلى ئەلچى بولۇپ

كەلدىم، دېسە، — دېدى شېرىپ موللا قادىر قالۇنغا
سىنچىلاپ قاراپ. ئۇ داستىخاندىكى ياڭاق مېغىزىدەك
سارغىيىپ پىشقان گىردىنى ئۇشتۇپ قويۇپ سۆزىنى داۋام
قىلدى، — قېنى داستىخانغا باقسىلا، ئاۋۋال تائام، ئاندىن
كلام دەپتىكەن. ھەرقانداق ئىش بولسا ئالدىرىماي
دېيىشمەمدۇق.

— چاينىمۇ ئىچكەچ، گەپنىمۇ دېيىشكەچ ئولتۇرايلى.
نەق گەپنىڭ ئۆزىنىلا دەي، سىلنىڭ بەھرىنسا بىلەن
ئىسمەتۇللا مىرزىنىڭ بېشىنى بىر قىلىپ قويمايلى دەپ
كېلىشىم. بەھرىنسانىڭ شەرم - ھايالىق، پەزىلەتلىك چوڭ
بولغانلىقىغا گەپ كەتمەيدۇ. ئىسمەتۇللانىڭمۇ ئاق كۆڭۈل،
ئەدەپ - ئەخلاىق، ئىلىم - مەرىپەت، دىنىي ئىسلامدا
ئىستېداتلىق كامالەت ئىگىسى ئىكەنلىكى ئۆزلىرىگە بەش
قولىدەك ئايان. ئىسمەتۇللا ھازىر بەھرىنسانىڭ ئىشقىدا
ساراك بولاي دەپ قالدى، — دېدى قادىر قالۇن.
شېرىپ موللا گەپ سۆز قىلماي ئولتۇرۇپلا كەتتى.
ئۇنىڭمۇ ئويلانغانلىرى، تەڭلىكتە قالغان يەرلىرى بار ئىدى.
ئۇ يالغۇز، ئەتىۋارلىق قىزىنىڭ ئۆز يېنىدا تۇرۇشنى بەكمۇ
خالايتتى. ئۇنىڭ ئۆمۈرلۈك ۋاپادار ھەمىيى بەش يىلنىڭ
ئالدىدا كېزىك كېسىلى بىلەن ئۇ ئالەمگە سەپەر قىلدى.
ئىككى قىزى ئۆز ئۆيلىرىدە تۇرمۇشنىڭ ھەلەكچىلىكىدە
ئىدى. ئۇلار ھەر جۈمە كۈنى بالىلىرىنى ئېلىپ كېلىپ بۇ
ئۆينى بىر كۈن بازار قىلىپ، دادىسىغا ئاش - تاماق ئېتىپ
بېرىپ، كىر - قاتلىرىنى يۇيۇپ، ھويلا - ئارامنى پاكىزە
سۈپۈرۈپ بېرىپ كەتسە، يەنە بىر جۈمە كۈنىگىچە شېرىپ
موللا ئەتىۋارلىق قىزى بەھرىنسا بىلەنلا قالاتتى. ئۇ

بەھىرنىساغا ھەممىدىن بەك ئامراق ئىدى. قىزمۇ دادىسىغا بەكلا كۆيۈنەتتى. شۇڭلاشقا، شېرىپ موللىنىڭ قولۇم - قوشنا، يېقىن - يورۇقلىرى ئۇنى قايتا ئۆيلەپ قويۇشنى ئېيتىپ بىر قانچە يەرنى سايە قىلغان بولسىمۇ، بەھىرنىسانى ئويلانغان دادا: «ھەر قايسىلىرىنىڭ كۆڭۈل بۆلگەنلىرىگە رەھمەت! بۇ يېشىغا كەلگەندە يەنە ئۆيلىنىشنى كىم قويۇپتۇ. قىزىم بەھىرنىسانى ئۆگەيگە قويغۇم يوق» دەپ چىرايلىقچە رەت قىلغانىدى. بەھىرنىساغىمۇ بىر قانچە يەردىن ئەلچى كەلگەندە، قىز: «مەن دادامنى تاشلاپ كېتەلمەيمەن!» دەپ رەت قىلىپ تۇرۇۋالغانىدى. شۇنداقتىمۇ، قىز چوڭ بولسا ھامان ياتلىق بولىدىغان، ئوغۇل چوڭ بولسا ئۆيلىنىدىغان ئىشتە، بۇ ئادەم ئاتا بىلەن ھەۋۋا ئانىدىن قالغان قائىدە. بەھىرنىسانىڭمۇ ئەمدى ياتلىق بولىدىغان، بىر ئۆيىنىڭ مورسىدىن تۈتۈن چىقىرىدىغان ۋاقتى كەلدى. لېكىن، ئىسمەتۇللا مىرزىغا ياتلىق قىلىنسا قىز يىراققا كېتىدۇ. شېرىپ موللا بۇنىڭغا قانداق چىدايدۇ؟ رەت قىلىسچۇ؟ بۇنىڭغا تىلى بارمايدۇ، بۇ دۇنيادا بەھىرنىساغا ئەڭ مۇۋاپىق كېلىدىغان، ئەدەپ - ئەخلاقلىق، بىلىملىك يىگىت - ئاشۇ ئىسمەتۇللا.

— ۋوي، ئاغىنە، ئەجەب جىمپىلا كەتتىلىغۇ؟ ھەرقانداق ئىش بولسا بىر نېمە دېمەملا، بىرلىككە كېڭىشەيلى، — دېدى قادىر قالۇن.

— نېمىمۇ دېيەلەيتتىم قادىر ئاخۇن، بۇ ئىشنىڭ ياخشىلىقىغا قىل سىغمايدۇ، لېكىن ئاچىلىرى بەھىرنىسادىن سوراپ كۆرسۇن، ئۇنىڭ رازىلىقى بارمۇ - يوق، بۇ ھەممىدىن مۇھىم. مۇھەممەد ئەلەيھىسسالام: «قىزنىڭ

رازىلىقىنى ئالماستىن، ئۇنى نىكاھ قىلىپ ئېلىشقا بولمايدۇ، چوكانىڭ رازىلىق سۆزىنى ئالماستىن، ئۇنى نىكاھ قىلىپ ئېلىشقا بولمايدۇ.»^① دېگەن، — دېدى شېرىپ موللا.

— بۇ سۆزلىرى دۇرۇس بولدى، ياراتقان ئاللاتائالا بەھىرنىسانىڭ دىلىغا ئىسمەتۇللانىڭ ئاھۇ - زارىنىڭى يەتكۈزگەي، — دېدى قادىر قالۇن.

ئۇلار تاماقتىن كېيىن تەڭ كېچىگىچە مۇڭداشتى. ئۇلارنىڭ پاراڭلىرىنىڭ تېمىسى ناھايىتى كەڭ بولۇپ، مۇزىكا، شېئىرىيەت، تېبابەتچىلىك، ئاسترونومىيە، تارىخ، دىنىي ئىسلامدىن تارتىپ نۆۋەتتىكى خوتەن ئېلىنىڭ ۋەزىيىتى، ئاۋام پۇقرالارنىڭ ھال كۈنى، ئامبال، مەنسەپدارلارنىڭ چىرىكلىكى... قاتارلىقلار توغرىسىدا ھەمىشە تەتە بولدى. قادىر قالۇن پاراڭ ئارىسىدا ئىسمەتۇللانىڭ ئۆتكەن يىلى توپلاپ ئۆزىگە سوۋغا قىلغان «دېۋان مۆجىزى» ناملىق شېئىرلار توپلىمىنى قويىدىن چىقىرىپ:

— بۇ ئىسمەتۇللا مىرزىنىڭ تۇنجى دېۋانى، ئۆزلىرىگە ھەدىيە قىلاي، كۆرۈپ باقسىلا! — دېدى شېرىپ موللىغا سۈنۈپ.

— رەھمەت!

شېرىپ موللا دېۋاننى قولغا ئېلىپ مۇقاۋىدىكى چىرايلىق نەقىشلەرنىڭ ئوتتۇرىسىغا يېزىلغان كىتاب ئىسمىغا بىر ھازا قارىغاندىن كېيىن، ئىچىنى ۋارقىلاپ،

① ئەبۇ ھۈرەيرەنىڭ رىۋايىتى.

ئاندىن ئەڭ ئاخىرقى بەتكە قاراپ:

— پاھ! بۇ ئىسمەتۇللا مىرزىنىڭ ئۆز خېتىگەن - دە!
نېمىدېگەن سۆلەتلىك، پاساھەتلىك يېزىلغان! - دېدى
ھاياجان بىلەن.

قادىر قالۇن ئىسمەتۇللاننىڭ ئۇستاز خەتتات
ئىكەنلىكىنى، ئۇنىڭ ئوردىغا كىرىشىگە سەۋەب بولغان
ھېلىقى تارىشىغا يېزىلغان بېيىت ۋەقەسىنى سۆزلەپ بەردى.
ئەتىسى چۈشتىن كېيىن شېرىپ موللا چوڭ قىزى
ئەختەرىنىسا ئارقىلىق، بەھرىنىساننىڭ ئىسمەتۇللاغا ياتلىق
بولۇشقا رازىلىق بەرگەنلىكىنى بىلدى. بۇ خەۋەرنى ئاڭلىغان
قادىر قالۇن شۇنداق خۇشال بولدىكى، شېرىپ موللىنىڭ:
«ئەتە سەھەر يولغا چىقسىلا!» دەپ شۇنچە توسقىنىغا
ئۇنىماي، بۇ خەۋەرنى تېزىرەك ئىسمەتۇللاغا يەتكۈزۈش
ئۈچۈن چامبۇل ئېشىكىگە مىنىپ خوتەن تەرەپكە قاراپ يول
ئالدى.

3

ئىسمەتۇللا يۈرۈڭقاش دەرياسى ساھىلىدا ئويىناقشپ،
تاشتىن - تاشقا، ئۇ قىرغاقتىن بۇ قىرغاققا ئۆرۈلۈپ
ئېقىۋاتقان سۇغا قاراپ خىيال سۈرۈپ ئولتۇرماقتا ئىدى.
سۇ دەريانىڭ بەزى يەرلىرىدە تارىيىپ ئاۋازسىز، تىنچ
ئاقسا، بەزى يېرىدە دەريانىڭ پۈتۈن يۈزىگە يېيىلىپ،
كىچىك - كىچىك ئۆستەڭلەرنى ھاسىل قىلىپ ئاقاتتى؛
دەريانىڭ بەزى يەرلىرىدە كىچىك كۆلچەكلەر ھاسىل
بولاتتى. غەربكە قايرىلغان قۇياش نۇرى سۇ يۈزىدە پال -

پۇل شوللارنى قايتۇرۇپ، كۆزنى قاماشتۇراتتى. دەريانىڭ
قارشى قىرغىقىدا، ياپيېشىل بوستانلىق خۇددى
ئىسمەتۇللاننىڭ قەلبىگە ئوخشاش غەم ۋە خىيالغا پاتقان ھالدا
كۆرۈنەتتى. ئۇمۇ، ئىسمەتۇللاغا ئوخشاش يۈرۈڭقاش
دەرياسىدىن ئۆزىگە ھاياتلىق، بەخت تىلەۋاتقاندەك
كۆرۈنەتتى. ئىسمەتۇللا دەريانىڭ قارشىسىغا، يىراقلارغا
قارايتتى. مانا مۇشۇ دەريادىن ئۆتۈپ شەرققە، مۇقەددەس
قۇياشقا قاراپ ماڭسا، بۇ يول ئۇنىڭغا مۇھەببەت، بەخت،
ۋىسال ھەتتا ھاياتلىق بەخش ئېتەتتى. ئۇ ئىككى ئايدىن بېرى
ھەر كۈنى ئەتىگەن شەرققە قاراپ قۇياشنىڭ چىقىشىنى،
ئۇنىڭ زەر نۇرلىرىنى كائىناتقا چېچىشىنى كۆرۈشنى ئۆزىگە
ئادەت قىلىۋالدى. ئۇ ئوتقاشتەك تاۋلىنىپ ئاستا - ئاستا
كۆتۈرۈلگەن قۇياشتىن بەھرىنىساننىڭ نۇرلۇق جامالىنى
كۆرگەندەك، قۇياش نۇرلىرىغا مىنگىشىپ كەلگەن تالڭ
شاماللىرىدىن بەھرىنىساننىڭ تىنىقىنى پۇرىغاندەك بولاتتى.
ئىسمەتۇللا كۆزلىرىنى يەنە دەرياغا تىكتى، ئۇنىڭ دەرياغا
قارىغانسېرى قارىغۇسى كېلەتتى. دەريا ئۇنىڭ تىنىچ،
خاتىرجەم ئۆتكەن بالىلىق چاغلىرىنى ئېسىگە سالاتتى: ئۇ
كىچىك چاغلىرىنى قاراقاش دەرياسىنىڭ يۇقىرى تەرىپىدە،
كۆھمارىم بويىدا دوستلىرى بىلەن خۇشال - خۇرام ناخشا
توۋلاپ، قوي بېقىپ، سۇغا چۆمۈلۈپ، سۈدىن چىقىپ
ئوتتەك قىزىق قۇمغا كۆمۈلۈپ ئۆتكۈزگەنىدى. ئۇ بۇلارنى
ئويلاپ: «ئەجەب غەمىسىز چاغلار ئىدى - ھە!» دەپ قويدى.
ئۇ دەرياغا قاراپ پىچىرلىدى: «ئاھ، ئانا دەريا! ئۇلۇغ ئەزىم
دەريا! سەن ئەسىرلەردىن بېرى بىزنى بېقىپ كەلدىڭ.
پەقەت سەن بولغاچقىلا بىز ئەۋلادمۇ ئەۋلاد ھاياتلىق

ناخشىسىنى ئوقۇپ، تىرىكچىلىك قىلىپ، كۆپىيىپ، يۇرتىمىزنى گۈللەندۈرۈپ كەلدۇق. سەنسىز بىزنى، سەنسىز پۈتكۈل ھاياتلىقنى تەسەۋۋۇر قىلىش مۇمكىنمۇ؟ ئانا دەريا، سەندە ئېقىۋاتقنى ھاياتلىق، سەندە ئېقىۋاتقنى مۇھەببەت، سەندە ئېقىۋاتقنى ئۈمىد ۋە ئىشەنچ! بىز ئىنسانلار خۇشال بولساقمۇ، دەرد - ئازاب چەكسەكمۇ نېمە قىلىشىمىزنى بىلەلمەي تېڭىرقاپ قالساقمۇ، پەقەت سېنىلا ئىزدەيدۇق. پەقەت سەن بىلەنلا سىرداشتۇق. سەن بىزنىڭ قىسمەتلىرىمىزنىڭ ھەقىقىي شاھىدى!...» ئۇ دەرياغا خىتاب قىلىشتىن توختاپ، دەريانىڭ يۇقىرى تەرىپىگە - ئاپئاق قار - مۇزلار بىلەن ئورالغان ھەيۋەتلىك قارا قۇرۇم تاغلىرىغا نەزەر سالدى.

ئىسمەتۇللا قۇياش ئولتۇرۇشى بىلەن تەڭ ھۇجرىسىغا قايتىپ كەلدى. ئۇنىڭغا ھېچ ئىش خۇشياقمايتتى. پەقەت كلاسسىكلارنىڭ مۇھەببەت غەزەل، داستانلىرىنى ئوقۇسا كۆڭلى بىر ئاز ئارام تاپقاندەك بولاتتى. ئۇ بۇ خىلدىكى مۇھەببەت شېئىرلىرىنىڭ ھەقىقىي مەنىسىنى ئەمدىلىكتە چۈشىنىۋاتاتتى.

ئىسمەتۇللا ئۇلۇغ پارس شائىرى مەخسۇمى گەنجىۋىنىڭ پارس تىلىدىكى كىتابىدىن تۆۋەندىكى مىسرالارنى ئۇيغۇرچىغا ئۆرۈپ ئۈنلۈك ئوقۇپ، ئۇياقتىن - بۇياققا ئاستا مېڭىشقا باشلىدى:

ئىشقى مۇنبىرىگە چىققان چاغدا بىز،
ئىشقتىن باشقا سۆز بىلمىدۇق ھەرگىز.
بىزنىڭ بۇ مەنىلىگە ئايانغ قويىمىسۇن،

ئىشقى بىلەن يانمىغان، يۈرىكى ھېسسىتىسىز.

«ھەقىقەتەن ئېسىل مىسرالار، توۋا، شائىر مەخسۇمى گەنجىۋىمۇ مەندەك ئاشىق بولغان بولغىمىدى؟» ئۇ شۇلارنى پىچىرلاپ خىيال سۈردى ۋە ئەلىشىر نەۋائىنىڭ كىتابىدىن تۆۋەندىكى قۇرلارنى قايتا - قايتا ئوقۇپ چىققاندىن كېيىن، ئۇنى يوغان بىر پارچە خوتەن قەغەزىگە خەتتالىقتىكى پۈتۈن ماھارىتىنى ئىشقا سېلىپ كۆچۈرۈشكە باشلىدى: «ئىشقى پارلاپ تۇرغان بىر يۇلتۇزكى، ئىنسانلارنىڭ كۆزىگە نۇر ۋە روشەنلىك بېغىشلايدۇ؛ ئۇ جۇلالاپ تۇرغان بىر گۆھەركى، ئادەملىك تاجىغا زىننەت ۋە قىممەت بېرىدۇ؛ ئۇ تولۇپ چىققان قۇياشتۇركى، مىسكىن دىللارنىڭ تىكەنزارلىقىنى گۈلشەنگە ئايلاندۇرىدۇ؛ ئۇ نۇر چېچىپ تۇرغان ئايدۇركى، قاراڭغۇ كۆڭۈللەر زۇلمىتىنى روشەنلەشتۈرىدۇ؛ ئۇ پايانسىز بىر دېڭىزكى، ھەر بىر دولقۇنى يۈزلەپ ئەقىل - ھوش كېمىسىنى چۆكتۈرىدۇ؛ ئۇ ئوتلۇق شولىدۇركى، كۆپلىگەن خەستەجان ۋە كۆڭۈللەرنى ئېرىتىپ سۇغا ئايلاندۇرىدۇ؛ ئۇ يالتىراپ چىققان چاقماقتۇركى، كۆپلىگەن جان ۋە كۆڭۈللەرنى كۆيدۈرۈپ كۈل قىلىدۇ؛ ئۇ قانخور ئەجدىھادۇركى، ئالەمنى دەم تارتماقنى نىيەت قىلىدۇ؛ ئۇ غەزەپلىك پادىشاھدۇركى، ئالەم ئەھلىنى بىر يولى ئۆلتۈرمەكنى مەقسەت قىلىدۇ.» ئۇ دانە - دانە چىققان بۇ قۇرلارنى تەكرار ئوقۇدى - دە، ئۇنى تامغا چاپلاشقا تۇتۇش قىلدى.

— ئاشىق مىرزا بېگىم، ھاياتمۇ ئۆزلىرى؟
چاقچاق قىلغان پېتى قادىر قالۇن كىردى. ئۇنىڭ

ئارقىسىدا ئىسمەتۇللانىڭ مەدرىسىدىكى ساۋاقىشى خوجا قاسىممۇ بار ئىدى.

ئىسمەتۇللا خوجا قاسىمدىن يوشۇردى بولغاي، قانچە كۈندىن بېرى تەقەززا بولغان ئىشنى ئۇدۇللا سورىماي، ياپتا گەپ بىلەن سورىدى:

— قانداق ئۇستاز، ئۆزلىرىگە بەرمەكچى بولغان يەرنى بەردىمۇ؟ — دېدى ئىسمەتۇللا قادىر قالۇننىڭ كۈلكە يېغىپ تۇرغان چىرايىغا سەپسىلىپ خاتىرجەم بولغان ھالدا.

— شۇنداق، مىرزا بېگىم، ئەلىشىر ھېكمەت بەگ ئالىيلىرى ئەمىر قىلغان، ئۆزلىرى تاپىلغان ئىشنى بىر ياقلىق قىلمايدىغان قايسى ئامبالىكەن ئۇ؟

— ناھايىتى ئوبدان بوپتۇ، ئۇستاز، ئەمدى پۈتۈن كۈچلىرىنى ئىشقا سېلىپ ئەجدادلىرىنىڭ قىممەتلىك بايلىقى بولغان مۇقامنى يۇرت — يۇرتلارغا بېرىپ يىغىپ، ئۇلارنى قۇتقۇزۇشنى نىيەت قىلغايلا، — دېدى ئىسمەتۇللا.

— بۇ مەنىۋى مىراسلارنى ئەلۋەتتە قۇتقۇزىمىز، مىرزا بېگىم، — دېدى قادىر قالۇن، — لېكىن ئالدىمىزدا قۇتقۇزۇشقا تېگىشلىك بولغان ھۆرمەتكە سازاۋەر بىر سەنئەتكار تۇرۇپتۇ. ئاۋۋال شۇنى قۇتقۇزۇش زۆرۈر. بۇمۇ ماھىيەتتە مۇقامنى قۇتقۇزغانلىق بولىدۇ، — ئۇ قانداق دېدىم، دېگەندەك خوجا قاسىمغا قاراپ قويدى.

— ئۇستاز، ئۆزلىرى كىمنى دەيلا؟

ئىسمەتۇللانىڭ سۆزى ئاخىرلاشماستىن، قادىر قالۇن بايا ئىسمەتۇللا تامغا چاپلاپ قويغان قۇرلارنىڭ يېنىغا كەلدى.

— كىمنى قۇتقۇزۇشنىڭ زۆرۈرلۈكىنى مانا ماۋۇ

نەۋائى ھەزرەتلىرىنىڭ ھېكمەتلىرى دەپ بېرىدۇ. قانداق دېدىم، ئىسمەتۇللا بېگىم؟ — دېدى قادىر قالۇن.

بۇ سۆزدىن ئىسمەتۇللا قۇلاقلىرىغىچە قىزىرىپ كەتتى. قادىر قالۇن ئۇنىڭ بۇ ئۇرقىغا قاراپ كۈلۈپ قويۇپ سۆزىنى داۋام قىلدى:

— ئاللاتائىلا ئۆزلىرىگە پەرىزاتتەك گۈزەل، پەرىشتىدەك پاك، مەلىكە ئاماننىساخانەدەك ئەقىللىق ھەم يەزىلەتلىك قىزنى نېسىپ قىپتۇ. بەھرىنىسامۇ، شېرىپ موللىمۇ قوشۇلدى. ئەمدى سىلەننىڭ ئۆيدىكىلەر داستان كۆتۈرۈپ بارسا بولىدۇ. ئىشلار ئەمدى ئۆز رېتى بويىچە ماڭىدۇ، مىرزا بېگىم.

— رەھمەت، ئۇستاز! كۆپ رىيازەت چەكتىلە، ئۆزلىرىنىڭ بۇ ياخشىلىقلىرىنى ھەر ئىككى ئالەم ئۇنتۇپ قالمايمەن.

ئىسمەتۇللا بۇ سۆزلەرنى چىن يۈرىكىدىن چىقىرىپ ئېيتتى. ئۇنىڭ شۇ تاپتا پۈتۈن بەدىنى بۇلۇتتەك يېنىك، روھىي دۇنياسى، نەچچە كۈندىن بۇيانقى قالايمىقانلىشىپ كەتكەن كاللىسى خۇددى يامغۇردىن كېيىن ئېچىلغان ھاۋادەك ئوچۇق ئىدى. ئۇنىڭ كۆزلىرىدىن نۇر، بەخت، ھاياجان ياغاتتى. ئۇنىڭ كۆزلىرىگە ھەممە نەرسە شۇنداق سۆيۈملۈك، گۈزەل كۆرۈنەتتى. ئەگەر ئۇ ھازىر ھۇجرىسىدا بولماي، يايلىغاننىڭ ياپيېشىل يايلىقىدا، سەھۋالىم تۈپىلىكىدە، يۇرۇڭقاش دەريا ساھىلىدا بولغان بولسا: «مەن نېمىدېگەن بەختلىك! بۇ دۇنيا نېمىدېگەن گۈزەل!» دەپ بار ئاۋازى بىلەن توۋلاپ، سەكرەپ، يەردە يېتىپ يۇمىلىنىپ، سۇغا چۆمۈلۈپ، يىراقلارغا تاش ئېتىپ

سەۋدايىلەرچە ھەرىكەت قىلغان بولاتتى.

بۇ ئىشتىن ئۈچ ئاي ئۆتۈپ، 1838 - يىلى مەمۇرىيلىق كۈز پەسلىدە ئىسمەتۇللا بىلەن بەھرىنىساننىڭ تويى تولىمۇ داغدۇغا ۋە ھەشەمەت بىلەن ئۆتكۈزۈلدى. توي مەرىكىسىگە پۈتۈن لايىقا يېزىسىدىكى كىشىلەر چاقىرىلدى. ئۆزىدىن ئەلىشىر ھېكىمبەگ ئۆزى باش بولۇپ بىر بۆلەك بەگ، مەنسەپدارلارنى ئېلىپ چىقىپ قاتناشتى. قادىر قالۇن باشچىلىقىدىكى سازەندىلەر توپى شۇنداق قىزىتتىكى، تويغا قاتناشقان كىشىلەرنىڭ ئېغىزى ئېچىلىپلا قالدى. موللا نېمەتۇللا ئىككىنچى كۈنى سەھۋالىمدا ئوغلاق تارتىشىش پائالىيىتى، كەچلىكى ئازادە ئالمىلىق بېغىدا مەشرەپ ئويۇشتۇرۇپ بەردى. تىللا خېنىمنىڭ خۇشاللىقى چەكسىز ئىدى. ئۇنىڭ بىر ئاز ئولتۇرۇشۇپ كەتكەن نۇرلۇق كۆزلىرىدىن، ئانچە - مۇنچە قورۇق باسقان چىرايىدىن بەخت، خۇشاللىق تۆكۈلۈپ تۇراتتى.

ئىسمەتۇللا بىر ھەپتىدىن كېيىن ئاتا - ئانىسىنىڭ دۇئاسىنى ئېلىپ شەھەردە تۇتقان ئۆيىگە كۆچۈپ كەلدى. شۇنىڭدىن كېيىن بۇ ئىككى ئاشىق - مەشۇقنىڭ ئىناق ئائىلىۋى تۇرمۇشى باشلاندى.

يەتتىنچى باب ئىزدىنىش

1

1850 - يىلىغا كەلگەندە، ئىسمەتۇللا شېئىرىيەت، مۇزىكا، تارىخ ئىلمىدە رەسمىي كامال تاپتى. ئۇنىڭ شۆھرىتى ۋە «مۆجىزى» تەخەللۇسىدا يازغان شېئىرلىرى خوتەن پۇقرالىرى ئارىسىغا كەڭ تارقالدى. بولۇپمۇ، ئۇنىڭ ئەلىشىر ھېكىمبەگنىڭ يۇرتى ئادىل سوراپ، پۇقرالارنىڭ دەردىگە دەرمان بولىدىغان سىياسەتلەرنى يۈرگۈزۈشىدە قوشقان تۆھپىسى ھەقىقەتەن ئاز ئەمەس ئىدى. ئۇنىڭ تەكلىپى بىلەن خوتەن ئىلىدە نەچچە ئون كۆلىنىڭ كولانغانلىقى، ئالۋان - سېلىق، باجنىڭ ئازايتىلغانلىقى، بىر بۆلەك زالىم، چېرىك مەنسەپدارلارنىڭ جازالانغانلىقى، قادىر قالۇندەك نەچچە ئون ئۇستازغا يەر بۆلۈپ بېرىلگەنلىكىدەك ھېكايە ئەل ئېغىزىدىن چۈشمەيتتى. ھازىر ئۇنىڭدىن ئۆزىمۇ، پۇقرالارمۇ، ئەلىشىر ھېكىمبەگمۇ، ئاتا - ئانىسىمۇ ھەمدە سۆيۈملۈك مەھبۇبەسى بەھرىنىسامۇ رازى ئىدى. بولۇپمۇ، ئەلىشىر ھېكىمبەگ ئۇنى يېقىن دوستى، سىردىشى قاتارىدا كۆرۈپ «سەن» لىيەتتى.

بۈگۈن ئىسمەتۇللا مۆجىزى بەش ياشلىق ئوغلى

سەيدۇللانى ئەركىلەتكەچ ئاشتا قىلىپ ئولتۇراتتى، ئەلىشىر ھېكمىبەگنىڭ چاقىرغانلىق خەۋىرى كەلدى. «ئەجەب ئىشقا بۇ، ئادەتتە بۈگۈنكى كۈندە ھاكىمبەگ ئالىيلىرى ئوردا بېغىدا سەيلە قىلاتتى. نېمە ئىش باركىنە؟...» دەپ ئويلىدى ئۇ. شۇنداقتىمۇ، ھەپتىدىن بېرى ئۆزى قوبۇل قىلىپ رەتلىگەن بىر بۆلەك ئەرزنامىلەرنى ئېلىپ، ھاكىمبەگنىڭ ھۇزۇرىغا كىردى.

ئەلىشىر ھېكمىبەگ ئادىتى بويىچە ھەيۋەتلىك، سۈرلۈك ئورنىدا تاۋار كۆرپە، مامۇق تەككىيلەرنىڭ ئارىسىدا خىيالچان ئولتۇراتتى.

— ئەسسالامۇ ئەلەيكۇم، ھاكىمبەگ ئالىيلىرى، ئېزىز تەنلىرىگە سالامەتلىك، كۆڭۈللىرىگە خۇشاللىق يار بولغاي، قانداق ئەمىرلىرى باركىن؟ — دېدى ئىسمەتۇللا مۆجىزى ئىككى قولىنى كۆكسىگە قويۇپ سالام بىلەن.

— كەل، يېنىمدا ئولتۇر!

ئەلىشىر ھېكمىبەگ ئۇنى ئۆز يېنىدا ئولتۇرۇشقا تەكلىپ قىلغاندىن كېيىن سۆزىنى داۋام قىلدى:

— كۆپ يىللار بولدى، مۇزىكا توغرىسىدا بىر ئىشنى ئويلاپ كەلدىم. سەنمۇ بىلىسەن، مۇزىكا — كۈي خۇشاللىق ۋە تۇرمۇش ھۇزۇرىنىڭ سەۋەبچىسىدۇر. شۇڭا، پادىشاھتىن گادايغىچە، ئەۋلىيادىن ئاددىي پۇقراغىچە ھەممە ئىنسان بۇ پەندىن شادلىنىدۇ. ئەمما بۇ پەننىڭ ئالىملىرى ۋە كەشپىياتچىلىرى كىملىرى، ئىخلاسمەن يېتەكچىلىرى كىملىرى، ئۇستىلىرى كىملىرى...؟ بۇنى كۆپ سازەندىلەر تا ھازىرغىچە بىلمەيدۇ. سەن بولساڭ مۇزىكىنى كەسىپ قىلغانسەن ھەم بېيىت مەملىكىتىنىڭ سۇلتانى،

ئەدەبىياتنىڭ شېرىن سۆزلۈك تۇتىشىدۇرسەن. مۇشۇ غېرىب پەننىڭ كەشپىياتچىلىرى تارىخىدىن بىر رسالە پۈتۈپ باشقا سازەندىلەرگە يادىكار قىلساڭ قانداق؟

ئىسمەتۇللا مۆجىزى نېمە دېيىشنى بىلمەي قالدى. چۈنكى ئۇ ئەلىشىر ھېكمىبەگنىڭ تۇيۇقسىز بۇنداق خاسىيەتلىك ھەم ئېغىر، ھەم مۇشەققەتلىك تەكلىپنى بېرىشىنى زادىلا ئويلاپ يەتمىگەنىدى. ئۇ ئوبدان ئويلىنىۋالغاندىن كېيىن:

— ھۆرمەتلىك ھاكىمبەگ ئالىيلىرى، ئۆزلىرىنىڭ بۇ مۇبارەك ئەمىرلىرىدىن نېمە دېيىشنى بىلمەيۋاتىمەن. گويا بىر غېرىب چۈمۈلە ئۈستىگە تاغ يۈكلىگەندەك، بىر زەئىپ بىچارە ئۈستىگە ئاسمان يىقىلغاندەك بولدى. بۇ بۈيۈك ئەمرنى ئىجرا قىلغۇدەك قۇۋۋەت مەندە يوق، ئۆزۈرە ئېيتىپ باش تارتقۇدەك قۇدرەتمۇ ھەم يوق، — دېدى.

— مەن سېنى ئوبدان بىلىمەن. بۇ خاسىيەتلىك ئىش پۈتۈن خوتەن تەۋەسىدە سېنىڭلا قولۇڭدىن كېلىدۇ. سەن چوقۇم خەيرلىك پۈتتۈرەلەيسەن، — دېدى ئەلىشىر ھېكمىبەگ ئىشەنچ بىلەن.

ئىسمەتۇللا مۆجىزى ئەلىشىر ھېكمىبەگ ھۇزۇرىدىن ھەم خۇشال بولغان ھەم غەم باسقان ھالدا قايتىپ چىقتى. چۈنكى، ئۇ ئەلىشىر ھېكمىبەگنىڭ شۇنچە ئالدىراش تۇرسىمۇ مۇزىكىغا بۇنچىلىك كۆڭۈل بۆلگەن، ئۇ ھەقتە رسالە يېزىشنى ئەمىر قىلغانلىقىدىن خۇشال بولسا، ئۆزىگە تاپشۇرۇلغان بۇ مۇشەققەتلىك ۋەزىپىنىڭ ھۆددىسىدىن ئوڭۇشلۇق چىقالارمەنۇ — يوق؟ دېگەن ئەندىشىدىن نېرى بولالمايتتى. ئۇ مۇشۇ خىل روھىي ھالەت ئىچىدە ساق بىر

كۈن ئويلانغاندىن كېيىن: «دېگىنكى، ئاللاغا، ئۇنىڭ ئەلچىسىگە، ئۆزۈڭلاردىن بولغان باشلىقلارغا بويسۇنۇڭلار» دېگەن ئۇلۇغ ئايەتنى ئېسىگە ئالدى - دە، بۇ ۋاجىپ ئەمرنى ئىجرا قىلىشقا تەۋەككۈل قىلدى. ئۇ بۇ ھەقتە ئويلىغانلىرى ۋە پىلاننى ئايالى بەھرىنساغا ئېيتتى.

— بۇ ئىشقا تەۋەككۈل قىلغانلىرى ياخشى بوپتۇ. ھاكىمبەگ ئالىيلىرى ئېيتقانداك بۇ رىسالنى سىلە چوقۇم يېزىپ چىقالايلار. بۇنىڭغا مەنمۇ ئىشىنىمەن. ئاللاتائالا «قۇرئان كەرىم» دە: «ئاللا ھېچكىمنى تاقىتى يەتمەيدىغان ئىشقا تەكلىپ قىلمايدۇ.»^① دېگەن تۇرسا، يەنە نېمىدىن ئەندىشە قىلىلا، — دېدى بەھرىنسا ئىسمەتۇللا مۆجىزىگە چاي سۈنۈۋېتىپ.

ئىسمەتۇللا مۆجىزى ئايالىنىڭ بۇ سۆزلىرىدىن تولىمۇ سۆيۈندى.

شۇنىڭدىن باشلاپ ئىسمەتۇللا مۆجىزىنىڭ پۈتۈن ئوي - خىيالى يېزىلىش ئالدىدا تۇرغان مۇزىكانتلار تارىخىدا بولدى. ئۇ ئولتۇرسا - قوپسا بۇ ئەسەرنىڭ مەزمۇنى، تۈزۈلۈشى ۋە كىم - كىملەرنى كىرگۈزۈش توغرىسىدا باش قاتۇردى. موللا ئىبنى يۈسۈپ خوتەنى، تالانتلىق شائىر غازى، دىلبەر دورغا، مۇھەممەت تۆمۈر قاراقاشى ھەم دادىسى موللا نېمەتۇللا، ئۇستازى قادىر قالۇن ۋە باشقا كۆپلىگەن مۇزىكانتلارنى زىيارەت قىلىپ، ئۇلار بىلەن بىر ھەپتىدەك مەسلىھەتلەشكەندىن كېيىن، چاققانغا يېزىقچىلىق ئۆيىگە بېكىنىپ ئولتۇرۇپ، قەشقەرلىك مىرزا

① 2 - سۈرە «بەقەرە»، 286 - ئايەت.

مۇھەممەت ھەيدەر تەرىپىدىن پارس تىلىدا يېزىلغان «تارىخى رەشىدى»، مەشھۇر ئەرەب تارىخچىسى ئەبۇ جەففار مۇھەممەد بىننى جەرىر بىننى زەيىت تەبىرى تەرىپىدىن يېزىلغان، ئىنسانىيەتنىڭ پەيدا بولغان ۋاقتىدىن تارتىپ، ئاپتورنىڭ ۋاپاتىغىچە (مىلادى 922 - يىلى) بولغان ۋەقەلەر بايان قىلىنغان تۆت توملۇق دۇنيا تارىخى - «تەۋارىخى تەبىرى»؛ ئىران تارىخچىسى مۇھەممەد ئىبنى مەھمۇد مىرخوند تەرىپىدىن ئەلىشىر نەۋائىنىڭ تەشەببۇسى بىلەن يېزىلغان ئادەم پەيدا بولغاندىن باشلاپ، ئاپتور ياشىغان زامانغىچە بولغان (1498 - يىلى) ئەرەب ۋە ئىران تارىخى بايان قىلىنغان ئالتە توملۇق ئەسەر «تەۋارىخى رەۋزەتۇسسىفا» (ساپالىق باغ تارىخ)؛ ئەرەب تارىخچىسى مەۋلانە شەمسىدىن مۇھەممەد شەھرۇدى تەرىپىدىن يېزىلغان ئىككى توملۇق ئەسەر «تەۋارىخى ھۆكۈما» (دائىمىيەتلىك تارىخى)؛ ئەلىشىر نەۋائى تەرىپىدىن يېزىلغان ئىران تارىخى - «تەۋارىخى ئەجەم» (ئەجەم تارىخى) ۋە يۇنان پەيلاسوپى، ماتېماتىكا، مۇزىكا، بىناكارلىق، ھەيكەلتراشلىق، ئاسترونومىيە قاتارلىق پەنلەرنى سىستېمىلىق تەتقىق قىلغان ئالىم فىساغۇرس (پىپاگور)؛ پەلسەپە، جۇغراپىيە، زوئولوگىيە، تېبابەتچىلىك، مۇزىكا قاتارلىق ئىلىملەرنى مۇكەممەل تەتقىق قىلىپ بىر يۈز يىگىرمە تومدىن ئارتۇق ئەسەر يازغان شۆھرەتلىك ئالىم فارابى؛ پەھلىۋان مۇھەممەد كۈچتۇڭگۈر قاتارلىق ئۇستازلارنىڭ ئەرەب، پارس، تۈرك تىللىرىدىكى ئەسەرلىرىنى ئوقۇش، تەتقىق قىلىش، سېلىشتۇرۇش ئارقىلىق ماتېرىيال توپلاپ خاتىرە قالدۇردى. ئۇ ھەركۈنى

تەڭ كېچىلەرگىچە جىن چىراغ تۇۋىدە ئولتۇرۇپ كىتاب كۆردى. ئۇ بۇ ئەسەرلەرنى تەتقىق قىلغانسېرى، ئۆزىدە بىرخىل كۈچلۈك ئىشەنچ، شۇنىڭدەك مۇزىكىغا ھەم ئۇنىڭ پېشۋالىرىغا بولغان سۆيگۈ، ھۆرمەتنىڭ ۋۇجۇدىدا غەلىيان كۆتۈرۈۋاتقانلىقىنى ھېس قىلدى. ئۇنىڭ مۇزىكىغا بولغان كۈچلۈك ئېتىقادى، مۇھەببىتى سۈپسۈزۈك بۇلاق سۈيىدەك بۇلدۇقلايتتى.

موللا ئىسمەتۇللا مۆجىزى بۈگۈنمۇ ئادىتى بويىچە كەچلىك غىزادىن كېيىن يېزىقچىلىق ئۆيىگە كىرىپ دۆۋە - دۆۋە كىتابلار ئارىسىدىن مۇزىكا ئالىمى، تەڭداشسىز ناخشىچى ۋە شائىر قېدىرخان يەركەندىنىڭ «دېۋانى قېدىر» ناملىق شېئىرلار توپلىمىنى ئالدى. ئۇ دېۋاندىكى شېئىرلارنى شۇنداق ھېسسىياتلىق ئوقۇدىكى، تۇرۇپ چىرايىدا باھار ئاپتېپى جىلۋە قىلىپ، كۆزلىرى نۇرلىنىپ، پۈتۈن ۋۇجۇدى كۈچ - قۇۋۋەتكە تولۇپ كەتسە، تۇرۇپ جىمى ئالەمدىكى مۇڭ - ئازابلارغا چۆكۈپ، كۆز چاناقلىرى لىققىدە ياشقا تولۇپ، نەپەس ئېلىشمۇ قىيىنغا چۈشەتتى. ئۇ كىتابىنى ۋاراقلاۋېتىپ كۆزى تۆۋەندىكى شېئىرغا چۈشتى - دە، ئاۋازىنى قويۇپ بېرىپ ئۈنلۈك ئوقۇدى:

مۇقام جاھاندا تاغنىڭ ساياسى،

جانانغا جانكى، ھەربىر ساداسى.

ھېچ تەڭ كېلەلمەس بۈلبۈل ناۋاسى،

ئالەمدە يوقكى، ئۇنىڭ باھاسى.

— نېمىدېگەن ئېسىل مىسرالار! — دېدى ئۇ ھايانجان بىلەن، — مۇقامنىڭ قىممىتى ھەقىقەتەن تەڭداشسىز. دۇرۇس، بۇ دۇنيادىكى ھەرقانداق نەرسىنىڭ قىممىتى بولىدۇ. لېكىن، مۇقام - كۈي ھەرقانداق نەرسىدىن ئۈستۈن، ھەرقانداق نەرسىدىن قىممەتلىك، ھەرقانداق نەرسىنىڭ سېھرىي كۈچىدىن كۈچلۈك. فارابى ھەزرەتنىڭ: «يۈز يىل ئىبادەت قىلىپ ئالالمىغان پەيزىنى، مېنىڭ قالۇنمىنىڭ سىملىرىدىن ئالغايىسىلەر» دېگەن سۆزى نەقەدەر توغرا ئېيتىلغان - ھە؟

ئىسمەتۇللا كىتابىنى ئېلىپ ھايانجاندا ھويلىسىغا چىقىپ ئاسمانغا قارىدى، كۆكتىكى ساناقسىز يۇلتۇزلار بۈگۈن ئۇنىڭغا ھەر كۈندىكىدىن نۇرلۇق، چىرايلىق كۆرۈندى. شۇ تاپتا، ئۇنىڭ نەزىرىدە ئىنسانىيەتنىڭ مۇزىكا تارىخى مۇشۇ ئاسمان، ئۇنىڭدىكى ساناقسىز يۇلتۇزلار مۇزىكا ئىلىمىنىڭ پىر - ئۇستازلىرى ئىدى. ئۇ ئاشۇ يۇلتۇزلار ئارىسىدىن قېدىرخان يەركەندىنى ئىزدىدى. ئاخىرى غۇژمەك يۇلتۇزلار ئارىسىدىكى نىسبەتەن چوڭ، نۇرلۇق بىرىنى «دەل شۇ!» دەپ مۇقىملاشتۇرۇپ، ئۇزاقتىن - ئۇزاق تىكىلىپ قارىدى ۋە ئۇنىڭ بىلەن غايىۋانە ھالدا مۇڭدېشىشقا باشلىدى.

2

ئىسمەتۇللا مۆجىزى بىر يىلدەك ۋاقىتنى كىتاب كۆرۈپ ئىزدىنىش، ئۇستازلىرىنى، پىكىرداش دوست - بۇرادەرلىرىنى زىيارەت قىلىپ مەسلىھەتلىشىش، خوتەن ئېلىنى ساياھەت قىلىپ، مۇزىكا ئۇستازلىرى توغرىسىدا ئەل

ئارىسىدا تارقىلىپ يۈرگەن ھېكايە، رىۋايەتلەرنى توپلاش بىلەن ئۆتكۈزدى. بۇ ھەقتە ئىزدەنگەنسىرى ئۇنىڭ پىكرى شۇنچە ئېچىلدى. ئەمدى ئۇنىڭ قەلەمنى قولغا ئېلىپ يازىدىغان ۋاقتىمۇ بولۇپ قالغانىدى.

ئىسمەتۇللا بۈگۈن تاھارەتنى ئالدىرىماي ئېلىپ، ناماز ئوقۇدى. نامازدىن كېيىن قولغا قەلەمنى ئېلىپ، يېزىشقا باشلىدى.

ئىسمەتۇللا مۆجىزى بۇ رسالىگە ئون يەتتە نەپەر ئۇستازنىڭ قىسقىچە تارىخىنى ۋە ئۇلارنىڭ مۇزىكا ئىلىمىگە قوشقان ئاجايىپ تۆھپىلىرىنى كىرگۈزۈشنى پىلانلىغان ئىدى. ئۇ مۇشۇ پىلانى بويىچە: «نوھ ئەلەيھىسسالامنىڭ نەۋرىسى خەرىزىنىڭ تەمبۇر، باربات، ئۇدلارنى ياساپ، ئۇلارنى چېلىشنى پۈتۈن ئالەمگە تارقاتقانلىقى؛ فىساغۇرسىنىڭ ساتارنى كەشىپ قىلغانلىقى، فارابىنىڭ قالۇننى ئۆز قولى بىلەن ياساپ، سىم تار سېلىپ شاگىرتلىرىغا ئۆگەتكەنلىكى، «راك»، «ئۇشاق» مۇقاملىرىنى ۋە «ئۇشاق» مۇقامىنىڭ مەرغۇللىرىنى، «ئۆزھال» ۋە ئۇنىڭ بىرىنچى، ئىككىنچى، ئۈچىنچى مەرغۇللىرىنى ئىجاد قىلىپ پۈتۈن ئالەمگە تارقاتقانلىقى، «رسالەئى مۇغەننىيۇن» (سازەندىلەر رسالى) ناملىق مەخسۇس ئەسەر يازغانلىقى، شۇنىڭدەك تۈرلۈك ئىلىملەر ھەققىدە بىر يۈز ئون تۆت پارچە كىتاب يازغانلىقىنى؛ مەۋلانە ئەلى ھەزرەتنىڭ ھەج سەپىرىدە ئىراق چۆلىدىن ئۆتۈپ كېتىۋېتىپ، «ئىراق» مۇقامىنى ئىجاد قىلغانلىقى، دۇتارنى كەشىپ قىلغانلىقى، بۇ زاتنىڭ شېئىرىيەت، مۇزىكا ساھەسىدە ئۆز زامانىسىنىڭ تەڭداشسىز ئالىمى بولۇپ مەخسۇس مۇزىكا ئىلمى بويىچە

«ئەسلۇل ۋەسىل» (ۋەسىلنىڭ نېگىزى)، «مورتاز» (نەپىسىدىن كەچكۈچى) ناملىق كىتابلارنى يازغانلىقى، ھەزرىتى مەۋلانە نۇرىدىن ئابدۇراخمان جامىنىڭ كاتتا شائىر، ئالىم ئىكەنلىكى، ئۇنىڭ، تەمبۇر، ساتار، قالۇن قاتارلىق سازلارنى چالالايدىغانلىقى، «ئەجەم» مۇقامىنى ھەم ئۇنىڭ مەرغۇلىنى ئىجاد قىلىپ شاگىرتلىرىغا ئۆگەتكەنلىكى، بۇ پەن ھەققىدە «رسالەئى دەۋۋار» (دەۋر قىلغۇچى رسالىسى) ناملىق كىتاب يازغانلىقى، شۇنىڭدەك بۇ زاتنىڭ نەۋائىنىڭ ئۇستازى ئىكەنلىكى؛ ھەزرىتى ئەمىر نىزامىدىن ئەلىشىر نەۋائىنىڭ «كۈلىيات»، «چاھار دىۋان»، «خەمسە» لىرى بولۇپ ئوتتۇز ئالتە پارچە كىتابىدىن بەھرە ئالغانلىقى، نەۋائىنىڭ ھەر كېچىسى ساتار ياكى تەمبۇر چېلىپ، ئۆزى يازغان غەزەللەر بىلەن مۇقام ئېيتىپ بېھۇش بولۇپ كېتىدىغانلىقى، «ناۋا» مۇقامىنى ئىجاد قىلىپ پۈتۈن ئالەمگە تارقاتقانلىقى، بۇ ھۆرمەتلىك زاتنىڭ ئاتىش ئۈچ يىل ئۆمۈر كۆرۈپ ئاتىش ئۈچ پارچە كىتاب يازغانلىقى؛ مەۋلانە لۇتفىنىڭ ئالىملىقتا ئەبۇ نەسىر فارابىدەك، ھېكىملىقتا ھەزرىتى ئىبنى سىنادەك، شائىرلىقتا ھەزرىتى ئەلىشىر نەۋائىدەك، نەغمىچىلىكتە قەدىرخان يەركەندىدەك بولۇپ، ئۆز زامانىسىنىڭ بىلمەيدىغان ئىلمى يوق كاتتا ئالىمى ئىكەنلىكى، ئۇنىڭ قولىدا بەش يۈزدىن ئارتۇق ئالىم، ئىككى يۈز مۇزىكانت تەربىيەلەنگەنلىكى، ئەلىشىر نەۋائى ئىستىلىستىكا ئىلمىدە لۇتفىنى ئۇستازىم دەپ بىلىدىغانلىقى، لۇتفى بولسا، نەۋائىنى: «سەن مېنىڭ ئۇستازىم، مېنىڭ ئۆمۈر بويى يازغان ئون مىڭ مىسرا

شېئىرىمدىن، سېنىڭ ئىككى مىسرا شېئىرىڭ ئارتۇق» دەيدىغانلىقى؛ ھەزرىتى يۈسۈپ سەككاكىنىڭ كۆپ قىرلىق ئالىم بولۇپ، كۆپلىگەن شاگىرتلارنى تەربىيىلىگەنلىكى، «قۇرئان كەرىم» نىڭ پاساھەت ۋە بالاغەت ھەققىدە «تەلخىس» (ئومۇمىي بايان) ناملىق بىر كىتاب يازغانلىقى، شۇنىڭدەك «بايات» مۇقامىنى ئىجاد قىلغانلىقى؛ مۇھەممەد خارەزمنىڭ مۇزىكا ئىلىمى بويىچە زور تىرىشچانلىق كۆرسىتىپ ئىككى يۈزدىن كۆپرەك شاگىرت يېتىشتۈرگەنلىكى ھەمدە بۇ پەن ھەققىدە چوڭقۇر ئىزدىنىپ مەخسۇس ئەسەر يازغانلىقى... قاتارلىقلارنى تەپسىلىي يازدى. ئۇ چارچىغانىدى. شۇڭا، قەلەمنى قويۇپ، ئىككى كۆزىنى چىڭ يۇمۇۋېلىپ، يېزىۋاتقان قۇرلار ئارىسىدىن قايتىپ چىقتى. ئاستا ئورنىدىن تۇرۇپ، بەللىرىنى رۇسلاپ، قوللىرىنى ئۇۋۇلاپ، بىردەم ئارام ئالغاندىن كېيىن يەنە يېزىشنى داۋاملاشتۇرۇدى.

— ئەمدى ئارام ئالسىلا بولاتتى. سالامەتلىكلىرىمۇ تازا ياخشى ئەمەس، — ئايالى قىزىق چاي دەملەنگەن چەينەكنى كۆتۈرۈپ ئۇنىڭ يېنىغا كىردى ۋە بىر پىيالە چاي قۇيۇپ ئالدىدا قويدى، ئاندىن ئۇنىڭ ئولتۇرۇشۇپ، قىزىرىپ كەتكەن كۆزلىرىگە مېھرىبانلىق بىلەن قاراپ:

— قېنى، قىزىق چاي ئىچسىلە، ھاردۇقلىرى چىقىدۇ. بىلەملا، مەن سىلىدىن ئەنسىرەپلا يۈرىمەن، بۇ كىتابنى يازمەن، دەپ يىقىلىپ قالمىسىلا بولاتتىغۇ، — دېدى.

ئىسمەتۇللا مۆجىزى بەھرىنىساغا چوڭقۇر مۇھەببەت، ھۆرمەت، ئىچ ئاغرىتىش نەزىرىدە قارىدى. بەھرىنىسا گەرچە

ھازىر ئاران ئىككى بالىنىڭ ئانىسى بولسىمۇ، خۇددى تۆت بالىنىڭ ئانىسىدەك ھالەتتە ئىدى.

ئۇنىڭ مەڭزىدىكى ئالىمدەك قىزىللىق، بۇلاقتەك كۆزلىرىدىن تۆكۈلۈپ تۇرىدىغان ئۆتكۈر نۇر، سەرۋىدەك قامەت، تال چىۋىقتەك نازۇك بەدەننى ھازىر ھەر قانچە قىلىسىمۇ تاپقىلى بولمايتتى. توي قىلغان نەچچە يىلدىن بۇيان، ئىسمەتۇللا ئوردا ئىشلىرى ۋە مۇزىكا، تارىخىي تەتقىقات، شېئىر يېزىش بىلەن بولۇپ كېتىپ، ئايالىغا تۈزۈكرەك مېھرىبانلىق كۆرسىتەلمىدى. ئائىلە ئىشلىرى، بالىلارنى بېقىش، تەربىيىلەش قاتارلىق ئېغىر — يېنىك ئىشلارنىڭ ھەممىسى بەھرىنىسانىڭ زىممىسىگە چۈشتى. ئۇ بۇلارغا يېتىشىپ بولغاندىن تاشقىرى يەنە ئىسمەتۇللانىڭ ئىجادىي ئەمگىكىنى قوللاپ، ئۇنىڭ يېقىن ياردەمچىسى، مەسلىھەتچىسى بولدى. ئىسمەتۇللا بۇلارنى ئويلىسا يۈرىكى ئېچىشاتتى. لېكىن، ئۆزى پۈتۈن ۋۇجۇدى بىلەن سۆيگەن ئىشتىن قول ئۈزەلمەيتتى.

— ئۇستازلارنىڭ ئىجادىيەتلىرى گويا بىر دېڭىز بولسا، مېنىڭ قىلغانلىرىم ئۇنىڭ تامچىسىمۇ بولالمايدىكەن، بۇلارنى ھېس قىلىپ ئۆمرۈمنىڭ تولىمۇ مەنسىز، بېھۋەدە ئۆتكەنلىكىنى، مۇشۇ يېشىمغا كەلگۈچە ئەل ئېتىراپ قىلغۇدەك تۈزۈكرەك ئىش قىلالمىغىنىمنى ئويلاپ، ئۆزۈمنى قويدىغان يەر تاپالمايۋاتىمەن. ھەر نېمە بولسا ئەلشىر ھېكمىيەگ بۇ رسالىنى يېزىشنى ئەمر قىلىپ، مەندەك بىخۇدلوقتا ئۇخلاۋاتقان ناداننى ئويغىتىپتۇ. شۇڭا بۇ رسالىنى تېزىرەك پۈتتۈرۈپ، ئۇنىڭ ئۈمىدىنى ئادا قىلسام دېگەن ئۈمىدە مەن. يەنە كېلىپ ئۇستازىم موللا بىلال

تۈنۈگۈن: «پايدىلىق، مەنپەئەتلىك ئىشلارغا جىددىي تۇتۇش قىل، دەلىل ئىسپاتى يوق سۆزنى قىلمىغىن» دېگەن ھېكمەتنى ھەدىيە قىلدى. شۇ ۋەجىدىن ھەم جىددىي تۇتۇش قىلىشقا ھەم ھەر بىر سۆز، ھەر بىر قاراشقا دەلىل - ئىسپات تېپىشقا توغرا كېلىۋاتىدۇ. بۇ ئىشنى تېزىرەك پۈتتۈرۈپ ئەلىشىر ھېكمىبەگكە ھەدىيە قىلالىسام، ھاردۇقۇمۇ بىراقلا چىقاتتى، - دېدى.

ئۇ ئايالى ئەكىرىگەن چايدىن بىر يۇتۇم ئىچىپ، مەۋلانە ساھىب بەلخ ھەزرەتلىرى ھەققىدىكى تارىخ بەتلەرنى ئاڭلىتىپ، دۇردانىلەرنى سۆزۈشكە باشلىدى. ئۇ ئادەتتە پىكىر يۈرگۈزسە، چېكىسىدە بىلىنەر - بىلىنمەس سىزىقچىلار پەيدا بولاتتى. ئۇ دېرىزە ئالدىغا كېلىپ ئاسمانغا نەزەر سالىدى.

بۈگۈن ئالەم سۈتتەك ئايدىڭ بولۇپ، ئاسماندا يۇلتۇزلار ھەقىقەتەن كۆپ ئىدى. بىر - بىرىدىن نۇرلۇق، غۇژمەك - غۇژمەك يۇلتۇزلار گويا بىر كىم ئاسمانغا ياقۇتلارنى چېچىۋەتكەندەك كۆزنى قاماشتۇراتتى. ئەنە ئارقا - ئارقىدىن ئىككى - ئۈچ يۇلتۇز كۆزنى يۇمۇپ - ئاچقۇچە پەسكە ساقىپ غايىب بولدى. «مەنمۇ ئاشۇ يۇلتۇزدەك ھامان بىر كۈنى بۇ دۇنيادىن غايىب بولىمەن. شۇ چاغقىچە كۆپرەك ئىشلارنى قىلسام، مۇھىمى بۇ مۇزىكانتلار تارىخىنى پۈتتۈرەلسەم ياخشى بولاتتى» دەپ ئويلىدى ئۇ. ئۇنىڭ ساناقسىز يۇلتۇزلار تۈركۈمىگە قارىغانسېرى قارىغۇسى كېلەتتى. ئۇ ئاشۇ يۇلتۇزلار ئارىسىدىن مەھمۇد قەشقىرى، يۈسۈپ خاس ھاجىپ، ئەلىشىر نەۋائى، ئابدۇراخمان جامى، شەيخ سەئىدى، لۇتقى،

سەككاكى... قاتارلىق بىر - ئۇستازلارنى كۆرگەندەك، بۇ يۇلتۇزلار ئۇنىڭغا ئىلھام - مەدەت، ئەقىل - پاراسەت، كۈچ - قۇۋۋەت ئاتا قىلغاندەك، ئۇنىڭ بۇ يولغا نۇرلىرىنى تۆكۈۋاتقانداك بىلىندى. ئۇ شۇ تاپتا ئۇلار بىلەن غايىۋى مۇڭداشماقتا، ئۇلارنىڭ ئايىغىغا باش قويۇپ، ئىلىمگە بولغان كۈچلۈك مۇھەببىتىنى ئىزھار قىلماقتا ئىدى.

3

ئىسمەتۇللا مۆجىزى مۇزىكىنىڭ ئاجايىپ سېھرىي كۈچىنى تەسىرلىك، ئوبرازلىق ھەم چۈشىنىشلىك بايان قىلىش ئۈچۈن، مۇزىكا پىرىلىرى ھەققىدە ھېكايىلەرنى يېزىپ، شۇ ھېكايىلەرگە ئۆزىنىڭ قاراشلىرى، ھېسسىياتىنى سىڭدۈرۈشنى مۇۋاپىق كۆردى. شۇ سەۋەبتىن، بىر ھەپتىدىن بۇيان يېزىشنى توختىتىپ ئىزدەندى، مۇلاھىزە قىلدى، بەزى پاكىتلارنى رەتلەپ ھېكايىلەشتۈردى. ئۇ بابۇر شاھ يازغان «ئەسەرى مۇسقى» (مۇزىكىنىڭ سىرى) ناملىق كىتابنى ئاساس مەنبە قىلىپ، مەۋلانە ساھىب بەلخى ھەزرەتلىرى ھەققىدە تۆۋەندىكى قۇرلارنى يازدى:

«بۇ ئەزىز مۇدەررىس ئىدى. بەش - ئالتە يۈز تالىپ ئۇنىڭ تەربىيىسىدە كامالغا يەتكەن، ئۇ تەمبۈرنى سېھىرلىك بىر تەرزىدە سۆزلىتەتتى. بابۇر شاھ ئۇنىڭدىن بىر دەممۇ ئايرىلمايتتى. ئۇ كېيىن مۇدەررىسلىكتىن بوشىنىپ زاھىددىن بابۇرنىڭ ھۇزۇرىدا قالدى. بىر كۈنى كابۇل

شەھىرىدىكى بىر باغدا شاھانە ئولتۇرۇش ئۇيۇشتۇرۇلۇپ،
 ئۇلۇغ زاتلار، ئەمىر - ۋەزىرلەر، ئۆلىما ۋە ئەۋلىيالارنىڭ
 ھەممىسى يىغىلدى. تۈرلۈك - تۈرلۈك تائاملار تارتىلىپ،
 داستىخان يىغىلغاندىن كېيىن، بابۇر شاھ مۇزىكىغا ئىشارەت
 قىلغانىدى، بۇ ئەزىز تەمبۇرنى قولغا ئېلىپ چۆل «ئىراق»
 مۇقامىغا چېلىشقا باشلىدى. مۇزىكا ئىككىنچى ئەۋجىدىن
 ئۆتۈپ، ئۈچىنچى ئەۋجىگە يەتكەندە، بىر بۆلبۇل كېلىپ
 تەمبۇرنىڭ قولىغا قونۇۋېلىپ سايرىۋىدى، مەجلىس ئەھلى
 چۇقان - سۈرەن كۆتۈردى. بىر مۇنچە كىشىلەر يىغلاپ
 بېھۇش بولۇپ يۈمىلىنىشقا باشلىدى. باشقا بۆلبۇللار
 يىراقتىن ئۇچۇپ كېلىپ تەمبۇرغا ئۆزىنى ئۇردى. ئۇلار
 يەتتە - سەككىز قېتىم ئۆزىنى تەمبۇرغا ئۇرغاندىن كېيىن
 يەرگە چۈشۈپ ئۆلدى. بۇنىڭدىن تەسىرلىنىپ كەتكەن
 مەۋلانە تەمبۇرنى تاشلاپ يىغلىغىنىچە بېھۇش بولدى. بىر
 ئازدىن كېيىن بېھۇشلارغا گۈلاپلار سېپىلدى، شادلىق
 شارابلىرى ئىچۈرۈلدى، بېھۇشلار ھوشىغا كەلدى. لېكىن،
 مەۋلانە ساھىب بەلىخى ھوشىغا كېلەلمىدى. ھېكمىلار ھەر
 قانچە چارە - تەدبىر كۆرگەن بولسىمۇ پايدىسى بولمىدى.
 شۇنداق قىلىپ، مەۋلانە ھىجرىيە 844 - يىلى (مىلادى
 1440 - يىلى) ئالەمدىن ئۆتتى. «ئىسمەتۇللانىڭ ئۆپكىسى
 ئاغزىغا تىقىلىپ قالغاندەك بىئارام بولدى - دە، ئۈزۈپ -
 ئۈزۈپ نەپەس ئالدى. ئۇ شۇ ۋاقىتنىڭ ئۆزىدە، ئۆزىنى
 مەۋلانە ساھىب بەلىخى ھەزرەتلىرىنىڭ سېھىرلىك تەمبۇرىنى
 ئاڭلاپ، بېھۇش بولغاندەك ھېس قىلماقتا ئىدى. ئۇنىڭ كۆز
 چاناقلىرى لىققىدە ياشقا تولدى: «ئاھ! سېھىرلىك مۇزىكا!
 كىشى يۈرىكىنىڭ بېغىشلىرىغا ئۇرۇلۇپ، بۇ تەڭسىز

جاھاندىكى جىمىكى كۆڭۈلسىزلىكلەرنى ئۇنتۇلدۇرۇپ،
 ئادەمگە ئۈمىد، خۇشاللىق، ئىشەنچ، ئېتىقاد، مۇھەببەت...
 ئاتا قىلغانمۇ سەن، كىشىنى زار - زار يىغلىتىپ بېھۇش
 قىلغانمۇ، ھەتتا ئۇ ئالەمگە ئۇزاتقانمۇ سەن. سېنىڭ
 قۇدرىتىڭ نېمىدېگەن كۈچلۈك - ھە! سەن بىزنىڭ نەچچە
 ئەسىرلىك ھايات مۇساپىمىزدا بىزگە ھەمىنەپەس بولۇپ،
 بەزىدە بەزلەپ، بەزىدە يىغلىتىپ، بەزىدە ئۇخلىتىپ، بەزىدە
 ئويغىتىپ ۋە بەزىدە تەسەللى بېرىپ، بىزنىڭ چاڭقاق
 قەلبىمىزگە ئابىزەمزەم تولدۇرۇپ كەلدىڭ. بىز سېنىڭ
 سېھرىي كۈچىڭدىن ئورنىمىزدىن دەس تۇرۇپ،
 ئارغىماقلارنى چاپتۇرۇپ، قىلىچ - نەيزىلەرنى
 چاقىتىپ، ئادالەت، ئەرك ئۈچۈن، ئەزىز ۋەتەن ئۈچۈن
 ئىسسىق قانلىرىمىزنى تۆكتۈك. ياڭرىغان ھەر بىر چۇقان
 سادالىرى، شېھىت بولغان باتۇرنىڭ كۆز قارىچۇقىدا،
 چاپقان ئارغىماقلارنىڭ تۇياقلىرىدا، ئۇرۇلغان قىلىچلارنىڭ
 چاقناشلىرىدا... سېنىڭ ئۇدارلىرىڭنى، سېنىڭ كۈچۈڭنى
 كۆرگىلى بولىدۇ. مۇزىكا، سەن بىزنىڭ جېنىمىز، سەن
 بىزنىڭ تومۇرىمىزدا ئېقىۋاتقان قىزىل قېنىمىز، سەن
 بىزنىڭ تارىخىمىز، سەن بىزنىڭ بۈگۈنىمىز ھەم گۈزەل
 ئەتىمىز!...» مۆجىزى شۇلارنى ھاياجان بىلەن ئويلىدى.
 ئىسمەتۇللا مۆجىزى ھەزرىتى پەھلىۋان مۇھەممەد
 كۈچتۈڭگۈرنىڭ مۇزىكىغا قوشقان تۆھپىسى ۋە ئۇنىڭ
 پاساھەتلىك شېئىرلىرى بىلەن خېلى چوڭقۇر تونۇش ئىدى،
 بولۇپمۇ ئۇنىڭ:

ئەپسۇسكى، باھادا ئوتتۇن ھەم ئۇد^① بىر،
مەرتىۋىدە خەلىل^② بىلەن نەمرۇد^③ بىر.
دۆلەتتىن مەس بولغان بىخۇدلار ئۈچۈن،
ئېشەك ئاۋازىيۇ، كۆي - داۋۇت^④ بىر.

دېگەن رۇبائىسىنى بەكمۇ ياقتۇراتتى. ئۇ بۇ مىسرالار
ھەققىدە چوڭقۇر ئويلىغاندىن كېيىن، بۇ مۇبارەك زات
خۇسۇسىدا تۆۋەندىكىلەرنى يازدى:

«خۇداياتائالا ئۆز ئۈستۈنلۈكى ۋە كارامىتى بىلەن بۇ
كىشىگە شۇنداق بىر قابىلىيەت ئاتا قىلغان ئىدىكى، ئۇ ھەم
ئۇلۇغ ئۆلىما، ھەم كاتتا ئەۋلىيا، ھەم زەبەردەس پەھلىۋان
ئىدى. مىڭ يىللار ئۆتۈپمۇ ئۇنىڭدەك پەھلىۋان چىقمىغان.
ئۇ ھەم شائىر، ھەم نەغمىچى، ھەم زور باي ئىدى. شۇنىڭغا
مۇۋاپىق، ئۇنىڭدەك خۇش پېئىل، خۇش چاقچاق ئادەم يوق
ئىدى. ئۇ مۇزىكا ئىلمى ھەققىدە ئەسەرلەر يازدى،
پائالىيەت ئېلىپ باردى. تۈرلۈك - تۈرلۈك ناخشا، سۆز،
ئاھاڭ ئىجاد قىلدى. ئۇ ئىشلىگەن مۇقام كۈيلىرىنىڭ بىرى
(چاھار زەرپ) بولۇپ، ھەممە ئۇستازلارنىڭ كۈيلىرىدىن
ياخشى ھەم يېقىملىق بولغان ۋە تېزلا داڭق چىقارغانىدى.
يەنە بىرى (چاھار گاھ) مۇقامى ئىدى. بۇ مۇقامغا مەۋلانە
تۈتى ئەلەيھىر رەھىمنىڭ مۇنۇ غەزىلىنى سالغانىدى:

- ① قىسمەت باھالىق خۇش پۇراق دەرەخ.
- ② ئىبراھىم ئەلەيھىسسالام.
- ③ خۇدالىق داۋاسى قىلغان پادىشاھ.
- ④ مۇزىكىتلارنىڭ پىرى.

ئەي ساقى، ئەجەبكى ئەتنىڭ دەشتلىك ئىشلىرى نامەلۇم كېتىۋاتىدۇ،
بۈگۈن ئۆزىمىزنى خۇش تۇتايلى، ئەتنى كىم بىلىدۇ.

خۇراسان مەملىكىتىدە، ئىراق، سەمەرقەنت ۋە يەركەن
خەلقى ئىچىدە بۇنى بىلمەيدىغان نەغمىچى يوق. يەنە بىرى
(دۇگاھ) مۇقامى بولۇپ، بۇنىڭغا مىرخۇسرەۋ دېھلىۋىنىڭ
مۇنۇ مەزمۇنىدىكى شېئىرىنى سالغانىدى:

ئەي، سېنىڭ مەڭزىڭنىڭ نۇرىدىن ھەر بىر ئۆي يۇرۇپ كەتتى.
سېنىڭ چېچىڭنىڭ ھەر بىر ئۇدرىسى ئۈچۈن بىر كۆڭۈل ئۈزۈلگەن ۋە ئەسەردۇر.

بۇ بابۇر سۇلتان نامىغا باغلىنىپ تولىمۇ تەسىرلىك ھەم
مۇۋاپىق مۇقام بولغان. يەنە «پەنجىگاھ» مۇقامىنى ئىجاد
قىلىپ، ئۇنىڭغا مەۋلانە ھەزرىتى كاتىپىنىڭ بىر شېئىرىنى
سالغان ئىدىكى، ئۇنى ئاڭلىغان كىشى ھۇزۇرلىناتتى. بۇ
مۇقام، ئەجەم، ماۋەرە ئۈننەھر شەھەرلىرىدە مەشھۇر بولدى.
مەۋلانە كاتىپىنىڭ بۇ مەزمۇنىدىكى شېئىرنىڭ باشلانمىسى
مۇنداق:

سېنىڭ رەڭلىك بەزىدە ئادەم ئۆلتۈرىدىغانلار قىياپىتىگە كىرىپ قالىدۇ،
بىر تەلەپنىڭ گۇۋاھلىقى ئۈچۈن يۈز شاھىت كېلىدۇ.

ئۇ بۇ شېئىرنى سېلىشتا، ئۇنىڭ مۇنۇ مەزمۇنىدىكى
چۈشۈرگە بېيىتىنى كۆزلىگەندى:

كاتىپدەك ئاخشىمى غەم قىلساڭ، تاڭدا غۇمىد قىل،

بۇ دۆلەتكە سۇلتان ئەبۇ سەئىد كەلدى.

بۇ سۇلتان ئەبۇ سەئىد مىرزا نامىغا باغلىنىپ بەكمۇ كۆڭۈلدىكىدەك ئىش بولغان ۋە شۇنىڭ بىلەن خەلقى ئالەم ئىچىدە شۆھرەت تۇتقان. بۇ ئەزىز بۇلاردىن باشقا يەنە بىھېساب غەزەل، مۇقام، ئاھاڭلارنى ئىجاد قىلدى. مەشھۇرلىرى: «مۇشاۋىرەك»، «بايادەك» ۋە يۇقىرىدا ئېيتىلغان «چاھار زەرپ»، «دۇگاھ»، «سىگاھ»، «چاھارگاھ»، «پەنجىگاھ» لار بولۇپ، غەزەل ۋە شەرق ئوتتۇرىسىدا مەشھۇردۇر. بۇ ئەزىز ئۇۋال بابۇر شاھنىڭ ھۇزۇرىدا خىزمەت قىلدى، كېيىن مىرزا ئەبۇ سەئىدنىڭ بارگاھىدا يۇقىرى ئورۇن تۇتتى. ئۇنىڭدىن كېيىن سۇلتان ساھىب قىران ھۈسەيىن باھادىرخانىنىڭ دەركاھىدا مەھرەم بولدى. بۇ ئەزىزنىڭ ئۇلۇغلىقىنى شۇنىڭدىن كۆرۈشكە بولىدۇكى، ئۇ ئەمىر نىزامىدىن ئەلىشىر نەۋائى ھەزرەتلىرىدەك ئالىيجاناب زات بىلەن قىرىق يىل ھەمسۆھبەت، دوست بولۇپ ئۆتتى. ئەگەر بۇ كىشىنىڭ تەبىئىيىتىدە زەررىچە ئەيىب بولسا ئىدى، نەۋائى ئۇنى دوستلۇققا قوبۇل قىلمىغان بۇلار ئىدى. ئەكسىچە، نەۋائى: «مەن پەھلىۋان مۇھەممەد كۈچتۈڭگۈر بىلەن قىرىق يىل ھەمسۆھبەت بولدۇم، بۇ جەرياندا كۆڭلۈم مالال بولغۇدەك ھېچقانداق ئىش ئۆتۈلمىدى بەلكى دوستلۇق مۇھەببىتىمىز كۈندىن - كۈنگە ئېشىپ باردى، دەپ يازغان. مانا بۇنىڭدىن بۇ ئەزىزنىڭ خۇي - پەيلىنىڭ نەۋائىغا ناھايىتى يارىغانلىقىنى كۆرگىلى بولىدۇ. نەۋائىنىڭ قىممەتلىك ۋاقتىنى سەرپ قىلىپ، بۇ ئەزىزنى تەرىپلەپ تارىخ، ھېكايە يازغانلىقى، بۇ

ئەزىزگە بېرىلگەن ئەڭ يۇقىرى باھا بولۇپ ھېسابلىنىدۇ. بۇ ئەزىز شېئىرىدەمۇ، ئىلىمىدەمۇ دەۋرىنىڭ يېگانىسى، زامانىنىڭ نادىرى ئىدى. ئۇ پەن توغرىسىدا نۇرغۇن كىتابلارنى يازدى، شۇ زاماندىكى شائىرلارنىڭ يۈزىدىن بىرىدە مۇنداق قابىلىيەت يوق ئىدى. شائىرلار ھەرقانداق شېئىر يازسا، پەھلىۋانغا كۆرسىتىپ، ئۇنىڭ پىكرىنى قوبۇل قىلاتتى. »

ئىسمەتۇللىانىڭ قەلىمى توختىدى. ئۇ ئاستا ئورنىدىن تۇرۇپ، بەللىرىنى رۇسلاپ، بېشىنى ئىككى يانغا تولغاچ يېنىك ھەرىكەت قىلغاندىن كېيىن، دېرىزە ئالدىغا كېلىپ، دېرىزىنى كەڭ ئېچىۋەتتى - دە، قېنىپ چوڭقۇر نەپەس ئالدى. دېرىزىدىن ئايرىل ئېيىنىڭ ساپ ھاۋاسى ئالما، ئۈرۈك چىچەكلىرىنىڭ ھىدىنى ئەكىرىپ، ئۇنى باشقىچە راھەتلەندۈردى. ئۇ پەھلىۋان مۇھەممەدنىڭ يېتىم - يېسىر، مۇساپىرلارغا سېخىي قولىنى سۈنۈپ، ئۇلارنىڭ ھالىدىن قانداق خەۋەر ئالغانلىقى ھەققىدەمۇ يېزىشنى كۆڭلىگە پۈكۈپ، يەنە قەلىمىنى قولىغا ئالدى:

«پەھلىۋان مۇھەممەد كۈچتۈڭگۈر ھىراتتىكى بىر چوڭ يولنىڭ بويىغا بەش مىڭ كىشىلىك ئۆي، باغلاردىن تەركىب تاپقان زور بىر ئىمارەت سالدۇردى. بۇ بىر مۇساپىرخانا بولۇپ، ئۇنىڭغا «نىمەتى ئابات» دەپ نام بەردى. پېقىرلار، دەرۋىشلەر، مۇساپىرلار ۋە يولۇچىلار كېلىپ، بۇ يەردە بىر ئاي، ئىككى ئاي ھەتتا بىر يىل، ئىككى يىل تۇرۇپ قالاتتى. ئۇلارغا ھەر كۈنى ئۈچ قېتىم، ئۈچ تۈرلۈك ئالىي تاماق بېرىلەتتى، ئۇلاغلىرىغا ئارپا - پىچان تەييار ئىدى. چوڭ - كىچىك ھىرات خەلقى «نىمەتى ئابات» تىن

تاماق يەيتتى. ھەتتا سۇلتان ھۈسەيىن باھادىرخانغىمۇ تەييار بولغان تاماقتىن ھەر كۈنى ئۈچ قېتىم يەتكۈزۈلەتتى. تەرەپ - تەرەپتىن كەلگەن ماشايىخ ۋە ئۆلىمالار ھەزرىتى پەھلىۋاندىن تەلىم ئېلىپ بەش - ئون يىل تۇرۇپ قالاتتى. ئۇ سېخىلىقتا ھاتەم تەيدىنمۇ ئېشىپ كېتەتتى. ئۇ ھەزرىتى جامى بىلەن يېقىن ئۆتەتتى. تەسەۋۋۇفتا ئۇنىڭدىن مەخسۇس ئىلتىپاتلار كۆرگەنىدى. ئاللاتائلا بىر قەترە خۇندىن تۆرەلگەن بىر بەندىسىگە شۇنچىلىك كامالەت ۋە قابىلىيەت ئاتا قىلغانىدىكى، بۇنىڭ ئۈچۈن بىردىنبىر ياراتقۇچىغا يۈز مىڭ ھەمدۇسانا ئوقۇش كېرەك! بۇ ئەزىزنى پادىشاھتىن گاداىغىچە دوست تۇتمايدىغان ئادەم يوق ئىدى. ھەرقانداق كىشى ئۇنىڭ بىلەن مۇئامىلە قىلسا، پەھلىۋاننىڭ مەندىن يېقىن دوستى يوق دەپ ئويلاپ قالاتتى. مىڭ - مىڭلىغان كىشىلەر بۇ ئەزىزنىڭ قولىدا قۇرئان يادا ئالدى. شەرئەت ئىلىمىنى ئۆگىنىپ ئالىم بولدى. ئۇ ھەربىي ئىلىمدە سۇلتان ھۈسەيىن باھادىرخاننىڭ پۈتۈن قوشۇنىغا ئۇستاز ئىدى. ئۇ شائىرلارنىڭمۇ ئۇستازى ئىدى، مۇزىكا ئىلىمىدىمۇ ھەرخىل مۇقاملارنى ۋە مىڭلىغان شاگىرتلارنى يادىكار قىلدى. تەرىقەتتە ھەرخىل ئۇلۇغ شەيخ ۋە ھۆرمەتلىك ئەۋلىيالارنىڭ پىرى ئىدى. شۇ زاماندا دۇنيا بويىچە ئۇنىڭدەك باي يوق ئىدى. ھۈسەيىن باھادىرخان ئۇنىڭسىز ئولتۇرۇش ئۆتكۈزمەيتتى، ئۇنىڭ مەسلىھەتسىز ئىش قىلمايتتى. پەھلىۋان بىر كۈنى تۇيۇقسىزدىن بىھوش بولۇپ يېقىلىغىنىچە ئالەمدىن كەتتى. پادىشاھدىن گاداىغىچە پۈتۈن خۇراسان خەلقى ھازىدار بولۇپ، گويا قىيامەت قايمىم

بولغاندەك بىر ئەھۋال يۈز بەردى. ئۆزى ھايات ۋاقتىدا راسلاپ قويغان ۋە ھەر كېچىسى كىرىپ ئىستىقامەت قىلىپ كەلگەن «نەمەتى ئابا»، تىكى يەرلىككە ھىجرىيە 899 - يىلى (مىلادى 1443-1444 - يىلى) دەپنە قىلىندى. »
- ئاھ، ئۇلۇغ ئۇستاز! ياتقان يېرىڭ جەننەتتە بولغاي!

ئىسمەتۇللا ئاخىرقى قۇرلارنى يېزىپ بولۇپ شۇنداق دېدى، بۇ چاغدا تەڭ كېچە بولاي دېگەنىدى. ئۇ قەلەمنى قويۇپ، خۇددى پەھلىۋان مۇھەممەد ئالدىدا تۇرغاندەك ھېس قىلىپ، چوڭقۇر ھۆرمەت - مۇھەببەت بىلەن شۇنداق دېدى:
- ئۇستاز، سەن ھەققىدە ئويلىغانلىرىمنىڭ ناھايىتى ئاز قىسمىنىلا يازالىدىم، ساڭا بولغان ئېتىقاد، ھۆرمەت، سېغىنىشىمنى ئويلىسام، جىمىكى گۈزەل، پاساھەتلىك سۆزنى ئىشلىتىپ توم - توم كىتابلارنى يازغۇم كېلىدۇ. سېنى تەڭداشسىز سۈپەتلىگۈم كېلىدۇ. شۇنداق قىلالىغان بولسام، ئۇ ئالەمگە بارغاندا سېنىڭ ئالدىڭدا، بۇ ئالەمدە مۇقام سۆيەر خەلقىم ئالدىدا يۈزۈم يورۇق بولاتتى. ئەپسۇس! مەندەك بىر ئاجىز مۇقام شەيداسى، قەلەم ئىگىسىنىڭ، سېنىڭدەك بىر ئۇلۇغ مۇبارەك زات ھەققىدە بىر نەرسە يېزىشى خۇددى مۇقەددەس ئانا يەرنى كۆتۈرگەندەك ئىش بولدى.

ئۇ ئالدىدىكى دۆۋە - دۆۋە كىتابلار ئارىسىدىن پەھلىۋان مۇھەممەد كۈچتۈڭگۈرنىڭ بىباھا كىتابلىرىنى ئېلىپ، ئاپئاق خام بىلەن پاكىزە ئېرتىپ ئاۋۋال كۆزلىرىگە سۈرتتى، ئاندىن كۆكرىكىگە تېڭىپ چوڭقۇر نەپەس ئالدى. ئۇنىڭ ۋۇجۇدى ئۆزىمۇ ئېيتىپ بېرەلمەيدىغان بىر ئوتلۇق

ھارارەتتە ئېرىدى.

ئىسمەتۇللا مۆجىزى ئىككى كۈندىن بۇيان مەۋلانە نامان سەمەرەقەنت ھەزرەتلىرى توغرىسىدا ماتېرىيال توپلاپ، كۆڭۈل خەزىنىسىگە ئېسىل ھېكايىلەرنى توپلىغاندىن كېيىن، بۇ زات ھەققىدە قەلەم تەۋرەتتى:

«بۇ ئەزىز ئۇستا قارى بولۇپ، بەش يۈز كىشى نۆۋەت بىلەن ئۇنىڭدا قۇرئان يادا ئالغانىدى. ئۇ ئالىملار سۆھبىتى ۋە ماشايىخلار ئولتۇرۇشلىرىدا ساز چېلىپ ناخشا ئېيتاتتى. بىر كۈنى سەمەرەقەنت ئالىملىرى ئولتۇرۇشىدا مەۋلانە شەمسىدىن تەبرىزنىڭ غەزەللىرىنى ئوقۇپ ساتارىنى سايتراتتى. ئالىملار بىردىن باشلىرىنى تۆۋەن قىلىپ ئويغا چۆكۈپ كەتتى. ئون نەچچە كىشى بېھوش بولدى، مەۋلانە ئەلى ھەزرەتلىرى بېھوش بولغىنىچە شۇ ئولتۇرۇشتا ئالەمدىن كەتتى. بۇ خەۋەر ھەممە ياققا تارقىلىپ كەتتى. پادىشاھ ئاڭلاپ، بۇ ئەزىزنى زىندانغا ھۆكۈم قىلدى. ئۇ بەش يىل زىنداندا يېتىپ ھىجرىيە 865 - يىلى (مىلادى 1461 - يىلى) ۋاپات بولدى.

بۇ ئەزىزنىڭ تەربىيىسىدە ئۈچ يۈزدىن ئارتۇق نەغمىچى مۇزىكا ئىلىمىدە كامالەتكە يەتكەنىدى. بىر نەچچە يۈز كىشى شەرىئەت ئىلىمىدە ئالىم بولدى. ئۇنىڭ نەچچە مىڭ سويىلىرى بار ئىدى. ئۇنىڭ مۇزىكىنىڭ تەرىقەت ئەھلىگە بەخش ئەتكەن نەتىجىلىرى توغرىسىدا «مىراجۇ سالىكىن» (سويىلىق يولىنى تۇتقۇچىلارنىڭ شوتىسى) ناملىق بىر كىتاب يېزىلغانىدى.»

مۆجىزى يەنە شەيخ سەفايى سەمەرەقەنتنىڭ ئىككى يۈزدىن ئارتۇق شاگىرت تەربىيىلىگەنلىكى، «نەشائەتى

مۇسقى» (مۇزىكىنىڭ ئۈنۈمى) ناملىق بىر رسالە يازغانلىقى؛ خوجە شاھابىدىننىڭ ئىككى يۈزدىن ئارتۇق شاگىرت تەربىيىلىگەن ھەم مۇزىكا ئىلىمىدە مەخسۇس رسالە يازغانلىقى؛ ئابدۇللا مەرۋارىت ھەزرەتلىرىنىڭ مۇزىكا ئىلىمىدە ياخشى رسالىلەرنى يازغانلىقى ھەم يۈزدىن ئارتۇق شاگىرت تەربىيىلىگەنلىكى قاتارلىقلارنى قىسقىچە يېزىپ چىقتى. ئۇنىڭ بۈگۈن كۆڭلى ناھايىتى خۇشال ئىدى. چۈنكى ئۇ پىلانلىغان ئون يەتتە پىر - ئۇستازنىڭ ئون بەشى ھەققىدە ئۆزى قايىل بولغۇدەك تەزكىرىنى يېزىپ بولغانىدى.

— بارمۇ ئۆزلىرى، مىرزا بېگىم؟
قادر قالۇن شۇنداق دېگىنىچە كىرىپ كەلدى. ئۇنىڭ كەينىدە خوجا قاسىم، يەنە ناتونۇش ئىككى كىشى بار ئىدى.
— تىنچ - ئامان تۇردىلىمۇ، ئۇستاز؟
ئىسمەتۇللا مېھمانلار بىلەن قىزغىن كۆرۈشۈپ، ئۇلارنى تۈرگە باشلىدى.

— بۇلار، — دەپ سۆزىنى باشلىدى قادر قالۇن ھېلىقى ئىككى كىشىنى كۆرسىتىپ، — ئۆزلىرىنىڭ شاپائەتلىرىدىن بەش مودىن يەرگە ئىگە بولغان سازەندە ئۇستازلار، گۈمىدىن ئاتايىن ئۆزلىرىنى يوقلاپ كەلدى. كىتاب يېزىپ ھېرىپمۇ كەتكەنلا ھەقاچان، ئانچە - مۇنچە مۇڭ قىلىپ كۆڭۈل سىرلىرىمىزنى تۈكۈشەيلى دەپ كەلدۇق. ئىشلىرىغا دەخلى يەتكۈزۈپ قويارىمىزمۇ؟

— يوقسۇ، ئۇنداق بولامدىغان ئۇستاز، قېنى ئازادە ئولتۇرۇشىڭىز، بۈگۈن تازا ئويلغىنىڭىزدا ئىش بولدى.

دېگەنلىرىدەك بولسۇن. يەنە بىر ئىش، غىزا تەييار بولغۇچە يازمىلىرىمنى كۆرۈپ قىممەتلىك پىكىرلىرىنى ئاياشمىغايلار. - ئىسمەتۇللا شۇنداق دېگىنىچە يېزىقچىلىق ئۆيىگە ماڭدى.

4

ئىسمەتۇللا مۆجىزى يايلىغانغا چىقىپ ئاتا - ئانىسى ۋە ئۇرۇق - تۇغقانلىرى بىلەن كۆرۈشتى ۋە ئەتىسى تاماقتىن كېيىن دادىسى بىلەن كىتابخانا ئۆيىگە كىردى. ئۇنىڭ ئاتا - ئانىسىنى يوقلاپ چىقىشىدىكى مۇھىم بىر سەۋەب: دادىسى بىلەن مەلىكە ئاماننىساخان ۋە قەدىرخان يەركەندى توغرىسىدا پىكىرلىشىش، بولۇپمۇ ئاماننىساخاننى قەدىرخان يەركەندىنىڭ قىزى دېگەن قاراش توغرىسىدىكى گۇمانلىرىنى ئورتاقلىشىش ئۈچۈن ئىدى. ئىسمەتۇللا دادىسىغا يازغانلىرىنى بىر قۇر كۆرسەتتى. پىلان ۋە تەسەۋۋۇرلىرىنى سىستېمىلىق ئوتتۇرىغا قويغاندىن كېيىن، ئاماننىساخان ھەققىدىكى گۇمانىي قاراشلىرىنى دەپ ئۆتتى. موللا نېمەتۇللا ئوغلىنىڭ بۇ ئىشىدىن قاتتىق سۆيۈنگەنلىكىنى ھەم تېزىدەك روياپقا چىقىرىشقا ئىنتىزار ئىكەنلىكىنى دېدى.

- خاتىرجەم بولسىلا، دادا، خۇدايىم بۇيرۇسا بۇ رسالىنى چوقۇم ياخشى يېزىپ چىقىمەن. ھازىر يازغانىمىزى زېھنىم ئېچىلىپ، قەلىمىم راۋانلىشىۋاتىدۇ. ئاشۇ پىر - ئۇستازلارنىڭ نەقەدەر كاتتا زاتلار ئىكەنلىكىنى، ئۇلارنىڭ

ئىنسانىيەت مەدەنىيەت خەزىنىسىگە، بولۇپمۇ مۇزىكىغا ئالەمشۇمۇل تۆھپىلەرنى قوشقانلىقىنى بىلىپ يېتىپ، ئۆزۈمنىڭ تولىمۇ ئاجىز، ئىلىمدە بەكمۇ بىچارىلىقىمنى كۆرۈپ يەتتىم. ھەرقانداق بولسا ئۇلۇغ ئاللاتائالا ئەلىشىر ھېكمەتگىنىڭ دىلىغا سېلىپ، بۇ خاسىيەتلىك ئىشنى ماڭا ئەمىر قىپتۇ. دېمەك، بۇ ئىش بىلەن مەندەك بىر كالتە ئەقىلنىڭ ئەرزىمەس ھاياتىدىن ئىز - نشان قالدىغان تۇرسا، بۇ ئىشقا قانداقمۇ ئالدىرماي، دادا.

- لېكىن، ئوغلۇم، - دېدى موللا نېمەتۇللا ئويلانغان ھالدا، - سېنىڭ بۇ ئەسەرنى يېزىشىڭ ھەقىقەتەن زور، خاسىيەتلىك ئىش، بۇنى ئەلىشىر ھېكمەتگ ئالىيلىرى قوللىغىنى بىلەن يەنە ئوردىدىكى بەزى مۇتەئەسسىپ، جاھىل ئادەملەرنىڭ قارشىلىقىغا ئۇچرىشىڭ، نۆۋىتى كەلگەندە ئۇلار تەرىپىدىن يەكلىنىشىڭ مۇمكىن. بۇلارغا كۆڭلۈڭدە تەييارلىق بولسۇن، ھەقتائالا بۇ دۇنياغا ئەقىلنى ئاپىرىدە قىلدى، ئاندىن ئەقىلگە ئېيتتىكى: «ماڭا يېقىن كەلگىن»، ئەقىل يېقىن كەلدى، ئۇ يەنە ئېيتتىكى: «ئەمدى يانغىن»، ئەقىل ياندى. ھەقتائالادىن يەنە شۇنداق نىدا كەلدى: «سەندىن باشقا ھېچ نەرسىنى ئۆزۈمگە دوست ۋە يېقىن يولاتمىدىم، شۇنىڭ ئۈچۈن ياخشىلىق ۋە ساۋابلىقنى ساڭا بەردىم، شۇنىڭ بىلەن بىرگە يەنە ئازابىنى ھەم قوشۇپ بەردىم.» بىر كىتابتىن بۇلارنى ئوقۇغىنىم ئېسىمدە، ئېنىقكى، ئەقىللىق كىشىگە ياخشىلىق، ساۋابلىق ھەم ئازاب ھەر دائىم ھەمراھ، ئەقىللىق كىشىلەر ئازاب چەكسىمۇ، ئۆز ئىشىدىن سۆيۈنىدۇ، ئۆزىنى بەختلىك ھېس قىلىدۇ. ئاقىل، دانا كىشىلەر، ئالىم - ئۆلىمالار بۇ

جاھاننىڭ زىنىتى. سەن يېزىۋاتقان ئەسىرىڭ بىلەن ئاشۇ ئۇستازلارنى كېيىنكى ئەۋلادلارغا تونۇشتۇر. ھازىرقىلار توغرا قارىيالمىسىمۇ، كېيىن بۇنى چۈشىنىدىغانلار، ئادىل، ھەققانىي باھا بېرىدىغانلار چوقۇم چىقىدۇ.

ئاتا - بالا ئىككىسى كېچىچە مۇڭدىشىپ چىقتى. موللا نېمەتۇللا ئوغلىغا نۇرغۇن پايدىلىق تەكلىپلەرنى بەردى. بولۇپمۇ، ئۇنىڭ مەلىكە ئاماننىساخان ۋە قەدىرخان يەركەندى توغرىسىدىكى مۇھىم قاراشلىرى، بەزى دەلىللىرى ئىسمەتۇلانىڭ گۇمانىنىڭ راستلىقىنى ئىسپاتلاپ بەردى. بۇ سۆھبەتتىن ئىسمەتۇللا شۇنداق خۇشال بولدىكى، كېچىچە ئويۇسى كەلمىدى. ئۇ تېزىرەك تاڭ ئېتىشىنى، ئۆيىگە قايتىپ بېرىپ بۇ مۇبارەك ئۇستازلار ھەققىدە يېزىشنى ئويلايتتى.

ئىسمەتۇللا مۆجىزى ئۆيىگە قايتىپ كەلگەندىن كېيىنمۇ، يەكەن سەئىدىيە خانلىقىغا ئائىت تارىخىي كىتابلارنى ئەستايىدىل كۆرۈپ، كۈچلۈك ئاساسقا ئىگە بولغاندىن كېيىن، مەلىكە ئاماننىساخان ھەققىدە تۆۋەندىكىلەرنى يازدى:

«مەلىكە ئى ئاماننىساخېنىم سۇلتان ئابدۇرېشىتخاننىڭ خانىشى ئىدى. ئۇ ئۆز دەۋرىنىڭ يېگانە شائىرەسى بولۇپ، خەتتاتلىقتىمۇ ئۈستۈن ماھارەتكە ئىگە ئىدى. مۇزىكا ئىلمىدىمۇ شۇنداق كامالەت ئىگىسى ئىدىكى، سۇلتان ئۇنىڭغا تاقەتسىز ۋە ئىختىيارسىز شەيدا بولغان. سۇلتاننىڭ بۇ مەلىكىنى ئۆز نىكاھىغا ئېلىش ۋەقەسى مۇنداق بولغانىدى: سۇلتان ئۆز ۋەزىر - ئەمىرى ۋە لەشكەرلىرى بىلەن پايتەخت يەركەندىن ئاتلىنىپ چىقىپ، تارىم دەرياسىنى بويلاپ،

تەكلىماكان دەشتىگە شىكارغا يۈزلەندى ۋە نەچچە كۈن شۇ ئەتراپتا بولدى. سۇلتاننىڭ كېچىلىرى دېھقانچە ياسىنىپ، مۇساپىر سۈپىتىدە سەھراھ ياقىلىرىدىكى ئۆيلەردە قوندىغان ۋە شۇ يول بىلەن ئەمەلدارلارنىڭ رەئىيەلەرگە زۇلۇم - سەتم قىلغانلىقىنى تەكشۈرىدىغان ئادىتى بار ئىدى. بىر كۈنى سۇلتان شۇ يوسۇندا ئەكرەم ئاتلىق بىر مەھرىمى بىلەن بىر خارابە ئۆيىگە قونغۇچى سۈپىتىدە كىردى. بۇ ئۆي مەھمۇد ئاتلىق بىر ئوتۇنچىنىڭ ئۆيى ئىدى. بۇ مەلىكە بولسا شۇ مەھمۇدنىڭ قىزى ئىدى. سۇلتان ئۆينىڭ بۇلۇڭىدا تۇرغان بىر تەمبۇرنى كۆرۈپ قېلىپ، مەھمۇدتىن تەمبۇر چېلىپ بېرىشنى تەلەپ قىلدى. مەھمۇد:

— مەن تەمبۇر چېلىشنى بىلمەيمەن، مۇشۇ قىزىمىز ماڭا تەمبۇر ئېلىپ بەر، دەپ خاپا قىلىپ ئالدۇرغان، قىزىم چالىدۇ، - دەپ جاۋاب بەردى.
سۇلتان:

— ئەمىسە، قىزىڭىز چېلىپ بەرسۇن، - دېدى.
مەھمۇد قىزىغا ئەمىر قىلدى. قىز تەمبۇرنى ئېلىپ (پەنجىگاھ، مۇقامىغا شۇنداق چالدىكى، سۇلتان ھەيران قالدى. بولۇپمۇ، قىز ئۆزى يازغان بىر شېئىرنى مۇقامغا سېلىپ ئوقۇغاندا، سۇلتان قىزنىڭ مۇھەببىتىدە كۆيۈپ، بېھوش بولۇپ كەتتى. شېئىرنىڭ باشلانما بېيىتى مۇنداق ئىدى:

ساڭا يۈز شۈكرى، يارەب، بىزگە ئادىل پادىشاھ قىلىدىڭ،
پېقىر - مىسكىنگە شاھ ئابدۇرېشىتخاننى پاناھ قىلىدىڭ.

بۇ غەزەلنىڭ چۈشۈرگە بېيىتى مۇنداق باغلانغانىدى:

نەفسى كېچە - كۈندۈز قىل دۇئا تەڭرى تەقدەدەسغە،
كى شاھنىڭ ھەققىدە قىلماي دۇئا قاتتىق گۇناھ قىلىدىك.

غەزەل تامام بولۇشىغا سۇلتان ئالدىراپ:
- نەفسى دېگەن شائىر كىم؟ - دەپ سورىغانىدى،
قىز:

- خەقنىڭ غەزىلىنىمۇ ياد ئېلىپ ئوقۇمىدىكەن. مەن
نەۋائى، فۇزۇلى، زەلىلىنىڭ شېئىرلىرىدىن باشقىنى
ئوقۇمايمەن. بۇ غەزەل ئۆزۈمنىڭ، نەفسى مېنىڭ
تەخەللۇسۇم، - دەپ جاۋاب بەردى.

سۇلتان تېخىمۇ ھەيران بولدى. ئاڭغىچە ئاماننىساخان
قوپۇپ، ئۆزى يازغان بىر نەچچە شېئىرنى ئەكىلىپ
كۆرسەتتى. ئۇنىڭ خېتىنىڭ ھۆسنى ئۆزىنىڭ ھۆسنى بىلەن
بەسلىشەتتى. پادىشاھنىڭ بۇ خەتنى شۇنچە كىچىك بىر
قىزنىڭ يازغىنىغا ئىشەنگۈسى كەلمەي:

- قېنى ئەمەس، مەن قاراپ تۇراي، بىر شېئىر يېزىپ
بېقىڭ، - دېگەندى، قىز دۈۋەت، قەلەم ۋە قەغەز ئېلىپ
كېلىپ تۆۋەندىكى بېيىتنى يازدى:

يا رەب، بۇ يەندە قىلدى ئەجەب سۈننى زەن ماڭا،
گويا بۇ ئۆيىدە ئۇندى بۇ ئاخشام تىكەن ماڭا.

(خۇدا، بۇ يەندە ماڭا تولىمۇ گۈمناھلىق كۆزدە قارىدى،
گويا بۇ ئۆيىگە بۈگۈن ئاخشام مەن ئۈچۈن بىر تىكەن ئۇندى.)

سۇلتان كۈلۈپ:

- ئىشەندىم، مېنى مەسخىرە قىلماڭ! - دېدى ۋە
مەھرەمى بىلەن تاشقىرىغا چىقىپ، - بىلىز ھەيلى
كېلىمىز! - دەپ كېتىپ قالدى.

ئۇ لەشكەرگاھقا بېرىپ، ۋەزىر - ئەمىرلەرگە بولغان
ئەھۋالنى بايان قىلدى. بېشىغا تاج كىيىپ، ئۈستىگە دەۋاج
ياپتى. دەرھال ئون قوي ۋە شايى - ئەتلەسلەر تەييارلاندى.
تۈن يېرىمىدا قىرىق كىشى مەھمۇدنىڭ ئۆيىگە كېلىپ
مەقسەتنى بايان قىلدى. پادىشاھ ئۆزىنى ئاشكارا قىلىپ،
توي قىلىپ قىزنى نىكاھىغا ئالدى. بۇ مەلىكە يىگىرمە يىل
پادىشاھنىڭ نىكاھىدا تۇردى. خۇداپاتائالا بۇ قىزغا شۇنداق
ئەقىل - پاراسەت ئاتا قىلغان ئىدىكى، ئۇنى تەرىپلەپ
ئولتۇرۇشنىڭ ھاجىتى يوق ئىدى. ئۇ «دېۋان نەفسى» نى
يازدى. خوتۇن - قىزلارغا نەسىھەت قىلىش مەزمۇنىدا
'ئەخلاقىي جەمىلە' (گۈزەل ئەخلاق) ناملىق بىر كىتاب ۋە
'شۇرۇلقۇلۇپ' (قەلبىلەر شەرھى) ناملىق بىر رسالە
يازدى. شائىرلىق، نەغمىچىلىك ۋە خەتتاتلىق توغرىسىدا
بۇنىڭدەك مەنىلىك كىتاب ئاز. «ئىشرەت ئەنگىز» (شادلىق
قوزغىغۇچى) ناملىق بىر مۇقامنىمۇ بۇ مەلىكە ئىجاد
قىلغانىدى. كۈچلۈك رەشىك يۈزىسىدىن سۇلتان بۇنى ئۆز
نامىدا قىلىۋالغان ۋە شۇ بويىچە نەغمىچىلەرگە ئۆگىتىلگەن.
بۇ مەلىكە ئوتتۇز تۆت يېشىدا تۇغۇتتا ۋاپات بولغان، مەلىكە
ئالەمدىن ئۆتكەندىن كېيىن، سۇلتان ئۆزىنى ئولتۇرگۈدەك
ھالەتكە يېتىپ، سەۋدايلىق كېسىلىگە مۇپتىلا بولغان،
سۇلتان ئاخىرى يىغلاپ ئالەمدىن ئۆتكەن دېيىلىدۇ. »

ئىسمەتۇللا قەلەمنى قويۇپ، قەدىرخان يەركەندى توغرىسىدا نېمىلەرنى يېزىش ھەققىدە ئويلىدى. قەدىرخاننىڭ شېئىرلىرىنى ئۇ سۆيۈپ ئوقۇيتتى. ئۇنىڭ ئادالەتنى ياقلايدىغان، ئاۋام پۇقرالارنىڭ غېمىنى يەيدىغان، مۇقامغا پۈتۈن ئىشقى بىلەن بېرىلگەن ئالىجاناب پەزىلىتىنى ئۆزىگە ئۈلگە قىلىپ كەلگەندى.

ئۇ بىر قېتىم ئوردىدا تەمبۈر بىلەن بۇ شېئىرنى ئوقۇپ قۇتبىدىن مىرزا قاتارلىق بىر بۆلەك كىشىلەرنىڭ قارشىلىقىغا ئۇچرىغان، ھەتتا ئۇلار بۇ شېئىرنىڭ مەنىسىنى خاتا بۇرمىلاپ، ئەلىشىر ھېكمىبەگكە چېقىشتۇرغانىدى. بۇ ئىشلار ئۇنىڭ كۆز ئالدىدا قايتا گەۋدىلەندى. ئۇ قەلەمنى ئېلىپ تۆۋەندىكىلەرنى يازدى:

«بۇ يەندە بۇ ئەزىزدەك ماھارەت كۆرسەتكەن ئۇستاز ئاز. بۇ ئەزىز كۆپرەك ئەمىر نىزامىدىن ئەلىشىر نەۋائى ھەزرەتلىرىنىڭ غەزەللىرىنى ئاھاڭغا سېلىپ ئوقۇيتتى. ئالەم ئۆتۈپ ئۇنىڭدەك خۇش ئاۋاز ئادەم بولمىغان دېيىشكە بولىدۇ. ئىراقتىن، ئىراندىن، تەبىرىزدىن، خارەزم، سەمەرقەنت، ئەنجان، ئىستانبۇل، كەشمىر، بەلخ، شىراز قاتارلىق يىراق شەھەرلەردىن مۇزىكا ئۆگىنىشكە كەلگەن شاگىرتلىرى بار ئىدى. راۋابى ۋە ھەشتار (سەككىز تارلىق بىر خىل چالغۇ) نى بۇ ئەزىز كەشىپ قىلدى. ئۇ يەنە شائىر ئىدى. «دىۋانى قەدىر» ناملىق كىتابى بار ئىدى. بۇنىڭدىن باشقا، ئۇ ئۆزىنىڭ مۇزىكا ئىلمى ھەققىدىكى رسالىلىرىدە چوڭقۇر مەنىلىك پىكىرلىرىنى ئوتتۇرىغا قويغانىدى. ئۇ جەندە - كۇلا كىيىپ يۈرەتتى. سۇلتان ئابدۇرېشىتخان غىزادىمۇ، يېتىپ - قوپۇشتىمۇ قەدىرخاندىن ئايرىلمايتتى.

قەدىرخان «ۋىسال» ناملىق بىر مۇقامنى ئىجاد قىلىپ شاگىرتلىرىغا ئۆگەتتى. ئۇ پادىشاھ ئابدۇرېشىتخاندىن ئىككى يىل كېيىن ئالەمدىن كەتتى...»

ئىسمەتۇللا «ئۇھا!» دېگىنىچە ئورنىدىن تۇردى. ئۇستىنى بېسىپ تۇرغان ئېغىر تاغ يۆتكۈپتىلگەندەك يېنىكلەپ قالدى. چۈنكى ئۇ بىر يىلدىن بۇيان كۆپ تەر تۆكۈپ ئىزدىنىپ، پىلانلىغان ئەسىرىنىڭ ئاخىرقى قۇرلىرىنى يېزىپ بولغانىدى. ئۇ يەنە ساق بىر ھەپتە ۋاقىت سەرپ قىلىپ يازغانلىرىنى بىر قۇر تۈزەتتى ھەمدە ئۇلارنىڭ قايسىنى بېشىغا، قايسىنى ئاخىرىغا ئېلىش مەسىلىسى ھەققىدە پىكىر يۈرگۈزۈپ، بۇ مۇبارەك ئۇستازلارنىڭ رسالىدىكى ئورنىنى بېكىتىپ چىقتى. ئۇ بۈگۈن بۇ ھەقتە پىكىرلىشىش ئۈچۈن، موللا بىلال، قادىر قالۇن، دىلبەر دورغا، ئەخمەتشاھ قاراقاشى^①، مۇھەممەد تۆمۈر قاراقاشى، مۇبارەكشاھ قاتارلىقلارنى ئۆيىگە چاقىردى. تاماقتىن كېيىن ئىسمەتۇللا رسالىگە كىرگۈزۈلگەن ئۇستازلار ھەققىدە توختىلىپ شۇنداق دېدى:

— مۇزىكا ئىلمىنىڭ ئۇستازلىرى ھەر ئەسىر، ھەر شەھەردە يۈزلەپ، بەلكى مىڭلاپ ئۆتكەن. ئۇلارنىڭ ھەر بىرىنىڭ ئەھۋالىنى بايان قىلساق، بۇ قىسقا رسالىگە سىغمايدۇ. شۇڭا، مىڭدىن بىرى تاللاپ ئېلىندى. يەنى بىرەر ناخشا - مۇقام ئىجاد قىلغان ياكى چالغۇ ئەسۋابى ياسىغان ياكى بۇ ئىلىم توغرىسىدا بىرەر رسالە يېزىپ داڭق

① 19 - ئەسىردە ئۆتكەن مەشھۇر ساتىرىك شائىر. «يامان ئات ھەققىدە قىسسە» نىڭ ئاپتورى.

چىقارغانلىرىلا قىسقىچە تونۇشتۇرۇلدى. ئۇستازلارنىڭ قىممەتلىك پىكىر مەسلىھەتلىرىنى ئايىماي بېرىشلىرىنى ئۈمىد قىلىمەن.

— ئىسمەتۇللانىڭ رىسالىگە كىرگۈزگەنلىرى ۋە ئۇلارنىڭ ئورنى مۇۋاپىق بولمىدى. يازمىلىرى ئېنىق، مەنتىقىلىق كۈچلۈك ھەم راۋان چىقىپتۇ. ئەمدى يەنە پالانىنى كىرگۈزەيلى، پۈكۈننى كىرگۈزەيلى دېسەك، بۇ كىتابنىڭ شۆھرىتى تۆۋەنلەپ كېتىدۇ، — دېدى مۇبارەكشاھ «تەۋارىخى مۇسقىيۇن» نىڭ ئورنىگىنالىنى ۋاراقلاۋېتىپ.

— يەنە رىۋايەت تۈسىنى ئالسىمۇ تۆۋەندىكىلەرنى قىستۇرۇپ قويۇش زۆرۈر، دەپ قارايمەن، — دېدى قادىر قالۇن ئالدىدىكى چايدىن بىر يۇتۇم ئوتلاپ، — نەينى جەمىئەت پادىشاھنىڭ مەشھۇر خوتۇنى مەلىكە دىلسۇز كەشىپ قىلغان. سۇناينى ئاۋۋال كەيقىباد شاھنىڭ لەشكەرلىرى ئارىسىدا ئىزدەش ئاتلىق بىر كىشى بۇغا مۇڭگۈزىدە ياساپ چالغان. نوشرۋاننىڭ زامانىسىدا ياغاچتا سۇناي ياساپ چالغان، داپنى سۇلايمان ئەلەيھىسسالامغا دىۋىلەر ياساپ بەرگەن. ناغرا ئىسكەندەر زۇلقەرنەين زامانىسىدا كەشىپ بولغان.

ئىسمەتۇللا مۆجىزىنىڭ بۇ ئەسىرى توغرىسىدىكى سۆھبەت ئاخىرىدا شېئىر ئوقۇش، مۇقام ئېيتىشقا ئۆزگەردى. مۇھەممەد تۆمۈر قاراقاشى ئىسمەتۇللانىڭ بۇ ئەمگىكىدىن سۆيۈنۈپ، ئۆزىنىڭ ئىلىم - مەرىپەت توغرىسىدىكى قاراشلىرىنى بايان قىلىپ، سورۇن ئەھلىگە تۆۋەندىكى شېئىرنى ھەدىيە قىلدى:

ئىلىم بىناسى ئىرۇر ئانداغ بەند،
يەتمەس ئانىنىڭ كەڭرىسىگە كەمەند.
بارچە ھۈنەرگە ئىرۇر ئول تاج سەر،
ئوخشىمىغاي ئىلىمگە ئۆزگە ھۈنەر.
گەرچە مۇھسىل جىگەردىن خۇن قىلىۋر،
ئاخىر ئانىنىڭ تۇپراقىنى ئالتۇن قىلىۋر...

ئارقىدىن موللا بىلال، ئىسمەتۇللا مۆجىزى، ئەخمەتشاھ قاراقاشى قاتارلىقلارمۇ ھەرخىل مەزمۇندىكى شېئىرلىرىنى ئوقۇدى. بۇ شائىرلارنىڭ شېئىرلىرىدا مۇقامغا، ئىلىم - مەرىپەتكە بولغان چوڭقۇر مۇھەببەت، زامانىنىڭ زۇلۇمىغا بولغان كۈچلۈك نارازىلىق، كىشىلەر ئارىسىدىكى يالغانچىلىق، نادانلىق، كۆرەلمەسلىك قاتارلىق ناچار ئىللەتلەرگە بولغان نەپرەت، شۇنىڭدەك كەلگۈسىگە بولغان ئىشەنچ ئىپادىلەنگەنىدى.

ئەمدى قادىر قالۇن، ئىسمەتۇللا مۆجىزىلەر قوللىرىغا قالۇن، تەمبۈرلىرىنى ئېلىپ «جەبىيات» مۇقامغا چېلىپ ناخشا ئوقۇدى. شېئىرنىڭ باشلانمىسى مۇنداق ئىدى:

ئەي يارانلار، كۆپتۇر كۆڭلۈم ئەرمانى،
مۇرادىمنى بىر ئالدىن تىلەيمەن.
ھەق ئۆزىدۇر جۈملە دەردىنىڭ دەرمانى،
رازى ئەيلەپ رەببىئادىن تىلەيمەن.

ئون سەككىز مىڭ ئالەم بىلەن تاغلارنى،
بار ئەيلىدى بۇلىۋال بىلەن زاغلارنى.

ئول ياراتتى ئەمما بىلەن ساقلارنى،
گادادۇرمەن ئوشۇل شاھتىن تىلەيمەن.

بۇ خوتەننىڭ تازا سوغۇق بولىدىغان 12 - ئاينىڭ ئوتتۇرىلىرى بولۇپ، سىرتتا قار لەپىلدەپ ياغماقتا ئىدى. «توزغاق كۈچىسى» دىكى جىمى كىشىلەر شېرىن ئۇيقۇغا كەتكەن بولۇپ، پەقەت ئىسمەتۇلانىڭ ئۆيىدىن ياڭرىغان بۇ ناخشا - كۈي، پاكىزە قار ئۇچقۇنلىرى بىلەن بىرلىشىپ تۇمانلىق ھاۋا بوشلۇقىغا، قار بىلەن ئورالغان ئانا تۇپراققا سىڭمەكتە ئىدى. ئىسمەتۇللا تۆت يىلدىن بۇيانقى ئېغىر ھاردۇقنى چىقىرىش، مۇۋەپپەقىيەتلىك تاماملىغان ئىشنى تەبرىكلەش ئۈچۈن بولسا كېرەك، قولىدىكى نەقىشلىق تەمبۇرىنى ئۆزىنى ئۇنتۇغان ھالدا سايراتماقتا ئىدى. تەمبۇرنىڭ تارىلىرىمۇ ئۇنىڭ يۈرىكى، پۈتۈن جىسمى ۋە داۋالغۇپ تۇرغان ھېسسىياتىغا تەڭكەش بولغاندەك تىترىمەكتە ئىدى. يۈرەكلىرىنى ئېزىدىغان بۇ مۇقام، شۇ كېچىسى غەمگە پانتان پۈتۈن شەھەرنى بىر كېچە ئۇخلاتمىدى.

5

ئىسمەتۇللا مۆجىزى بۈگۈن دادىسىنىڭ دېگەنلىرى ھەم قادىر قالۇن قاتارلىق ئۇستازلىرىنىڭ مەسلىھەتى بويىچە «تەۋارىخى مۇستەقىمۇن» غا زۆرۈر قىستۇرمىلارنى يېزىپ ئولتۇرۇپ، بىر نەرسىنىڭ كەملىكىنى ھېس قىلىپ قالدى. ئۇ بولسىمۇ، رىسالىنى يېزىشنىڭ سەۋەبى نېمە، قايسى

ۋاقىتتا، كىم تەرىپىدىن يېزىلدى؟... ئۆزىنىڭ بۇ رىسالىنى ئوقۇغۇچىلاردىن ئۆتۈنۈشى نېمە؟ ئۇ بۇلارنىمۇ يېزىشى لازىم ئىدى.

كلاسسىكلارنىڭ ئەنئەنىۋى ئادىتى بويىچە ئاخىرىنى نەزمە بىلەن چۈشۈرۈپ، ئەسەر يېزىلغان ۋاقىتنى ئەجەت ھېسابى ئارقىلىق يوشۇرۇن ئىپادىلەشكە بولاتتى: «شۇنداق يازسام بولغۇدەك، بېشىدا شېئىرىي مۇناجات بولغاندىكىن، يۇقىرىقى مەزمۇنلارنى شېئىر ئارقىلىق خاتىمە قىلسام، ئەسەرنىڭ تۈزۈلۈشى مۇكەممەل ۋە باش - ئاخىرى ماسلاشقۇدەك»

ئۇ شۇلارنى ئويلىدى - دە، ئاخىرىغا تۆۋەندىكىلەرنى دانە - دانە يازدى:

خۇدايىمغا يۈز مىڭ سانا ۋە تەشەككۈر،
يەنە ئۇنىڭغا چەكسىز ھەمىد ۋە شۈكۈر.
ئەلشىر ھېكمىيەگە ئەمەل بەردى،
ئۇنى خوتەن خەلقىگە پادىشاھ قىلدى.
ئۇ مېنى بۇ شاھ دەۋرىدە تۈرەلدۈردى،
بېشىمغا كۇلا، ئۈستۈمگە جەندە كىيگۈزدى.
زامانە ئادالەتلىك شۇ قەدەر،
بۆرە ھەم قويلارغا باج تۆلەر.
ماڭا ئەمىر بولدىكىن تارىخنى يازغىن،
قولۇڭغا دۇۋۋەت ۋە قەلەمنى ئالغىن.
مەن بۇ ئەمرگە ئىتائەت قىلدىم،
شېرىن سۆزلەرنى يىغىپ جەم قىلدىم.
نەغمىچى، ھەقىقەت، رىسالىلار بولسا،

تارىخ غېتى بار كىتابلار بولسا.
 يىغىپ تۈزدۈم بۇ تارىخنى مەن،
 ياخشى دېگەي بۇنى ئوقۇپ ئەھلى خوتەن.
 بولسىمۇ ئەقلىم قىسقا، بويۇم پاكىز،
 خوتەنلىككە قىلىدىم بۇنى يادىكار.
 سەۋەب بولدى بۇنىڭغا ئەلىشىر ھېكىم،
 كۆپ ئەجرى بەرگەي ئاغا ئاللا كەرىم.
 ئوقۇپ ئاڭلىغانغا بۇدۇر ئىلتىجا:
 ئەلىشىر ھېكىمگە قىلىڭلار دۇئا.
 يەنە مېنىمۇ تۇتۇڭلار ئەستە،
 سېخىي ئۆلسە بولار ئورنى جەننەتتە.
 تارىخنىڭ پۈتۈلگەن ۋاقتىنى تارىخىن دېدىم،
 بىلمەسمىكەن دەپ بەكمۇ غەم يېدىم.
 تۆگەت سۆزىنى مۆجىزى غېرىب بىناۋا،
 باشقىچە ئىش تۇت، كىر ئۇلۇغ يولغا.

تامام. 1721 - يىلى (ھىجرىيە)

ئۇ ئۆزىنى شۇنچىلىك ۋە خۇشال ھېس قىلماقتا ئىدى.
 چۈنكى، تۆت يىللىق ئەجرىنىڭ ئەڭ ئاخىرقى قۇرلىرى
 يېزىلىپ بولغانىدى. ئەگەر ھازىر 2 - ئاي بولماي 5 - ،
 6 - ئاي، «توزغاق كوچىسى» دىكى ئۆي بولماي،
 يايلىغاننىڭ كەڭرى دالاسى، يېشىل ئوت - چۆپلەر
 مەخمەلدەك يېيىلىپ ياتقان يايلاق بولغان بولسا، ئۇ ناخشا
 ئوقۇپ، سەكرەپ، سۈپسۈزۈك بۇلاق سۈلىرىنى
 ھۇزۇرلىنىپ ئېچىپ يايىغان بولاتتى. ئۇ بالىلىق چاغلىرىدا

بىرەر پارچە شېئىر يازالسا، تەمبۇرنى بىرەر يېڭى ئاھاڭغا
 چېلىشنى ئۆگىنىۋالسا كېچىسىمۇ ئوقۇسى كەلمەي، ئەتىسى
 ئاشۇ چۆپلۈكلەرگە يۈگۈرۈپ بېرىپ يازغان شېئىرىنى
 ئوقۇيتتى. ئۆگىنىۋالغان ئاھاڭغا قوللىرىنىڭ تېلىپ،
 قاپرىپ كەتكىنىنىمۇ بىلمەي تەمبۇرنى سايرىتاتتى. ئۇ
 كىتابنىڭ ئاخىرىغا يازغان بۇ شېئىرىدىن ئوبدانلا رازى
 بولدى. بولۇپمۇ: «تارىخنىڭ پۈتۈلگەن ۋاقتىن تارىخىن
 دېدىم» دېگەن مىسرادىكى «تارىخىن» سۆزىگە ئەجەت
 ھېسابى بويىچە ھىجرىيە 1271 - يىلىنى ئۈستىلىق بىلەن
 ئورۇنلاشتۇرغانلىقىدىن خۇشال ئىدى.

ئىسمەتۇللا مۆجىزى بۇ ئەسىرىنى ئۆز قەلىمى بىلەن
 چىرايلىق ئۈچ نۇسخا كۆچۈرۈپ چىقتى. بىرىنچى ۋارىقنىڭ
 ئوتتۇرىسىغا يوغان ھۆسنخەت قىلىپ: «تەۋارىخى
 مۇسقىيۇن» دېگەن ئىسمىنى يازدى. ئۇنىڭ ئاستىغا
 كىچىكرەك قىلىپ: «موللا ئىسمەتۇللا بىننى موللا نېمەتۇللا
 مۆجىزى» دېگەن خەتنى يازدى. ئۇ ئۈچ نۇسخا ئەسەرنىڭ
 بىرىنى ئەلىشىر ھېكىمبەگ ئالىيلىرىغا سوۋغا قىلىشنى،
 بىرىنى دادىسىغا بېرىشنى، بىرىنى ئۆزى ساقلاپ قويۇشنى
 ئويلىدى. شۇنداق قىلىپ، تۆت يىلدىن ئارتۇق ئىزدىنىش
 ئارقىلىق ئۆز دەۋرى ئۈچۈن مۇقام ئۇستازلىرى ۋە مۇقام
 تارىخى سىستېمىلىق خاتىرىلەنگەن بىردىنبىر يېگانە ئەسەر
 قولدىن چىقىپ، بۇ پەن توغرىسىدىكى بىر بوشلۇق
 تولدۇرۇلدى. ئەمدى ئۇ بىر خاسىيەتلىك كۈننى تاللاپ ئۇنى
 ئەلىشىر ھېكىمبەگكە سوۋغا قىلسا بولاتتى.

ئىككى ھەپتىدىن كېيىن ئىسمەتۇللا مۆجىزى بۇ
 مۇبارەك كىتابنى ئەلىشىر ھېكىمبەگكە سوۋغا قىلدى.

ئەلشېر ھېكمىبەگ پۈتۈن ئوردىنىڭ ئەمىر، بەگ، مەنسەپدارلىرى قاتناشقان كاتتا سورۇندا ئىسمەتۇلانى ئەڭ تۆرگە - ئۆز يېنىغا تەكلىپ قىلدى. پەستە لەشكەر بېشى، قازى رەئىس، شەيخۇل ئىسلام، قازى لەشكەر ۋە باشقا دىۋان بېگى، مىرزا بېشى، توقسابالار قول باغلاپ، باش ئېگىپ تۇرۇشتى.

ئەلشېر ھېكمىبەگ ھەممەيلەنگە تەكشى قاراپ چىقتى. بۈگۈن ئۇنىڭ سۈرلۈك چىرايىدا كەمدىن - كەم كۆرۈلىدىغان تەبەسسۇم جىلۋە قىلىپ تۇراتتى. ئۇ «تەۋارىخى مۇسقىيۇن» غا رازىمەنلىك، سۆيۈنۈش بىلەن قاراپ قويغاندىن كېيىن شۇنداق دېدى:

— بۈگۈن يۇرت پۇقرالىرىنىڭ ئەھۋالى ۋە تۆۋەندىن كەلگەن ئەرز - شىكايەتلەر قوبۇل قىلىنمايدۇ. بۈگۈن پەقەت ئىسمەتۇللا مىرزا مېنىڭ ئەمرىگە بىنائەن يېزىپ چىققان مانا بۇ «تەۋارىخى مۇسقىيۇن» ناملىق كىتابنى قۇتۇقلايمىز. ئىسمەتۇللا مىرزا بىر قانچە يىل تەر تۆكۈپ، يۇرت - يۇرتلارغا بېرىپ تەكشۈرۈپ، مول ماتېرىيال كۆرۈپ، ئاخىرى مۇزىكا ئۇستازلىرىنىڭ تارىخى يېزىلغان بۇ ئەسەرنى پۈتتۈرۈپ مېنىڭ ئەمرىمنى ئورۇنلىدى. ياراتقان ئاللاتائاللا ئۇنىڭ تېنىنى سالامەت، زېھنىنى تېخىمۇ زىيادە قىلغاي!

— ئاللاتائالانىڭ شەپقىتى ۋە ھاكىمىبەگ ئالىيلىرىنىڭ مەرھەمەتىدە كەمىنە بۇ ئاددىي رسالىنى پۈتتۈرۈپ، ئۆزلىرىگە سوۋغا قىلغانلىقىم، مەن ئۈچۈن زور شەرەپ، ئەگەر ھاكىمىبەگ ئالىيلىرى ئەمىر قىلمىغان بولسا، مەندەك بىر كىشىنىڭ بۇنى يېزىپ چىقىشقا جۈرئەت قىلمىقىم تەس

ئىدى. ھاكىمىبەگ ئالىيلىرىنىڭ غەمخورلۇقى بىلەن خوتەن دىيارىدىكى ئالىم - ئۆلىمالار يەنە كۆپلىگەن ئەسەرلەرنى ئىجاد قىلغۇسى، - دېدى ئىسمەتۇللا سالام بىلەن.

— دۇرۇس سۆزلىدىڭ! - دېدى ئەلشېر ھېكمىبەگ، - خوتەن ئېلىدە ئالىم - ئۆلىما، نەغمىچى، سازەندىلەر كۆپ. ئۇلار ئۆزىنىڭ بارلىقىنى ئۆزىنىڭ ئىجادىيىتىگە بېغىشلىغان ئېسىل ئادەملەردۇر. مەن ئۇلارنى ھەر ۋاقىت قوللايمەن. ئۇلارنىڭ ئىجاد ئەتكەنلىرى خەلقىمىزنىڭ بايلىقى. ئەدەبىيات - سەنئەتتى يوق مىللەت، مىللەت بولالمايدۇ. ئالىم - ئۆلىماسى، سازەندىسى يوق يۇرت، تولىمۇ بىچارە، خاراب ۋە زەبۇندۇر. سەن ئاللاتائالانىڭ مەرھەمەتى بىلەن بۇ ئەسەرنى يېزىپ چىقتىڭ. شۇ تاپتا شائىر خۇسرەۋ دېھلىۋىنىڭ مۇنۇ مىسرالىرى ئېسىمگە كېلىۋاتىدۇ:

ئادەمنىڭ شەرىپى ئىلىمنىڭ مولى،
كىمكى دانا بولسا مەن شۇنىڭ قولى.
كىم مەنسەپ قوغلاشتى، ئىلمى بولمىدى،
ھاجەتخانا ئۇنداق مەنسەپنىڭ يولى.
بېشىدا دەستار ۋە ئۈستىدە زەر تون
بولسىمۇ، ئىلىمدە يۈيۈلدى قولى.

ئۇ شېئىرنى ئوقۇپ بولۇپ، ئالدىدا قول باغلاپ تۇرغان، ئۈستۈشىغا بىرىدىن - بىرى ئېسىل ئەمەلدارلىق كىيىملىرىنى كىيگەن مەرھەملەرگە نەزىرىنى ئاغدۇردى. ئۇنىڭ كۆزى ئۆمرىنىڭ تەڭدىن تولىسىنى ئوردىدا مىرزا

بېشى بولۇپ ئۆتكۈزگەن قۇتبىدىن مىرزىغا چۈشتى. شۇ ۋاقىتنىڭ ئۆزىدە گەپ - سۆزگە، يۈرۈش - تۇرۇشقا ئالاھىدە ئېتىبار بىلەن قارايدىغان، ئەتراپىدىن خوشامەت سۆزلىرىنى قار - يامغۇردەك ياغدۇرۇپ كېتەلمەيدىغان بۇ مۆتىۋەر، ئۇنىڭ كۆزىگە گويا بىر مۇردا، ياكى بىر سايە بولۇپ كۆرۈنىدى. قۇتبىدىن مىرزا ئاۋالقىدەكلا بىئارام ئىدى. ئۇنىڭچە بولسا، ئىسمەتۇلانى كۆرەر كۆزى يوق ئىدى. ئىسمەتۇلانىڭ بۇنداق كىتابىنى يېزىپ ھاكىمبەگكە سوۋغا قىلىشىنى تېخىمۇ خالىمايتتى. ئۇ بۇ كىتابتىن بىر نېمىلەرنى قىلىپ قۇسۇر تېپىپ، ھاكىمبەگكە مەلۇم قىلىپ، ئۇنى كۆزدىن يوقىتىشنى ئويلايتتى.

— ئىسمەتۇلا مىرزا، — دېدى ئەلىشىر ھېكىمبەگ ئاۋازىنى كۆتۈرۈپ، پەرمان سىياقىدا ھەممەيلەنگە تەكشى قاراپ، — بۇ ئەسرى بىلەن بۇ غېرىب پەننىڭ تارىخىنى يېزىپ، كاتتا خاسىيەتلىك ئىش قىلدى. ھەقىقەتەن ئۆز تەخەللۇسىغا لايىق بىر مۆجىزە ياراتتى. شۇڭا ئۇ بىر ئات بىلەن تارتۇقلانسۇن، ئۈستۈشىغا زەر تون يېپىلسۇن! ئۇ تەختتىن چۈشۈپ ئىسمەتۇللاغا ئۆز قولى بىلەن تون كىيگۈزدى، بېلىگە پوتا باغلىدى.

— ھاكىمبەگ ئالىيلىرى دانادۇر!

پەستە قاتارىسىغا تۇرۇشقان بەگلەر مەدھىيە سۆزلىرىنى ئايىماي تۆكتى.

— ھاكىمبەگ ئالىيلىرىنىڭ شەپقىتىگە رەھمەت! —

دېدى ئىسمەتۇلا تەزىم بەجەكەلتۈرۈپ، —

ئۆزلىرىدەك شەپقەتلىك، مەرىپەتپەرۋەر، خەلق سۆيەر زاتىنى بىزگە باش قىلغان ئۇلۇغ ئاللاتائالغا يۈز مىڭ تەشەككۈر!

ئىسمەتۇلا شۇ كۈنى ئوردىدىن تارتۇقلىغان قاردەك ئاپئاق ئاتقا مىنىپ ئۆيىگە قايتىپ كەلدى. بۇ ۋەقە تېزلىكتە پۈتۈن خوتەن ئېلىگە پۈركەتتى. چايخانا، ناۋايخانا، ئاشخانلاردا، شەھەرنىڭ كوچا، دوقمۇشلىرىدا، مەدرىسىلەردە، سەھرانىڭ بۇلۇڭ - پۇچاقلىرىدا كىشىلەر ئىسمەتۇلانىڭ كاتتا ئەمگىكى، ئەلىشىر ھېكىمبەگنىڭ مەرىپەتپەرۋەرلىكى، ئىسمەتۇلانى قانداق تارتۇقلىغانلىقى ھەققىدە پاراڭ سېلىشىپ يۈردى. مۆجىزى پۈتۈن خوتەن ئېلىدىكى ئىلىم خۇمار كىشىلەر ئىزدەيدىغان، چوقۇنىدىغان كىشىگە ئايلاندى. ئۇ ئۆزىنىڭ بۇنداق كاتتا ھۆرمەتكە ئېرىشكەنلىكىدىن خىجىل بولۇپ ئۆزىنى قويدىغان يەر تاپالماي قالاتتى: «ئەسلى مۇنداق ھۆرمەت ماڭا مۇناسىپ كەلمەيتتى، ئەمدى تېخىمۇ بېسىم بولدى. خەلقىمگە چوقۇم ئۇلار رازى بولغۇدەك، ئۆزۈمنىڭ يۈزىنى يورۇق قىلىدىغان ئەسەرلىرىم ئارقىلىق جاۋاب قايتۇرىمەن. خۇدا خالىسا چوقۇم شۇنداق قىلىمەن!» ئۇ شۇلارنى ئويلىغاندىن كېيىن ئابدۇراخمان جامىنىڭ تۆۋەندىكى شېئىرىنى ئوقۇدى:

ئۆز ئەمگىكىڭ بولسۇن دائىم بولدىشىڭ،

ئۆزىگە مىنىتىدىن ئاغرىتما بېشىڭ.

كۈنلىرىڭ ئۆتسىمۇ تېرىپ دۇر - ھېكمەت.

كۈنلىرىڭ پۈتۈندۈر بولسا ھۆر مېھنەت.

ياندكى ئۆيدە شېئىرنى ئاڭلاپ ئولتۇرغان بەھىرىنسا
ئىسمەتۇلانىڭ يېنىغا كىردى. ئۇنىڭ بۇلاقتەك كۆزلىرىدە
تەسۋىرلىگۈسىز دەرىجىدىكى ئوتلۇق مۇھەببەت، خۇرسەنلىك
تۆكۈلۈپ تۇراتتى.

سەككىزىنچى باب ئەل ئارىسىدا

1

1859 - يىلى كۈز ئېيىنىڭ ئوتتۇرىلىرى ئىدى.
ئەلىشىر ھېكمىبەگ ھەشەمەتلىك قورۇسىدا ئۆيىدىن چىقماي
ئولتۇرغىلى ساق ئۈچ كۈن بولدى. ئۇنىڭ سۈرلۈك
قاپقىدىن ئەيمەنگەن ئايىلى ۋە ئەتراپىدىكى خاس مۇلازىملار
چىڭراق دەسسەپ مېڭىشقىمۇ جۈرئەت قىلالماي، پۇتى
كۆيگەن توخۇدەك بولۇپ قېلىشقانىدى. ھېكمىبەگنىڭ
قاياقلىرى خېلىلا ئىششىغان بولۇپ، ئۇيقۇسىزلىقتىن
قىزىرىپ كەتكەن كۆزلىرىنى دىققەت قىلمىسا ئېنىق
كۆرگىلى بولمايتتى. پېشانىسىدە يول - يول سىزىقچىلار
كۆپەيگەن، ئولتۇرۇپ - قوپقانىدىكى ھەرىكەتلىرى تولىمۇ
ئاستا، تىنىقلىرى ئېغىر ئىدى. مەجەزى چۈس، كەپپىياتى
بىنورمال بولۇپ، ئەتراپىدىكى مۇلازىملارنى سەۋەبسىزلا
قوغلاپ چىقىراتتى. ئۇنىڭ كۆڭلى ھەقىقەتەن پاراكەندە
ئىدى. قاراقاشتا ھېبىبۇللا ھاجى تەرىپىدىن پارتلىغان
قوزغىلاڭ تېخى تەلتۆكۈس بېسىقتۇرۇلماي تۇرۇپ، ئوردا
ئىچىدىكى بىر بۆلەك ئىسىيانچىلار خۇپىيانە ھەرىكەت قىلىپ
ھاكىمىيەتنى تارتىۋېلىش كويىدا بولۇۋاتاتتى. ئىجتىمائىي،
سىياسىي ئاپەتلەر ئازلىق قىلىۋاتقاندا، 7 - ئايدىكى

قاراقاش ۋە يۇرۇڭقاش دەريالىرىغا كەلگەن كەلكۈن دەريا قىرغاقلىرىدىكى بەزى يەر، ئۆي - چارۋىلارنى يۇتۇۋالغان بولغاچقا، بۇ يەرلەردىكى دېھقانلار جىددىي قۇتقۇزۇۋېلىشقا موھتاج ئىدى. ئۇنىڭ ئۈستىگە، ھازىر ئەلىشىر ھېكمىبەگنىڭ ھەر كېچىسى دېگۈدەك چۈشى بۇزۇلۇپ، قارا باساتتى. ناسىر بەگ بىلەن ئىسمەتۇللا مىرزا بەگ چىرا، كېرىيە تەرەپلەرگە كەتكىلى ئوتتۇز كۈندىن ئاشقان بولسىمۇ، ئۇلار ھازىرغىچە ئوردىغا قايتىپ كەلمىگەندى: «ھەي، مۇشۇنداق چاغدا بۇ ئىككى قانتىمنىڭ بولمىغىنى بەكلا يامان بولدى. ئۇ ئىككىسى ھەرقانداق چاغدا ماڭا ھەمىنەپەس بولاتتى. بولۇپمۇ، ئىسمەتۇللا مىرزا ھەرقانداق مۈشكۈلات ئىچىدىن ئاسانلىق تېپىپ، كۆڭلۈمنى كۆتۈرۈپ، دانا تەدبىرلەرنى كۆرسىتەتتى» دەپ ئويلىدى ئۇ.

ئەلىشىر ھېكمىبەگ مۇلازىم دەملەپ كىرگىلى خېلىلا بولغان، سوۋۇپ كەتكەن كاشكاپنى بىر يۇتۇم ئىچىپ، ئىسمەتۇللا مىرزا بېشى قىلىپ تەيىنلىگەندىن كېيىنكى سۆھبەتنى كۆز ئالدىغا كەلتۈردى:

— ھاكىمبەگ ئالىيلىرى، مۇمكىن بولسا مەن مىرزا بېشىلىق ئەمەلنى تۇتمىسام، بۇ ئىشنى يەنىلا قۇتتىدىن مىرزا ئىشلىسە، — دېدى بىر كۈنى ئىسمەتۇللا ئۇنىڭ ھۇزۇرىغا كىرىپ تەزىم بىلەن. بۇ ئىسمەتۇللا قۇتتىدىن مىرزا بېشىنىڭ ئورنىغا تەيىنلەپ بىر ھەپتىدىن كېيىنكى ئىش ئىدى.

— ئەمىرىمنى قوبۇل قىلماسلىقىڭىزنىڭ ۋەجى نېمە؟ — ئەلىشىر ھېكمىبەگ خاپا بولۇپ سورىدى. ئۇنىڭچە بولغاندا، ئىسمەتۇللا كۆپ تەشەككۈر ئېيتىپ، مەدھىيە سۆزلىرىنى

قار - يامغۇردەك ياغدۇرۇۋېتىشى كېرەك ئىدى.

— قۇتتىدىن مىرزا بېشى كۆپ يىللاردىن بۇيان يانلىرىدا خىزمەتلىرىدە بولدى. ئۇ ئەمەلخور، ئىچى تارراق ئادەم، لېكىن ئالىيلىرىغا ساداقىتى چوڭقۇر، شۇنداقتىمۇ بۇ ئىش ئۇنىڭغا ئېغىر كېلىپ، دۈشمەندىن بىرى كۆپىيىپ قالامدىكىن، دېگەن ئەندىشىدەن. «قۇرئان كەرىم» دە: «ياخشى ئىشقا ۋە تەقۋادارلىققا ياردەملىشىڭلار، گۇناھقا ۋە زۇلۇمغا ياردەملەشمەڭلار»^① دېيىلگەن. ئەگەر قۇتتىدىن مىرزا مەن ئويلىغاندەك، ئاسىيلار بىلەن بىرلىشىپ گۇناھلىق يولغا ماڭسا، بۇنىڭغا مەن ئەيىبلىك ئالىيلىرى، — دېدى ئىسمەتۇللا.

ئەلىشىر ھېكمىبەگ ئىسمەتۇللانىڭ نېمە دېمەكچى بولغانلىقىنى چۈشەندى. ئۇنىڭ ئۆزىنىڭ نام، مەرتىۋىسىنى ئەمەس، بەلكى ئوردىنىڭ مەنپەئىتىنى ئەلا بىلگەن ئاق كۆڭۈل، شەخسىيەتسىز پەزىلىتىدىن تەسلىرىدى.

— كۆپ ئەنسىرىشىڭىز ھاجەتسىز، قۇتتىدىن مىرزا گەرچە سىز ئېيتقانداك ئەمەلپەرەس، ئىچى تار كىشى بولسىمۇ، بۇنى قوبۇل قىلالايدۇ. ئەمدى ئۇنىڭ ئارام ئالدىغان چېغىمۇ كېلىپ قالغان. ئۇ دادام رەھمەتلىك ھاكىمىيەت تۇتقان چاغدىمۇ مىرزا بېشى ئىدى. ئۇ ئوردىغا سادىق، ھەرگىز سىز ئويلىغاندەك بولمايدۇ، — دېدى ئەلىشىر ھېكمىبەگ.

ئىسمەتۇللا ئارتۇق سۆز قىلىشنى خالىمىدى بولغاچ، ئەلىشىر ھېكمىبەگكە «رەھمەت!» دېگىنىچە، خوشلىشىپ

① 5 - سۈرە «مائىدە» 2 - ئايەت.

ئىسمەتۇللا مۆجىزى، ناسىر بەگ قاتارلىقلار كېرىيەنىڭ ئويتوغراق يېزىسىدا تەكشۈرۈشتە ئىدى. بۇ يەردىكى دېھقانلارنىڭ تۇرمۇشىنىڭ ئېغىرلىقى، قۇرغاقچىلىق ئاپىتى سەۋەبىدىن ھوسۇلنىڭ زور دەرىجىدە كەملەپ كېتىشى، شۇنىڭدەك يەرلىك مەنەپدار مۇسا بەگنىڭ ئالۋان - سېلىقىنىڭ كۆپلۈكى ئۇنىڭ يۈرىكىنى ئېچىشتۈردى. بۈگۈن ئۇلارنى بۇ يەردىكى خەلقپەرۋەر قىزىقچى شېرىن دورغا^① ئۆيىگە مېھمانغا چاقىرىغانىدى. شېرىن دورغىنىڭ ئۆيى ئويتوغراقنىڭ قاپ ئوتتۇرىسىدا گويا مۆجىزىدەك قەد كۆتۈرۈپ تۇرغان قۇم دۆۋىسى - «بۇغرا قۇم» نىڭ ئېتىكىدىكى بوستانلىقتا بولۇپ، ئازادە ھەم پاكىز، رەتلىك ئىدى. ئۇلار مېھمانخانىدىن ئورۇن ئالدى.

شېرىن دورغىنىڭ قىزىق چاقچاقلىرى، لەتىپىلىرى ئىسمەتۇللانىڭ روھىنى سەل كۆتۈرگەندەك بولدى. مېھمانلار ئالدىغا ئاۋۋال ھالۋا بىلەن نان، قىزىق چاي، ئارقىدىن گۆش بېسىلغان پۈلو كەلتۈرۈلدى. ئۇلار تاماقلىرىنى كۈلكە - چاقچاق بىلەن قانداق يەپ بولغىنىنى بىلمەيلا قېلىشتى.

شېرىن دورغا ئويناپ تۇرىدىغان كۆزلىرىدىن، شاپ بۇرۇتلىرىدىن ھەييارلىق چىقىپ تۇرىدىغان، ئوتتۇرا بوي، يۈزلىرى شامالدا قارىداپ يېرىلغان جۇشقۇن ئادەم ئىدى.

① 19 - ئەسىردە ياشىغان مەشھۇر قىزىقچى، ئۇنىڭ لەتىپىلىرى خەلق ئارىسىدا كەڭ تارقالغان.

چىقىپ كەتتى.

— ھاكىمبەگ ئالىيلىرى، جىددىي مەلۇمات! سىرتتىن ئەمىرلەشكەر ئالدىراش كىرىپ ئۇنىڭ خىيالىنى ئۈزۈپ قويدى. ئەلىشىر ھېكمەت سۆرۈن چىرايى بىلەن ئۇنىڭغا قارىدى:

— نېمە ئىش يۈز بەردى؟ دۇدۇقلىماي تېزىرەك ئېيت! — قاراقاشتىكى ئىسىيانچىلارنى تىنچىتىشقا كەتكەن لەشكەرلەر قايتىپ كەلدى. ئۇلار زور تالاپەتكە ئۇچراپتۇ. ئۇلارنىڭ دېيىشىچە، قۇتبىدىن مىرزا بېشى ئاشۇلارنىڭ قوينىغا ئۆزىنى ئاتقانمىش.

— نېمە؟ قۇتبىدىن مىرزا ئاشۇ ئىسىيانچىلار بىلەن بىللەمىكەن؟ — ئەلىشىر ھېكمەت غەزەپ بىلەن ئورنىدىن تۇرۇپ كەتتى. ئۇنىڭ قىزىرىپ كەتكەن ئۇيغۇسىز كۆزلىرىدىن غەزەپ ئۇچقۇنلىرى چاقنايتتى. پۈتۈن بەدىنى تىترەيتتى. ئۇ يەنە ئاستا ئورنىدا ئولتۇردى ۋە ئەمىرلەشكەرنى چىقىپ كېتىشكە ئىشارەت قىلدى. ئۇ يەنە يالغۇز قالدى. «ئەجەب ئىش، شۇنچە يىللاردىن بۇيان بىلمىگەننىمى، قۇتبىدىن مىرزا ئەسلى سۆڭەك بەرسە يېنىدىن كېتەلمەيدىغان، بەرمىسە چىشلەيدىغان لالما ئىت ئىكەن ئەمەسمۇ؟ ئىسمەتۇللا مىرزا توغرا دەپتىكەن. ئۇ ھەقىقەتەن دانىشمەنكەن!...» دېدى ئۇ ئۆزىگە - ئۆزى. ئۇ ئەمدى نۆۋەتتىكى ۋەزىيەتنى قانداق ئوڭشاش ۋە تىزگىننى قانداق تۇتۇپ تۇرۇش ھەققىدە ئەستايىدىل ئويلىنىشقا مەجبۇر بولدى.

ئۇ ساڭگىلاپ قالغان بۇرۇتلىرىنى ئوڭ قولى بىلەن تولغاچ كۆتۈرۈپ قويۇپ ئېغىز ئاچتى:

— داستىخنىمىز غورىگىل بەگلىرىم، لېكىن كۆڭۈل - كۆكسىمىز دەريادەك كەڭ. نەچچە كۈن بولدى. مانا، ھېلى دەپ يۈرۈپ، بۈگۈن ھەمداستىخانىدا ئولتۇرۇش نېسىپ بوپتۇ. راست گېپىمنى دېسەم، ئىسمەتۇللا مىرزا بېگىم، ئۆزلىرىنىڭ مەنسەپلىرىنى ئەمەس، بەلكى خەلق سۆيەر سازەندە، شائىرلىقلىرىنى دەپ ئۆيۈمگە چاقىردىم. بۇ خۇشامەت چېپى ئەمەس، ھۆرمەت چېپى.

— ئۇنداقتا مەنمۇ ئىسمەتۇللا مىرزىنىڭ باھانىسىدە بىر ۋاخ تاماق يېيىشكە مۇيەسسەر بوپتىمەن - دە، - دېدى ناسىربەگ، شېرىن دورغىنىڭ سۆزى تۈگىمەستىن.

— شۇنداق، بېگىم، ئارپىنىڭ باھانىسىدە، قارامۇق سۇ ئىچىدۇ ئەمەسمۇ؟ - دېدى شېرىن دورغا تېزلىك بىلەن. ئۆينىڭ ئىچىنى كۈلكە قاپلىدى.

ئىسمەتۇللا قاتتىق كۈلكىدە كۆزلىرىدىن چىققان ياشلىرىنى سۈرتتى. «ئەجەب ئوچۇق - يورۇق، سەمىمىي ئادەمكىنا، ئۇنىڭ مەنسەپدارلارنى كۈلكە بىلەن مەسخىرە قىلىشىمۇ بىكار ئەمەسكەن» دەپ ئويلىدى - دە، ئېغىز ئاچتى:

— ئۆزلىرىنىڭ لەتىپىلىرىنى كۆپ ئاڭلىدۇق. قېنى ئۆز ئېغىزلىرىدىن ئاڭلاپ باقساق بوپتىكەن.

شېرىن دورغا مېھمانلارنىڭ ئالدىدىكى پىيالىلارغا چاي ئىقلاپ قويۇپ، سۆزىنى باشلىدى:

— ئۆزلىرىمۇ ھېس قىلغانلا، بىزنىڭ مۇسابەگ

ھەددىدىن بەك ئېشىپ كەتتى، مىرزا بېگىم. ئۇ ئويتوغراق پۇقرالىرىنىڭ يىلىكىنى شوراپ بولاي دېدى. بۇلارنى بىلىپ تۇرساممۇ ئامالسىز، يەنە ئۇنىڭ دورغىلىقىنى قىلىمەن. «ئالە، شەھرىڭنى!» دەپ تاشلاپ بېرەي دېسەم، ئورنۇمغا باشقا بىرى كەلسە، مۇسابەگ، تەلپىكىنى ئېلىپ كەل، دېسە، بېشىنى ئېلىپ كېلىشتىن يانمايدۇ. بۇنىڭدىن ئەنسىرەيمەن. بىر ياخشى يېرى، مۇسابەگ بەك گالۋاڭ، شۇڭا چاقچاققا يۆگەپ قورساق كۆپۈكۈمنى چىقىرىۋالىمەن. بىر كۈنى ئۇ ماڭا چوڭ خەتلىك پەرمان يېزىشنى بۇيرۇدى. «يەنە شۇ پۇقرالارغا ئالۋان سالىدىغان ئىشقا» دەپ ئاچچىقىم تازا كەلدى. شۇنداقتىمۇ خەتنى شۇنداق چىرايلىق، كۆڭۈل قويۇپ يېزىۋاتسام، بەگ ئارقامدا قاراپ تۇرۇپ، مېنىڭ «پەشتاق» لەقىمىمنى چىشلەپ تارتىپ، خەتتىكى «پ» ھەرپىنى كۆرسىتىپ:

— بۇ «پەشتاق» تىكى «پ» مۇ؟ - دەپ سورىدى. مەن كەينىمگە قاراپمۇ قويماي، يېزىۋاتقان ھەرپلەرنى بىرمۇ بىر كۆرسىتىپ:

— بۇ «زالىم» دىكى «ز»، بۇ «قانخور» دىكى «ق»، - دېدىم.

ئۆينىڭ ئۆگزىسى ئۆرۈلۈپ كەتكۈدەك كۈلكە كۆتۈرۈلدى. ئىسمەتۇللا ياشلىرىنى سۈرتكەچ:

— قېنى، مەرھەمەت قىلىپ يەنە بىر نەچچىنى ئېيتىپ بەرسىلە، - دېدى.

— ھەر قايسىلىرىنىڭ كۆڭۈللىرى ئېچىلىدىغان ئىش بولسىلا، باش ئۈستىگە، - دېدى شېرىن دورغا ۋە يەنە

لەتپىنى باشلىدى:

— بىر يىلى ئەتىيازدا، دېھقانلار يېڭى ئاشلىققا ئۆلىشىنىڭ غېمىدە جان تالىشىۋاتسا، بەگ مېنى ئەگەشتۈرۈپ ئالۋان يىغىشقا ئېلىپ باردى. بۇ ئىشقا قاتتىق قورسىقىم كۆپۈپ كېلىۋاتسام، بەگ:

— سەن مەندەك بەگلەر بىلەن بىر يولدا ماڭغاندا، ئۇششاق - چۈششەك ئىشلارغا نەزەر سالما، كەينىمدىن ئەگىشىپلا ماڭ، بولمىسا سۈپەتكە تەسىر يېتىدۇ، دەپ قاتتىق ئاگاھلاندۇرۇپ، ئۆزى ئاتقا مىنىپ ماڭدى. مەن ئۇنىڭ كەينىدىن بۇغداي ئارتىلغان ئېشەكنى ھەيدەپ كېتىۋېتىپ قارىسام، تاغارنىڭ بۇرجىكىدىن بۇغداي چۈشكىلى تۇرۇپتۇ، كۆرمەسكە سېلىپ بەخىرامان مېڭىۋەردىم. بەگنىڭ ئۆيى ئالدىغا كەلگەندە، بەگ ئاتتىن چۈشۈپ، يۈكسىز ئېشەكنى تۇتۇپ تۇرغىنىمنى كۆرۈپ، كۆزلىرىنى چەكچەيتىپ بۇغداينى سورىدى، يولدىكى ئەھۋالنى مەلۇم قىلسام، نېمىشقا ۋاقىتىدا ئامال قىلمىدىك؟ دەپ غەزەپ بىلەن ۋارقىرىدى. مەن، سۈپەتلىرىگە تەسىر يېتىشتىن ئەنسىرەپ، ئۇنداق ئۇششاق - چۈششەك ئىشلارغا نەزەر سالمىدىم، بېگىم، — دېدىم.

ئۆيدە يەنە كۈلكە كۆتۈرۈلدى. ئاخىرىدا ئىسمەتۇللا شېرىن دورغىنىڭ تەكلىپى بىلەن خوتەن خەلق ناخشىلىرىغا بىر قانچە پەدە تەمبۈر چېلىپ بەردى. ئۇلار كۈلكە، چاقچاق، ساز بىلەن خۇپتەندىن ئاشقاندا قايتىشتى.

ئىسمەتۇللا مۆجىزى، ناسىر بەگ قاتارلىقلار ئويتوغراقتىكى ئىشلىرىنى تۈگىتىپ، كېرىيە بازىرى تەرەپكە قاراپ كېلىۋاتاتتى. ئويتوغراقتىڭ كەنتى ئىچىدە ئانچىكى

چىققان شامال، ئەمدى بۇ قۇملۇق يولىدا بورانغا ئۆزگەرگەن بولۇپ، ئۇلارنىڭ ئات ئۈستىدە ئولتۇرۇشمۇ، ئاتلارنىڭ قەدەم ئېلىشىمۇ خېلىلا تەسكە چۈشمەكتە ئىدى. لېكىن، ئىسمەتۇللاغا بۇ بوران تەسىر قىلغاندەك قىلمايتتى. ئۇنىڭ پىكىر - خىيالى ئاۋام پۇقرانىڭ غەم - قايغۇسىدا، ئەلىشىر ھېكمىمبەگكە سۇنماقچى بولغان مەلۇماتىنىڭ مەزمۇنىدا ئىدى. ئۇ يەنە بىر ئىشتىن خۇشال ئىدى. ئۇ بولسىمۇ مۇشۇ قېتىمقى سەپىرىدە توپلىۋالغان بەش يۈز كۈپلەتتىن ئارتۇق خەلق قوشاقللىرى، مۇقامنىڭ بەزى يېڭى ۋارىيانتلىرى ئىدى. ئۇ يول بويى بۇ قوشاقلارنى ئوقۇپ، ئۇنىڭ مەزمۇنىنى ناسىر بەگكە يېشىپ بېرىپ كېلەتتى.

— بۇ قوشاقلاردىن ئاۋام پۇقرالارنىڭ كۆڭلىدىكىنى، بىزدەك مەنەسپدارلاردىن نېمىلەرنى كۈتىدىغانلىقىنى بىلگىلى بولىدىكەن. بۇ قېتىمقى سەپەر مېنى يەنە زور تەربىيىگە ئىگە قىلدى. خەلق ئاممىسى ھەقىقىي سەنئەتچى، شائىر ئىكەن بېگىم، — دېدى ئىسمەتۇللا ناسىر بەگكە بۇرۇلۇپ.

— يالاڭ ئاياغ سۇدىن قورقماپتۇ دېگەندەك، ئاۋام پۇقرانىڭ تارتقۇزۇپ قويىدىغان ئەمەل - مەرتىۋىسى يوق. شۇڭا ئۇلار نېمىنى ئويلىسا، شۇنى دەيدۇ. راست گەپ قىلىدۇ، مىرزا بېگىم، — دېدى ناسىر بەگ.

— ئەسلى «تەۋارىخى مۇسقىيۇن» نى يېزىشتىن ئاۋۋال، يۇرت - يۇرتلارغا بېرىپ تېخىمۇ چوڭقۇر تەكشۈرسەم بوپتىكەن. كىتاب تېخىمۇ ياخشى پۈتەرگەن، — دېدى ئىسمەتۇللا ئۆكۈنگەن ھالدا.

— ھېلىمۇ قالتىس ئىش قىللا، ئىسمەتۇللا بېگىم.

يازغان ئۇ مۇبارەك ئەسەرلىرى ھەممىمىزنى خۇشال قىلدى. ئۆزلىرىنىڭ نام - شۆھرەتلىرىنى ئەلگە تاراتتى. ھاكىمىيەت ئالىيلىرىنىڭمۇ كاتتا مۇكاپاتىغا ئائىل بولدىلا، - ئۇ ئاتنىڭ چولۇۋرىنى ئىسمەتۇللا تەرەپكە تارتىپ، - بالىلارنى سېغىنغانلا، ھېلىمۇ بىز ئوردىدىن ئايرىلغىلى قىرىق كۈندەك بوپتۇ. قايتىدىغان چاغىمۇ بولۇپ قالدى، - دېدى. راست دېگەندەك، ئۇلار ئوردىدىن ئايرىلغىلى قىرىق كۈندىن ئاشقان بولۇپ، چىراۋە كېرىيەنىڭ ھەرقايسى يېزا - كەنتلىرىدە ئىككى - ئۈچ كۈندىن تۇرۇپ قالغانىدى. ئىسمەتۇللانىڭ ئولتۇرسا - قوپسا بالىلىرى كۆز ئالدىدىن كەتمەيتتى. بولۇپمۇ، سۆيۈملۈك ئايالى بەھرىنىسانى ھەرقېتىم ئويلىغىنىدا يۈرىكى ئېچىشاتتى: «مېنى كەچۈر، سېنى ھەقىقەتەن جاپادا قويدۇم» دەپ غايىۋانە ئەپۋى سورايتتى.

- بالىلارنى سېغىنمايدىغان ئىشمۇ بولارمۇ، بېگىم؟ - دېدى ئىسمەتۇللا، شۇ تاپتا ئۇنىڭ كۆز ئالدىغا يولىغا قاراپ كۆزى تۆت بولغان كۆيۈملۈك، جاپاكەش ئايالى، چوڭ ئوغلى سەيدۇللا، ئەقىللىق، شوخ قىزى ئەختەرىنسا، «خوش دادا!» دەپ بۇدۇرۇق قوللىرىنى بۇلاڭلىتىپ قالغان كىچىك، ئوماق قىزى ئاماننىسالار كەلدى. ئۇ كۆز چاناقلىرىدىكى لىققىدە ياشنى سۈرتكەچ:

- پەيغەمبەر مۇھەممەت ئەلەيھىسسالام بىر ھەدىستە: «خالايق ئىچىدىكى ئاللاغا ئەڭ ياخشى كۆرۈنگەنلەر، ئۆز بالا - چاقىلىرىغا ياخشىلىق قىلغانلاردۇر» دېگەن، تۇرسا. لېكىن، ئۆزلىرىمۇ بىلىلا، نەچچە يىلدىن بېرى ئوردىنىڭ

خىزمەتلىرى، ئاۋام پۇقرالارنىڭ غەم - غۇسسلىرىنى دەپ ئاشۇ پەرزەنتلىرىمگە ياخشى قاراپ، تەربىيىلەپ كېتەلمىدىم. بۇ ئېغىرچىلىقلارنىڭ ھەممىسى بەھرىنىساغىلا چۈشتى، - دېدى.

- بۇلارنى ياراتقان ئاللاتائالا بىلىپ تۇرىدۇ، مىرزا بېگىم. ئۆزلىرىنىڭ بالا - چاقىلىرىغا ياخشى قارىيالمىغانلىقلىرى، ئاۋامنىڭ ئىشى ئۈچۈن بولغان تۇرسا. مۇھەممەت ئەلەيھىسسالام يەنە مۇنداق دېگەن: «مۇسۇلمانلار بىر - بىرىگە رەھىمدىل بولۇشتا، بىر - بىرى بىلەن دوستلۇشۇشتا، بىر - بىرىگە ياردەمدە بولۇشتا ئىنساننىڭ بىر پۈتۈن بەدىنىگە ئوخشايدۇ. ئىنساننىڭ بىر ئەزاسى ئاغرىسا پۈتۈن بەدەن بىئارام بولىدۇ ۋە قىزىدۇ. «شۇنداق ئىكەن، كۆپ سانلىق پۇقرالار رىيازەت چېكىپ ئىگراۋاتسا، سىلە، بىزدەك پۇقرانىڭ خىزمىتىنى قىلىدىغانلار قانداقمۇ ئۆيىمىزدە بالا - چاقىلىرىمىزنى ئەركىنلىتىپ، ئۇلارغا قاراپ ئولتۇرالايمىز دەيلا؟ - دېدى ناسىر بەگ.

ئۇلار بۇ راست، دېگەندەك بىر - بىرىگە مەنىلىك قاراپ كۈلۈشتى - دە، دېيىشىۋالغاندەكلا ئاتلىرىغا تەڭ قامچا سالدى. ئاتلار گۈركىرەپ چىقىۋاتقان بوراننى يېرىپ چېپىپ كەتتى.

3

قاراقاشتا قوزغىلاڭ كۆتۈرۈپ خوتەنگە بېسىپ كىرگەن ھېبىبۇللا ھاجى (ھاجى پاشا) ناھايىتى تېز ۋاقىتتىلا خوتەندىكى مانجۇ چېرىكلىرىنى يوقىتىپ، ھاكىمىيەتنى

ئەلىشىر ھېكمىبەگدىن تارتىۋېلىپ ئىسلام ھاكىمىيىتىنى قۇردى. ئىسمەتۇللا مۆجىزى بۇ خەۋەرنى لوپقا كېلىپ ئاڭلاپ قاتتىق قايغۇردى. ئۇ بۇ قېتىمقى سەپەردە ئاۋام پۇقرانىڭ بىۋاسىتە تۇرمۇشىغا مۇناسىۋەتلىك بىر قانچە تۈرلۈك مەسىلىلەرنى ئەلىشىر ھېكمىبەگكە مەلۇم قىلىپ ھەل قىلىشنى كۆڭلىگە پۈككەندى. شۇنداق قىلالغاندىلا ئۇنىڭ ھاردۇقى چىقاتتى. ئۇنىڭ ئۈستىگە، مۇشۇنداق ھايات - ماماتلىق پەيتتە، ئەلىشىر ھېكمىبەگنىڭ يېنىدا بولالمىغىنىمۇ ئۇنى قاتتىق ئازابلايتتى. ئۇ مۇشۇ ئازاب، قايغۇ ئىچىدە ئۇن - تىنسىزلا «توزغاق كوچىسى» دىكى ئۆيىگە كىردى ھەم تەبىئىي ھالدا ئۆزى ئۇزۇندىن بېرى قىلغان ئارزۇسىغا يېتىپ ئوردا ئىشلىرىدىن قول ئۈزدى. ئىسمەتۇللا مۆجىزى ئەمدى ئارامخۇدا ئولتۇرۇپ، شېئىر يېزىش، مۇقام تەتقىقاتى بىلەن شۇغۇللىنىش نىيىتىگە كەلدى. ئۇ بۇ ئارزۇسىنى ئايالى بەھرىنىساغا ئېيتتى.

— ئويلانغانلىرى دۇرۇس بوپتۇ، بېگىم، — دېدى ئايالى ئۇنىڭ ئالدىغا چاچتەك ئىنچىكە سوزۇلغان بىر قاچا لەغمەننى قويۇپ، — سىلى ئەسلى ئوردا ئىشلىرىغا ئەمەس، ئىلىم ئىشلىرىغا خوپ كېلىلا. ئۇستاز ئوبۇلقاسىم پىردەۋىسىنىڭ: «كىم يېتەكلىسە بىلىم ناملىق ئۆمۈر ئېتىنى، ئۆزى ئۆلسىمۇ ياد ئېتەر ئۇنىڭ ئېتىنى» دېگەن بېيىتىنى ئوقۇغىنىم ئېسىمدە. ئاشۇ بەگ، ئامبال دېگەنلەردىن ئاۋام پۇقرا جاق تويدى. ئۇلار جاھانغا پاتماي، ئەلنى قاقشىتىپ كېرىلىپ يۈرۈشكىنى بىلەن ھەممىسى ئەمەلىيەتتە پوركۆتەكلەر، ئۇلاردىن كېيىنكى ئەۋلادلارغا

ھېچقانداق نام - نىشان قالمايدۇ. سىلىمۇ نەچچە يىل ئوردا خىزمىتىنى قىلىدىلا، ھەر نېمە بولسا ئەلىشىر ھېكمىبەگنىڭ ئەمرى بىلەن «تەۋارىخى مۇسقىيۇن» نى يېزىۋالدىلا، قالغان ئىشلىرىنىڭ ھەممىسى، ئاۋام پۇقرا ئۈچۈن ئاز - تولا ياخشىلىق قىلغاننى ھېسابقا ئالمىغاندا، پايدىسىز ئىشلار، سىلىدىن ئىنسىرەپلا يۈرەتتىم. ئەمدى ياخشى بولدى، مەن ھالىرىدىن خەۋەر ئالمەن. سىلى شېئىرلىرىنى يېزىپ، تەمبۈرلىرىنى چېلىپ ئولتۇرسىلا، مەن رازى.

ئۇ ئايالىنىڭ سۆزلىرىدىن شۇنداق سۆيۈندىكى، ئەگەر شۇ تاپتا بالىلىرى يېنىدا بولمىغان بولسا، ئۇنى باغرىغا بېسىپ قېنىپ سۆيگەن بولاتتى. ئەمدى ئۇلار نۆۋەتتىكى خوتەننىڭ ۋەزىيىتى، ھېبىبۇللا ھاجى ھاكىمىيىتى ھەققىدە پاراڭغا چۈشتى:

— مەيلى كىم ھاكىمىيەت يۈرگۈزمىسۇن، ئاۋام پۇقرانى ئويلسا، ئۇلارنىڭ ھالىغا يېتىپ، ياخشىلىق قىلسا بولاتتىغۇ! — دېدى ئىسمەتۇللا ئۇلۇغ - كىچىك تىنىپ، — ئەلىشىر ھېكمىبەگ ئالىيلىرى بۇ جەھەتتە كۆپ ياخشى ئىشلارنى قىلغان. ئىلىم - مەرىپەتنى قوللاپ، ئۆلىما، سازەندىلەرگە ئالاھىدە شاپائەت قولىنى سۇنغانىدى. ھېبىبۇللا ھاجى ئاشۇنچىلىك قىلالسا ياخشى بولاتتىغۇ! — بۇنىڭغا ھازىرچە بىر نېمە دەپ بولمايدۇ. ھېبىبۇللا ھاجى ئىسلام ھاكىمىيىتىنى قۇردى. ئىسلام دىنى ئىلىم - مەرىپەت ئۆگىنىشنى تەشەببۇس قىلىدۇ. شۇنداق ئىكەن، ئىلىم - مەرىپەتنى قوللىسا ئەجەب ئەمەس، — دېدى ئايالى خىيالچان ھالدا.

ئارىدىن بىر يىل ئۆتتى. بۇ جەرياندا ئىسمەتۇللا

مۆجىزى ئۆيىدىن سىرتقا چىقماي، بارلىق ئىجتىمائىي ئىشلاردىن قول ئۈزۈپ، پۈتۈن ۋۇجۇدى بىلەن ئىلمىي ئىشلارغا كىرىشىپ كەتتى. يازغان يۈز پارچىدىن ئارتۇق غەزەل، مەسنىۋى، رۇبائى، قەسىدىلەرنى تاللاپ، ئىشلەيدىغىنىنى ئىشلەپ «دىۋانى مۆجىزى» نىڭ ئىككىنچى كىتابىنى تۈزدى. بۇ دىۋانغا كىرگۈزۈلگەن شېئىرلارنىڭ مەزمۇنى ناھايىتى كەڭ بولۇپ، ئاۋام پۇقرالارنىڭ تۇرمۇشى، ئۇلارنىڭ ئارزۇ - تەلەپلىرى راستچىللىق بىلەن ئەكس ئەتتۈرۈلگەنىدى. ئىسمەتۇللا بۇ جەرياندا يەنە، ئەبۇ نەسىر فارابىنىڭ ئەرەب تىلىدىكى «رسالەئى مۇغەننىيۇن» ناملىق كىتابىنى زور شىجائەت، چىدام بىلەن ئۇيغۇرچىغا تەرجىمە قىلدى. شۇنداق كۈنلەرنىڭ بىرىدە، ھېبىبۇللا ھاجى ئونى ئوردىغا چاقىرتىپ، مىرزا بەگلىك مەنسۇپى بېرىدىغانلىقىنى ئۇقتۇردى. لېكىن، ئىسمەتۇللا مۆجىزى ئۆزىنىڭ سالامەتلىك ئەھۋالىنىڭ ناچارلىقىنى باھانە قىلىپ چىرايلىقچە ئۆزرە ئېيتىپ قايتىپ كەلدى. ئۇ ئايالىغا بولغان ئەھۋاللارنى ۋە ئۆزىنىڭ رەت قىلىشىدىكى ئويلىغانلىرىنى ئېيتقاندىن كېيىن، شۇنداق دېدى:

— ئۈستازىم موللا بىلالنىڭ:

دۇنيا شاھى ھەرىچە قىلسا ۋاپا،
ئاقىۋەت ئۇندىن تېگەر جەبىر - جاپا.
كىمكى بولسا دۇنيا شاھىغا يېقىن،
خالىي بولماس بىر زامان ئول قايغۇدىن.

دېگەن مىسرالىرىنى ئوقۇغىنىم ئېسىمدە، ھېلىمۇ

ئۆزۈم خالىمايدىغان ئوردا خىزمىتىنى شۇنچە يىل ئىشلىدىم. ئەمدى يەنە شۇ ئوتنىڭ ئىچىگە كىرگۈم يوق. ئۇنىڭ ئۈستىگە قۇتەبىدىن مىرزا بېشى ھازىر ھېبىبۇللا ھاجىنىڭ يېنىدا، ئۇ كۆڭلىگە نېمىلەرنى پۈكتى، بۇنى بىلىپ بولمايدۇ. ھېبىبۇللا ھاجى گەرچە ھاكىمىيەت يۈرگۈزگىلى ئۇزۇن بولمىسىمۇ، قىلغان بەزى ئىشلىرى چېكىدىن ئېشىپ كەتتى. ئۆتكەن ھەپتە خوتەندە ئولتۇرۇشلۇق تارىخان خوجا دېگەن كىشى باشچىلىقىدا بىر قانچە خوجىلار ئادەم توپلاپ ھېبىبۇللا ھاجىغا قارشى قوزغالمىچى بولغاندا، ھېبىبۇللا ھاجى سېزىپ قېلىپ بۇلاردىن قىرىق سەككىز كىشىنى ئەسكەر خانىدىكى قۇدۇققا تاشلاپتۇ. بۇ ئىش يۈرىكىمنى قاتتىق ئەزدى. گەرچە ھېبىبۇللا ھاجى مەسچىت، جامائەلەرنى سالدۇرۇپ، ئاجىز - ئورۇق، يېتىم - يېسىرلارنى «قەلەندەر خان» غا يىغىپ ئۆشرە - زاكات بىلەن باقسىمۇ، كېيىن نېمە ئىشلارنى قىلىدۇ، بۇلارنى بىلىپ يەتمەك تەس.

بۇ قەدىناس ئەر - خوتۇنلار ئۇزاق مۇڭداشتى. لېكىن، ھەر ئىككىلىسىنىڭ كۆڭلىدە: «ھېبىبۇللا ھاجى بولدى قىلارمۇ ياكى يەنە چاقىرتارمۇ؟ ئەگەر چاقىرتسا قانداق قىلغۇلۇق؟» دېگەن ئەندىشە يامغۇردىن بۇرۇنقى تۇماندەك لەيلەپ يۈرەتتى.

ئىسمەتۇللا مۆجىزى ھېبىبۇللا ھاجى ھۇزۇرىغا چاقىرتىلىپ ئىككى ئايدىن كېيىن يايلىغانغا — ئانا -

ئانىسىنىڭ ئۆيىگە پۈتۈن ئائىلىسىنى ئېلىپ كۆچۈپ چىقتى. ئۇنىڭ مۇنداق قىلىشى، بىرى، ھاكىمىيەت ئىشىغا قەتئىي ئارىلاشماسلىق ئۈچۈن ئۆزىنى قاجۇرۇش ئۈچۈن بولسا، يەنە بىرى، ياشانغان ئاتا - ئانىسىنىڭ خىزمىتىنى قىلىپ، ھالىدىن خەۋەر ئېلىشنى مەقسەت قىلغانىدى. ئىسمەتۇللانىڭ بالا - چاقىلىرىنى كۆچۈرۈپ چىققىنىنى كۆرگەن تىللا خېنىم شۇنداق خۇشال بولدىكى، قىلغىلى قىلىق تاپالماي قالدى. ئۇ ھېلى نەۋرىلىرىنى ئەركىلىتىپ مەڭزىگە سۆيسە، ھېلى ئۇلارغا تاتلىق - تۈرۈملەرنى تۇتقۇزاتتى. ئوغلىغا ھەمدە تۆت بالىنىڭ ئانىسى بولۇپ قالغان بولسىمۇ يەنىلا گۈزەللىكىنى يوقاتمىغان، پەزىلەتلىك كېلىنى بەھرىنىساغا تويماي قارايتتى. شۇ كۈنى موللا نېمەتۇللا ئائىلىسىدە بەئەينى ھېيت بولدى. كەچلىك تاماقتىن كېيىن ئاتا - بالا ئادىتى بويىچە خوتەننىڭ ھازىرقى ۋەزىيىتى ھەققىدە پاراڭغا چۈشتى:

— ھېببۇللا ھاجى ھازىر شەرىئەت ئىشلىرىنى ناھايىتى چىڭ تۇتۇۋاتىدۇ: شەھەر - سەھرادىكى جىمى ئەر - ئاياللارغا شەرىئەت ئەھكاملىرىدىن تەلىم بېرىپ، شەرىئەت قائىدىلىرىنى جارى قىلىۋاتىدۇ. ئون ئادەمگە بىر خەلىپە بېكىتىپ، مۇسۇلمانچىلىق بويىچە سۇبھاناللانىڭ بىرلىك سۈپىتى ۋە يول - تەرىقىەتلىرىنى، توقسان توققۇز پەرز ناماز، روزا، ئۆشەر - زاكات، ھەج، ئىلمىي ھەيىز، ئىلمىي نەفاس قاتارلىق زۆرۈر مەسىلىلەردىن ھەممە كىشىگە تەلىم بېرىپ، ياد ئالدۇرۇپ، ياماندىن ساقلىنىشنىڭ ئالدىنى ئېلىۋاتىدۇ. ھەر جۈمە كۈنى چوڭ مەسچىتكە ئۆزىنى تەختىراۋاندا كۆتۈرگۈزۈپ بارىدۇ.

نامازغا تۇرغاندا، ئۇنىڭ كەينى ۋە يانلىرىدا ئالتىدىن ئون ئىككى ئادەم چوڭ قىلىچلىرىنى يالىڭاچلاپ، خۇددى ھازىرلا بىر كىمنى چاپىدىغاندەك تۇرىدۇ. نامازدا رۇكۇ - سۇجۇت قىلمايدۇ، بەلكى ئىما - ئىشارەت بىلەن ئوقۇسا كېرەك. ئۇ گەرچە ئىسلام ھاكىمىيىتىنى قۇرسىمۇ، خەلق ھىمايە قىلىسىمۇ، يەنىلا شۇنچىلىك ئېھتىيات قىلىۋاتىدۇ. بۇلاردىن قارىغاندا، يەنىلا پادىشاھ، ئامبالارغا قارىغاندا، پۇقرالارنىڭ تۇرمۇشى غورىگىل بولسىمۇ خاتىرجەم ئۆتىدىكەن، دادا. شۇڭا، ھاكىمىيەت ئىشلىرىدىن قەتئىي قول ئۈزۈپ سىزنىڭ خىزمىتىڭىزنى قىلاي، ئەل ئارىسىدا تارقىلىپ يۈرگەن ئاھاڭ - مۇقاملارنى توپلاي، دېگەن يەرگە كەلدىم، — دېدى ئىسمەتۇللا دادىسىغا.

— ناھايىتى ياخشى ئويلاپسەن، بالام. بىر سازەندىگە نىسبەتەن مۇزىكا ئۇنىڭ جېنىدىنمۇ ئەزىز بولۇشى زۆرۈر. شۇنداقلا ئۇ مۇزىكىنى ئۆز خەلقىدىن ھەر دائىم ئۆگەنمەك كېرەك. خەلق بارلىق ئىلىمنىڭ قۇربىماس بۇلىقى. سازەندە پەقەت ئۆز مۇزىكىسى بىلەن، بولۇپمۇ خەلقى ئارىسىغا تارىغان ناخشا - كۈيلىرى بىلەن مەڭگۈ قەدىرلىنىدۇ. نامى ئەۋلادمۇ ئەۋلاد يادلىنىدۇ، — دېدى موللا نېمەتۇللا.

بۇ چاغدا پۈتۈن يايلىغاندىكى كىشىلەر شېرىن ئۇيقۇغا كەتكەن بولۇپ، ھەممىسى تۇرمۇش غەملىرىنى ۋاقىتلىق ئۇنتۇپ، تاتلىق چۈشلەرنى كۆرمەكتە ئىدى. ھەتتا پۈتۈن كائىنات ئۇخلاۋاتقاندا، شۇنچىلىك تىپتىنچ ھەم ئېغىر ئىدى. ئىتلارنىڭ ھاۋشىلىرى، قوي - كالىلارنىڭ مەرەشلىرى، توخۇلارنىڭ چېلاشلىرىمۇ ئاڭلانمايتتى. پەقەت قەلبىدە مۇزىكىغا بولغان ئوتلۇق ئىشتىياق، شېئىرىيەتكە

بولغان قايناق مۇھەببەت خۇددى 8 - ئايدا يۇرۇڭقاش دەرياسىغا كەلگەن كەلكۈندەك ئۆركەشلەۋاتقان بۇ ئاتا - بالا ئۆلىمالار ئويغاق ئىدى. ئۇلارنى ئىلىم ئىشقى، ئەل غەملىرى پات ئۇخلىتىدىغاندەك قىلمايتتى.

ئىسمەتۇللا يايلىغانغا چىققان نەچچە ئايدىن بۇيان ئېتىز - ئېرىق ئىشلىرىغا ياردەملەشكەچ، رېئال تېمىلارغا بېغىشلانغان بىر قانچە پارچە شېئىر يازدى ھەمدە يازغانلىرىنى ئاھاڭغا سېلىپ تەمبۈر بىلەن ئوقۇدى. ئۇنىڭ بۇ شېئىر - ناخشىلىرى، ئاھاڭلىرى تېزلا ئەل - ئارىسىغا تارقىلىپ، خۇددى قۇمغا سىڭگەن سۈدەك سىڭىپلا كەتتى. نەغمىچى - سازەندىلەر بۇ ناخشىلارنى ئەتە - ئاخشاملىرى سورۇنلاردا ئوقۇيتتى، ئاۋام خەلق بۇ ناخشىلارنى ياقتۇرۇپ ئاڭلايتتى.

ئىسمەتۇللا مۆجىزى گەرچە بۇ ۋاقىتتا ئوردا ئىشلىرىنى تەرك ئەتكەن بولسىمۇ، لېكىن ئاۋام پۇقرا ئۈچۈن سوقىدىغان يۈرىكى تېخى ھەرىكەتتىن قالمىغانىدى. شۇڭا، ھەردائىم ھېبىبۇللا ھاجى ھاكىمىيىتىنىڭ يۈرگۈزگەن سىياسەتلىرىگە ئالاھىدە دىققەت قىلىپ، شەھەر تەرەپتىن چىققان خەۋەرلەرنى قىزىقىپ ئاڭلايتتى. ھېبىبۇللا ھاجى ھاكىمىيەت يۈرگۈزگەن قىسقىغىنا ئىككى يىلدا جەمئىيەتنىڭ قانۇن - تۈزۈم، ئەخلاقىدا زور يېڭىلىنىشلارنى بارلىققا كەلتۈردى.

ئۇ خوتەن شەھىرىدىكى سېپىللارنى يېڭىلاپ سوقۇتۇرۇپ، تۆت تەرەپكە تۆت دەرۋازىنى بېكىتتى. بۇتخانىلارنى چاقتۇرۇپ، ئورنىغا مەسچىت - جامائەلەرنى سالدۇردى. لېكىن، ئاۋام پۇقرالارنىڭ تۇرمۇشىدا

يېڭىلىنىش بولۇشنىڭ ئورنىغا، ئەكسىچە چېكىنىش بولدى. ئۇ ئەدەبىيات - سەنئەت ئىشلىرىغا ئەلىشىر ھېكمەتگەدەك كۆڭۈل بۆلمىگەندى. ئىسمەتۇللا مۆجىزى بۇلارنى ئويلىسا كۆڭلى قاتتىق يېرىم بولۇپ، گېلىدىن تاماقمۇ ئۆتمەيتتى. «خەلقنىڭ تۇرمۇشى پەقەت يېتىم - يېسىر، غېرىب - غۇرۋا، ئاجىز تۇل خوتۇنلارغا خەير - ئېھسان قىلىش، شەرىئەت ئەھكاملىرىدىن ساۋاق بېرىش بىلەن ياخشىلىنىپ كەتمەيدۇ. مۇھىمى، ئۇلارنىڭ ئۈستىدىكى ئالۋان - سېلىقنى يەڭگىللىتىش، ئۇلارنىڭ ھالىغا يېتىپ، ئۇلار تەقەززا بولۇۋاتقان ئەمەلىي ئىشلارنى قىلىپ بېرىش لازىم ئىدى. ئەپسۇس، ھېبىبۇللا ھاجى ئۇنداق قىلالمايۋاتىدۇ» دەپ ھەسرەت چېكەتتى. بىر كۈنى موللا نېمەتۇللا شەھەردىن قورقۇنچىلۇق خەۋەر ئېلىپ چىقتى:

— بىر دېھقان سەھرادا بىر كەتمەن ئوغرىلاپتىكەن، ھاجى پاششاھ (ھېبىبۇللا ھاجىنى شۇنداق دەپمۇ ئاتايتتى) ئۇنى ئىقرار قىلدۇرۇپ، بۈگۈن جۈمە نامىزىدىن كېيىن بىر چوڭ توپنى^① يەرگە كۆمۈپ، ئاغزىنى ئۈستۈن قىلىپ دورا سېلىپ پۇختا ئېتىپ، ھېلىقى دېھقاننى توپنىڭ ئاغزىدا ئولتۇرغۇزۇپ، دورىغا ئوت تۇتاشتۇردى. بۇنىڭ بىلەن، توپ پارتلاپ ئۇ كىشىنىڭ بەدىنى تۆت پارچە بولۇپ ھاۋاغا ئۇچۇپ يەنە يەرگە چۈشتى. بۇنى كۆرگەن خالايقىنىڭ قورقۇپ يۈرەكلىرى لەرزىگە كەلدى. مەن قاراشقىمۇ پېتىنالىماي كۆزۈمنى ئېتىۋالدىم.

ئىسمەتۇللاننىڭ كۆز ئالدى قاراڭغۇلاشتى. ئۇ گويا ئاشۇ

① يەرلىك زەمبىرەك.

تۆت پارچە بولۇپ كەتكەن ئادەم بەدىنىنىڭ ئارىسىدا قالغاندەك، يۈرەك سوقۇشى تېزلىشىپ، ئۆپكەسى ئېغىزىغا كەپلىشىپ قالغاندەك قاتتىق بىئارام بولدى. كۆز چاقلارنى لىققىدە ياشقا تولدى.

— ئوغرىنى جازالاش ئەلۋەتتە توغرا ئىش. لېكىن، ئىنسان قېلىپىدىن چىققان شۇنداق ۋەھشىي ئۇسۇل بىلەنمۇ جازالىغان بارمۇ؟ ئاشۇ بىچارە دېھقان بەلكى يوقسۇزلۇقتىن شۇنداق قىلغاندۇ. ئۇنىڭ بىرەر كەتمەنگە ئىگە بولالماسلىقىدا، ئاشۇ ھاجى پاشاھەننىڭ مەسئۇلىيىتى يوقمۇ؟ بىر كەتمەن ئۈچۈن شۇنچىلىك ئېغىر جازا زۆرۈرمىكەن؟ بىچارىنىڭ خوتۇن - بالىلىرى نېمە بولۇپ كەتكەندۇ؟ - دېدى ئىسمەتۇللا كۆزلىرىدىكى ياشلىرىنى سۈرتۈپ، ئازاب بىلەن ھەسرەت چېكىپ.

شۇ كۈنى ئۇ تەڭ كېچىگىچە ئۇخلىيالمىدى. ئۇنىڭ كۆز ئالدىدا ھېلىقى يېشى يەتمىشلەرگە يېقىنلاشقان تەقۋادار، پەتۋاجى، پەرھىز ئىشلىرىغا قاتتىق ئەمەل قىلىدىغان، شۇ يېشىغا كەلگۈچە تەرەتسىز يەرگە دەسسەپ باقمىغان ھېبىبۇللا ھاجى گەۋدىلەنسە، ھېلى ئۇنىڭ قولىدا ئۆلۈمگە ھۆكۈم قىلىنىپ قۇدۇققا تاشلانغان، ئىككى باش كۆك قوناق ئۈچۈن دارغا ئېسىلغان، بىر كەتمەن ئۈچۈن بەدىنى تۆت پارچە بولۇپ، ئېچىنىشلىق ھالدا ئۆلتۈرۈلگەن كىشىلەر كېلەتتى. شۇ كېچىسى ئۇ قايسى چاغدا ئۇيقۇغا كەتكىنىنى ئۆزىمۇ بىلەلمىدى.

ئىسمەتۇللا ئەتىسىدىن باشلاپ بىر ھەپتىدەك كۆڭلى غەش يۈردى. شېئىر يېزىپ باقتى، ساز چېلىپ، ناخشا ئوقۇدى، كىتاب كۆردى. يەنىلا ھېلىقى بەدىنى تۆت پارچە

بولغان دېھقاننىڭ ئېچىنىشلىق پاجىئەسىدىن نېرى بولالمىدى. شۇنىڭ بىلەن ئۇ چىرا، كېرىيە تەرەپلەرگە - ئەل ئارىسىغا بېرىپ خەلق قوشاقلىرىنى يىغىش، مۇقامنىڭ يېڭى - يېڭى ۋارىيانتلىرىنى توپلاش نىيىتىگە كېلىپ، ئائىلىسىدىكىلەر بىلەن خوشلىشىپ سەپەرگە ئاتلاندى. ئۇ مۇشۇنداق قىلسام، ھېبىبۇللا ھاجىنىڭ ئىشلىرىنى ئۇنتۇپ كېتىمەن، دەپ قارايتتى.

ئىسمەتۇللا مۆجىزى چىرىنىڭ ئىماملا يېزىسىنى زىيارەت قىلىپ، بۇ يەردىكى دوستى ھەم ساۋاقدىشى شائىر موللا قۇربان^① بىلەن سىردىشىشنى مۇۋاپىق كۆردى - دە، ئاۋۋال شۇ يەرگە قاراپ يول ئالدى. ئىماملا - قارا قۇرۇم تاغ تىزمىسىنىڭ ئېتىكىگە جايلاشقان بولۇپ، چىرا بازىرى بىلەن بولغان ئارىلىقى بىر يۈز يەتمىش كىلومېتىردەك كېلەتتى. شۇ سەۋەبتىن بۇ يەردىكى تاغ كىشىلىرى ئارىسىدا ساقلىنىپ قالغان خەلق قوشاقلىرى، مۇقامنىڭ ھەرخىل نۇسخىلىرىنى يىغىش تولمۇ ئەھمىيەتلىك ئىش ئىدى. ئۇنىڭ ئۈستىگە 1000 - يىلى 11 - ئاينىڭ 11 - كۈنى چۆكتەرەشىد، نۆكتەرەشىد قوشۇنلىرى تەرىپىدىن مەغلۇپ قىلىنغان تۆت ئىماملىرىنىڭ مەقبەرىسىمۇ مۇشۇ يەردە بولغانلىقى ئۈچۈن، ئۇنى تاۋاپ قىلىش تېخىمۇ زۆرۈر ئىدى. ئىيۇل ئېيىنىڭ تونۇرنىڭ تەپتىدەك ئىسسىق ھاۋاسى بۇ تاغ يولىدىمۇ ئۆز كۈچىنى يوقاتمىغانىدى. ئالدىدا سوزۇلۇپ ياتقان ئۇزۇندىن - ئۇزۇن ئەگرى - بۈگرى، ئېگىز - پەس يول، گىياھسىز ئېگىز - پەس تۆپىلىكلەر

① 19 - ئەسىردە ياشىغان خەلقپەرۋەر شائىر.

ۋە كەڭرى كەتكەن سايلىقتىن لاۋۇلداپ ئوت ياناتتى. پەستىكى چوڭقۇرلۇقتىكى دەريادا ئېقىۋاتقان بىر ئۆستەڭ چامىسىدىكى سۇ، خۇددى ھازىرلا دەريا قىرغاقلىرىنى بۇزۇپ، ئۆزى خالىغان يەرگە ئاقىدىغاندەك كۈچلۈك ئاۋاز چىقىراتتى. پايانسىز كەتكەن تۆپىلىكنىڭ ئۆيەر - بۇيەرلىرىدە ساپسىرىق چېچەكلىگەن بابۇنە، قۇرۇپ كەتكەن كۆتەكنىڭ يانلىرىدىن ياشىرىپ ئۆسۈپ چىققان چاكاندا، چىرايلىق چېچەكلىگەن يۇلغۇن، قامغاق... قاتارلىقلار ئىسمەتۇللانىڭ يۈزلىرىگە تونۇرنىڭ تەپتىدەك ئۇرۇلغان تاغ شامىلىدا بوشىقىغا تەۋرىنەتتى. ئۇ مۇشۇ ساي يولىدا ساق بىر ھەپتىدەك يول ماڭغاندىن كېيىن ئىماملىغا يېتىپ كەلدى.

— قەدەملىرىگە مۇبارەك بولسۇن، دوستۇم. قايسى شامال ئۇچۇرۇپ كەلدى ئۆزلىرىنى، مەرھابا، مەرھابا!... — موللا قۇربان شۇنداق دېگىنچە غۇلىچىنى كەڭ ئېچىپ كەلدى. ئىككىسى قۇچاقلىشىپ كۆرۈشتى. موللا قۇربان ئىسمەتۇللانىڭ نەچچە كۈندىن بۇيانقى سەپەردە كۆيۈپ قارىداپ كەتكەن چىرايىغا قاراپ قويۇپ سۆزىنى داۋام قىلدى:

— غېرىبانە كەپەمدە خۇددى قۇياش كۆتۈرۈلگەندەك خاسىيەتلىك، خۇشاللىق ئىش بولدى. ئېتىڭلىنىڭ تۇيىقىغا سۆيەيمۇ، سىلنىڭ پۇتۇڭلىغا؟

موللا قۇربان ھەقىقەتەن خۇشال بولغانىدى. ئۇنىڭ ئولتۇرۇشۇپ كەتكەن كۆزلىرىدە، ئاپتاپتا كۆيۈپ، قارىداپ كەتكەن ئورۇق چىرايىدا قانچە يىلدىن بۇيان كۆرۈلۈپ باقمىغان تەبەسسۇم تۆكۈلۈپ تۇراتتى.

— بولدى، ئاغىنە، مەن سىلنىڭ پۇتۇڭلىغا سۆيەي دەپ، بىر ھەپتە يول مېڭىپ ئاتاين يوقلاپ كەلدىم، — دېدى ئىسمەتۇللا مۆجىزى ئۇنىڭ خۇشال كەيپىياتىدىن سۆيۈنۈپ.

موللا قۇربان تاملارنىڭ ئايرىم تەرەپلىرىنى تاشتىن قوپۇرغان، ئايرىم تەرەپلىرىنى يۇلغۇندىن ۋادەكلەپ ياسىغان، ئۆگزىسى ياغاچنى كېسىپ كەلگەن پېتى يېپىلغان ئاددىغىغا ئۆيىگە ئىسمەتۇللا مۆجىزىنى باشلىدى. موللا قۇرباننىڭ تۈزۈكرەك ئۆي بىساتى يوق ئىدى. لېكىن، ئۆينىڭ شەرق تەرىپىدىكى تامغا چىقىرىلغان تەكچىدە يەتمىش - سەكسەن پارچىدەك كىتاب چىرايلىق تىزىقلىق تۇراتتى. ئىسمەتۇللا مۆجىزىنىڭ كۆزى كىتابلارغا چۈشۈشى بىلەن تېنى يايىپ كەتتى. ئۆزىنى ئاددىي ئۆيدە ئەمەس، بەلكى ئىلىم دۇنياسىدا ياكى كاتتا ئۇستازلارنىڭ ھۇزۇرىدا تۇرغاندەك ھېس قىلدى. ئۇلار شۇ كۈنى كەچلىك تاماقتىن كېيىن كېچىچە مۇڭدىشىپ، شېئىر ئوقۇشۇپ، كۆڭۈل خەزىنىسىنى ئېسىل دۇردانىلەر بىلەن تولدۇردى. ئىسمەتۇللا مۆجىزى ئابدۇقادىر بېدىلىنىڭ دىۋانىنى ۋاراقلاۋېتىپ، ھاياجان بىلەن:

— نېمىدېگەن پاساھەتلىك مىسرالار - ھە! — دېگىنچە پارس تىلىدىكى تۆۋەندىكى مىسرالارنى ئۇيغۇرچىغا تەرجىمە قىلىپ ئوقۇدى:

گۆمۈرۈڭدە - ھەرياندا غەرەز نەيرىڭى،
ياخشى، يامىنىمۇ شۇ غەرەز جېڭى.
«كاپىر ۋە دىن» دېگەننىڭ مەنىسىنى يەشەشكە،

ھەممە ساز كۈيلىرى غەزەز ئاھاڭى...

— مەزمۇنى ھەقىقەتەن تىرەن، قالتىس —
شېئىركەن! — دېدى موللا قۇربانمۇ ئىسمەتۇللانىڭ
سۆزىنى قۇۋۋەتلەپ، — ئۇستازلارنىڭ مۇشۇنداق ئېسىل
شېئىرلىرىنى ھەر قېتىم ئوقۇسام، باشقا بىر دۇنياغا بېرىپ
قالغاندەك بولۇپ قالىمەن. روھىم كۆتۈرۈلۈپ، ھاردۇقىم
چىقىدۇ. تۇرمۇش غەملىرىنى بىراقلا ئۇنتۇپ كېتىمەن.
— شائىرنىڭ ساپ قەلبىدىن ئۇرغۇپ چىققان شېئىرلا
كىشىگە ئاشۇنداق تۇيغۇ بېرىدۇ، — دېدى ئىسمەتۇللا.
موللا قۇربان ئۆزى يېڭىدىن تۈزگەن دىۋانىنى ئېچىپ،
زامانىنىڭ تەڭسىزلىكى، ئالدامچى — كازاپلارنىڭ
تۆھمەتخورلۇقى پاش قىلىنغان تۆۋەندىكى شېئىرنى
ھېسسىياتلىق ئوقۇدى:

كىمكى يالغانچىدۇر ئانىڭ سۆزى سۆز،
ياخشىلارنى تانۇرغە يوقتۇر كۆز.
بولسا ھەر يەردە بىر ھەرامزادە،
بەلكى شەيتان بىلە دەرمەفتادە.
ئەلگە تۆھمەت قىلىپ جەزا سالىدە،
ھەممە تاپقان پۇلىن غەرىخ ئالىدە.
يەر، سۇ، ئۆيىقىدىنكى قويسە قۇرۇغ،
شۇنداق ئادەم خەلايىق ئىچرە ئۇلۇغ.
ئىنسۇ ئۇلغەت بىلەن بولۇپ ئاڭغا رام،
ئالەم ئەھلى قىلىۋر ئاڭغا ئىكرام.
بۇ زامان ئەجەب زامانە ئېرۇر،

ئەل ھالالدىن تايىپ ھەرامغە بېرىۋر.
مەسىلە ھەق دېيىلسە ئۈھم ئېتەدۇر،
ئۆمەرادىن ئاڭغا غەزەپ يېتەدۇر.

— مۇبارەك بولسۇن! ياراتقان ئاللاتائالا قولۇڭلىغا دەرد
بەرمىسۇن، دوستۇم. بۇ شېئىرىڭلىدا ئەمەلىي مەۋجۇت
مەسىلىلەرنى يېزىپسىلە، خەلق بىزدىن مانا مۇشۇنى
كۈتىدۇ، — دېدى ئىسمەتۇللا شېئىر تۈگىشىگىلا ھاياجان
بىلەن، ئاندىن موللا قۇرباننىڭ قولىدىن دىۋاننى ئېلىپ
ئۆزى بىر قېتىم ئوقۇپ چىققاندىن كېيىن:
— شېئىردا قانچە راست گەپ قىلىنسا، شېئىرنىڭ
تەسىرچانلىقى شۇنچە يۇقىرى بولىدۇ، شائىرنىڭ شۆھرىتى
شۇنچە ئاشىدۇ، — دېدى.

ئىسمەتۇللا مۆجىزى بۇ قېتىم ئىماملىدا بىر ئايدىن
ئارتۇق تۇردى. ئۇ ھەركۈنى موللا قۇربان بىلەن تاغنىڭ
گۈزەل مەنزىرىلىرىنى تاماشا قىلدى. سۈپسۈزۈك بۇلاق
سۇلىرىنى ھۇزۇرلىنىپ ئىچتى، ئاراقىر تېغىنىڭ ئۈستىگە
چىقىپ ئاۋازىنى قويۇپ بېرىپ ناخشا ئوقۇدى. تۆت
ئىماملىنىڭ قەبرىسىنى تاۋاپ قىلدى. چارۋىچىلار بىلەن
مۇڭدىشىپ، ئۇلار ئارىسىدا تارقىلىپ يۈرگەن قوشاقلارنى
توپلىدى. سازەندىلەر بىلەن جەم بولۇپ قانغۇچە نەغمە
قىلىشتى... نەتىجىدە، ئۇنىڭ روھى كۆتۈرۈلۈپ، خېلىلا
تېتىكلىشىپ قالدى. كۆڭۈل خەزىنىسىگە بىھېساب
دۇردانىلەرنى تولدۇرۇپ، بىر قانچە پارچە ئېسىل
شېئىرلارنى يازدى. لېكىن، چارۋىچىلارنىڭ خار — زار
تۇرمۇشىنى ئويلىسا، يەنىلا ئۇنىڭ يۈرىكى ئېچىشاتتى.

بۈگۈن ھاۋا ئادەتتىن تاشقىرى ئوچۇق ئىدى. ئاپئاق بۇلۇتلار كىشىنىڭ كۆز ئالدىدا - تاغنىڭ چوققىسىدا لەيلىشىپ يۈرەتتى. چارۋىلار تاغ باغرىدىكى چۆپلۈكتە ئەرگىن ئوتلىشاتتى. پەستىكى دەريادا ئېقىۋاتقان سۈزۈك سۇ بىرخىل رېتىمدا شارقىراپ ئاقماقتا ئىدى. ئىسمەتۇللا بۇ مەنزىرىگە تويماي قارىغاندىن كېيىن، ئۆزىنى ئۇزاتقىلى كەلگەن دوستى موللا قۇربان ۋە باشقا سازەندىلەر بىلەن بىرمۇ بىر قول ئېلىشىپ، قۇچاقلىشىپ خوشلىشىپ كېرىيىگە قاراپ يول ئالدى.

«بىزنىڭ خەلقىمىز ئۆلىمىسە، مۇزىكا ئەبىدىلەپدە ئۈزۈلۈپ قالمايدىكەن. خەلق شۇنچىلىك نامرات تۇرسىمۇ، يەنە ئۆزىنىڭ سازەندىسىنى، شائىرلىرىنى بېشىغا ئېلىپ كۆتۈرۈپ، ھۆرمىتىنى بىلدۈرىدىكەن. ئۇلار شېئىر بىلەن ھەمىنەپەس، مۇزىكا بىلەن تەقدىرداش ئىكەن» دېدى ئىسمەتۇللا مۆجىزى ئىماملىدىكى ئىشلارنى كۆز ئالدىدىن ئۆتكۈزۈپ.

تاغ ئارقىسىغا ئاستا - ئاستا يېتىۋاتقان قۇياش ئاخىرقى نۇرلىرىنى سەپمەكتە. بۇ نۇرلار ئىسمەتۇللا مۆجىزىنىڭ ئېتىنىڭ تۇپاقلرىدىن چاچرىغان ئۇچقۇنلار بىلەن بىرلىشىپ بۇ ساي يولىدا ئۆزگىچە مەنزىرىنى شەكىللەندۈرگەنىدى. ئىسمەتۇللا مۆجىزى قىزغۇچ نۇرلىرىنى تۆكۈۋاتقان قۇياشنى قوغلاۋاتقانداك ئېتىغا كۈچەپ قامچا سالدى. ئات تۇپاقلرىدىن ئوت چاچرىتىپ چاپتى.

توققۇزىنچى باب قاباھەتلىك چۈش

1

كۈن، ئايلار بىر - بىرىنى قوغلىشىپ ھەش - پەش دېگۈچە 1866 - يىلىنىڭ قەھرىتان سوغۇق بولىدىغان 12 - ئېيىمۇ كىرىپ قالدى. ئىسمەتۇللا مۆجىزى بۇ يىللارنى پۈتۈن خوتەن ئېلىنىڭ سەھراىرىنى ئايلىنىپ تولىمۇ مەنىلىك ئۆتكۈزدى. ئۇنىڭ ئاڭلىغان كىشىنىڭ يۈرەكلىرىنى ئېزىدىغان ئاجايىپ سېھرىي كۈچكە ئىگە مۇڭلىرى، بۇ يۇرتنىڭ ھەممە بۇلۇڭ - پۇچاقلىرىدا مۇقام، سەنئەت دېسە جان دەيدىغان جاپاكەش، نامرات پۇقرالارنىڭ دەردلىك قەلبىدە ئۇنتۇلماس ئىزلارنى قالدۇردى. ئىسمەتۇللا مۆجىزى ھازىر يايلىغاندا مۇزىكا ئىلىمى بويىچە ئونغا يېقىن شاگىرتىنى تەربىيەلەش بىلەن مەشغۇل ئىدى. ئۇ بۇ ئىشىدىن شۇنچىلىك رازى، خۇشال ئىدىكى، ئايالى بەھرىنسا تاماق يېيىشكە زورلىمىسا، بىر كۈنلەپ تاماق يېدىمۇ - يېمىدىمۇ، بىلەلمەي قالاتتى.

بۇ يىللاردىكى خوتەن پۇقرالىرىنىڭ ئەھۋالىدا ئالاھىدە ئۆزگىرىش بولمىدى، شۇنداقتىمۇ يەتتە ياشتىن - يەتمىش ياشقىچە بولغان خوتەن پۇقرالىرى ھېيىبۇللا ھاجىنى جان دەپ ھىمايە قىلاتتى. ھەتتا ئۇنىڭ ئۈچۈن ئىككىلەنمەي

قۇربان بېرىشكە رازى ئىدى. پۇقرالارنىڭ بۇ خىل ئېتىقادى، مۇھىمى ھېيىبۇللا ھاجىنىڭ شەرىئەت ئەھكاملىرىنى قانۇن قىلغان ئىسلام ھاكىمىيىتىنى قۇرغانلىقىدىن، مەسچىتلەرنى كەڭ - كۈشادە سېلىپ ئۆزلىرى ئۈچۈن قويۇق دىنىي مۇھىت يارىتىپ بەرگەنلىكىدىن ئىدى. بۇ چاغدىكى كۆرۈنەرلىك بىر ياخشى ئەھۋال، پۈتۈن خوتەن ئېلىدە، ئوغرىلىق، زىناخورلۇق، بۇلاڭچىلىقتەك جىنايى قىلمىشلارنىڭ زور دەرىجىدە ئازىيىپ، دۇكاندارلار دۇكانلىرىغا، كىشىلەر ئۆيلىرىگە قۇلۇپ سالمايدىغان، دېھقانلار ئېتىزىدىكى ئىشلىرىدىن قايتقاندا كەتمەن، تارماقلىرىنى ئىش ئورنىدا قويۇپ ئۆيلىرىگە قايتىپ كېتىدىغان ۋەزىيەتنىڭ بارلىققا كېلىشى ئىدى.

ئىسمەتۇللا بىر كۈنى بىر توپ كىشىنىڭ مېۋىلىك، مېۋىسىز دەرەخلەرنىڭ ھەممىسىنى ئادەم بويى قالدۇرۇپ كېسىپ ئىشك تۈۋىگە كەلگەنلىكىنى كۆرۈپ ھەم ھەيران قالدى ھەم قاتتىق غەزەپلەندى: «قانداق قاملاشمىغان ئىش بۇ، جىرىم تىكىش، كۆكەرتىش، ئەۋلادلارغا پايدىلىق، ساۋابلىق ئىش تۇرسا، بۇنى تەشەببۇس قىلماقتا يوق، قارقويۇق كەسكىنى نېمىسى؟ بۇ قايسى نادان گالۋاڭ ئامبالنىڭ ئەمىرىكىنە؟...» ئۇ شۇلارنى خىيالىدىن ئۆتكۈزدى - دە، يۈگۈرگىنىچە بېرىپ پالتىنىڭ سېپىغا ئېسىلدى.

— نېمە قىلىۋاتقىنىڭلارنى بىلەمسىلەر - يوق؟ بىر ئوبدان ئۆسۈۋاتقان دەرەخلەرنى كەسكىنىڭلار نېمىسى؟ — دېدى ئىسمەتۇللا مۆجىزى ئاچچىقتىن تىترەپ تۇرۇپ.

— بۇ ھاجى پاشاشاھنىڭ ئەمرى، ئىسمەتۇللا موللام، — دېدى ياشتا چوڭراق، قارامتۇل چىرايىدىن مۇز يېغىپ تۇرىدىغان، شاپ بۇرۇت بىرسى زەردە بىلەن.

— ھاجى پاشاشاھنىڭ ئەمرى؟ ئۇنىڭغا نېمە بوپتۇ ئەمدى، ئۇ مۇشۇنداق قاملاشمىغان ئەمر چۈشۈرمەيدىكەن؟ سىلە چوقۇم پەرماننى خاتا ئاڭلاپ قالدىڭلار، چوقۇم شۇنداق، كەسمەي تۇرۇڭلار.

— بولدى، ئىسمەتۇللا موللام، بىزگە كاشلا قىلمىسىلا، بىز ھەرگىز خاتا ئاڭلاپ قالمىدۇق. ھاجى پاشاشاھ ئالىيلىرى پۈتۈن يۇرتتىكى دەل - دەرەخلەرنى مۇشۇنداق كېسىشنى ئەمر قىلغان. يەنە كەسكىلى قويىمىسىلا، پاشاشاھنىڭ پەرمانىغا توسقۇنلۇق قىلىپ، گۇناھكار بولىلا، بۇ گۇناھنىڭ ئاقىۋىتىنى ئۆزلى-رىمۇ بىلىلا، — دېدى ھېلىقى توپ بېشى.

ئىسمەتۇللا پالتىنىڭ سېپىنى قويۇپ بەردى. بۇ بىر توپ كىشى ھەش - پەش دېگۈچە نۇرغۇن دەرەخلەرنى ئۆزلىرىنىڭ بويىنى ئۆلچەم قىلىپ يىقىتىپ بولدى. بىرسىنىڭ ئۈستىگە بىرى قالايىمىغان چۈشكەن بۇ دەرەخلەر خۇددى جەڭدە شېھىت بولغان جەسەتلەردەك قالايىمىغان ياتاتتى.

ئىسمەتۇللا بۇلارنى كۆرۈپ يۈرىكى ئېچىشتى، چىشلىرى كىرىشىپ پۈتۈن بەدىنى غال - غال تىترىدى، كۆز چاناقلىرى ياشقا تولدى. بۇ بىر توپ چاپارمەنلەر: «نېرى تۇر»، «قاچ!»، «ھە، ئىتتەردىم!» دەپ چۇقان - سۈرەن سېلىشىپ دەرەخلەرنى ھەدەپ كەسمەكتە ئىدى. ئۇلارنىڭ

قوللىرىدىكى پالتا ھەر قېتىم دەرەخ غولىغا ئۇرۇلغاندا، بۇ پالتا خۇددى ئىسمەتۇلانىڭ بەدىنىگە ئۇرۇلغاندەك سىلكىنىپ بىئارام بولاتتى: «نېمە ئىشتۇ بۇ، ھاجى پاششاھ نېمىشقا مۇنداق ئەمىر قىلىدىكەن؟ پەيغەمبەر ئەلەيھىسسالام «بىرىڭلارنىڭ قولىدا بىر كۆچەت قېلىپ، قىيامەت قايم بولسىمۇ، ئۇنى تىكىۋېتىڭلار»^① دېگەن تۇرسا، بىر ئۆمۈر تەقۋادار ئۆتكەن ھاجى پاششاھ بۇنى بىلمەيدىغاندۇ؟... ھەي، ئىست! ھەي، ئىست!...» ئىسمەتۇللا بۇلارنى ئويلاپ قاتتىق ھەسرەت چەكتى. ئۇ ئاخىرى ياغاچ كېسىۋاتقان بىرەيلەندىن بۇ ئىشنىڭ سەۋەبىنى سورىۋىدى، ئۇ كىشى:

— ھاجى پاششاھ ئالىيلىرىنىڭ چۈشى بۇزۇلۇپتىمىش. ئۇنىڭ چۈشىدە، جىمىكى خوتەن خەلقىنىڭ بېشى يوق، گەۋدىسى بار تۇرغۇدەك، خان بۇنىڭدىن قاتتىق ساراسىمىگە چۈشۈپ، خوتەن ئېلىگە زور بالا - قازا كېلىدىكەن، دەپ ئويلاپتۇ. ئوردا مۇنەججىملىرى ئۇنىڭ چۈشىگە تەبىر بېرەلمەپتەكەن، ھاجى پاششاھ ئالىيلىرى: «خوتەندىكى جىمىكى دەرەخلەرنى ئادەم بويى قالدۇرۇپ كېسىپ تاشلاڭلار، شۇنداق قىلغاندا بۇ بالا - قازادىن ساقلانغىلى بولىدۇ.» دەپ ئەمىر قىپتۇ، - دېدى بەخىرامان ھالدا.

ئىسمەتۇللا مۆجىزى بۇ سۆزلەرنى ئاڭلاپ تۇرۇپلا قالدى، ئۇنىڭ كۆز ئالدى قاراڭغۇلاشقاندەك بولدى - دە، ئۆيگە كىرىپ كەتتى.

ئىسمەتۇللا ئەتىسى بىر كۈن ئۆيىدىن سىرتقا چىقىمىدى. ئۇ ھېبىبۇللا ھاجىنىڭ چۈشىنى ئويلايتتى، خوتەن

① تەبرانى رىۋايىتى.

خەلقىنىڭ بېشىغا كېلىدىغان قورقۇنچلۇق كۈلپەتلەرنى تەسەۋۋۇر قىلىپ كۆرەتتى. بىر تۇرۇپ ئىشنىڭ ياخشى تەرەپلىرىنىمۇ ئويلايتتى، شۇنداقتىمۇ كۆڭلىدىكى قورقۇنچلۇق تۇمان زادىلا تارقاپ كەتمىدى. ئۇ ئۆگۈنى سەھۋالىم تۈپىلىكىگە چىقىپ تاغ تەرەپتىن كېلىۋاتقان نەشتەردەك جۇدۇنغا يۈزىنى تۇتۇپ ئۇزاق تۇردى: «ھەي، دەل - دەرەخلەرنى كېسىپ كۆڭلىگە تەسكىن تاپقۇچە، بىرەر ئەمەلىي چارە - تەدبىر ئويلىسا بولماسمۇ؟ ئەگەر بىرەر پالاكەت كەلسە، تۇرمۇش ئېغىرچىلىقىدا ئاران ياشاۋاتقان خەلق نېمە بولۇپ كېتەر؟...» ئۇ بۇ خىيالدىن گويا بېشىدىن بىركىم بىر قاپاق سوغۇق سۇ قۇيغاندەك ئەندىكىپ كەتتى. شۇ تاپتا ئۇنىڭ پۈتۈن بەدىنى مۇزلىغان بولۇپ، غال - غال تىترەيتتى، چىشلىرى كاسىلدايتتى. ئۇ ئازاب بىلەن ئېغىر قەدەملىرىنى يۆتكەپ ئۆي تەرەپكە يول ئالدى.

2

دەرەخ كېسىش ۋەقەسى بولۇپ ئۇزۇن ئۆتمەيلا شەھەردىن ئارقا - ئارقىدىن شۇم خەۋەر تارقالدى:

— قانداقتۇر بىر پادىشاھ ھاجى پاششاھنى تۇتۇۋاپتۇ.

— مىڭلاپ ئادەملەر «ئاللاھۇ ئەكبەر» دېگەن تەگبىر

ساداسى ئىچىدە تۇپچا تەرەپكە قاراپ ئېقىۋاتقۇدەك.

— كېسىلگەن باشلارنىڭ سانى يوقمىش.

بۇ خەۋەرلەرنى ئاڭلاپ ئىسمەتۇلانىڭ گېلىدىن غىزامۇ

ئۆتمىدى. خۇددى يايلىغاننىڭ ھاۋا بوشلۇقىدا تۆكۈلگەن قانلارنىڭ ھىدى پۇراۋاتقاندا، بۇ قىرغىنچىلىق پۈتۈن خوتەن ئېلىگە يامراپ، قانچىلىغان گۇناھسىز كىشىلەرنىڭ باشلىرى كېسىلىپ، جەسەتلىرى تاغدا كەتكەندەك بىر خىل قورقۇنچلۇق سەزگۈ ئۇنى زادىلا ئارامدا قويىمىدى. شۇنىڭ بىلەن ئۇ بۈگۈن ئەتكەن بۇ ئىشلارنىڭ تەپسىلاتىنى ئېنىق بىلمەكچى بولۇپ، قادىر قالۇننىڭ ئۆيىگە كىردى.

— ئەسسالامۇ ئەلەيكۇم، ئۇستاز، تىنچ — ئامانمۇ ئۆزلىرى، شەھەردە يۈز بەرگەن ئىشلارنى ئاڭلاپ ئۆزلىرىدىن كۆپ ئەنسىرىدىم، — دېدى ئىسمەتۇللا قادىر قالۇننى قۇچاقلاپ. قادىر قالۇننىڭ چىرايى تاتىراڭغۇ، كۆزچاناقلىرى لىققىدە ياش ئىدى.

— نېمە ئىش بولاتتى؟ — دېدى قادىر قالۇن ھەسرەت بىلەن ئېغىر تىنىپ، — قانخور ياقۇپ بەگ دېگەن بىرسى ھاجى پاششاھنى ئالداپ ئۆز چېدىرىغا ئاپىرىپ قاپقانغا دەسسەتتى. ئەتىسى شەھەرگە كىرىپ ئالدىغا ئۇچرىغانلىكى خوتەنلىكلەرنى قىردى. بۇ خەۋەرنى ئاڭلىغان خوتەن پۇقرالىرى: «پاششاھىمىز قېنى؟» دەپ چۇقان سېلىپ، «ئاللاھۇ ئەكبەر!» دېگەن سادا ئىچىدە تۇپچادىكى ياقۇپ بەگنىڭ چېدىرىغا ئېتىلدى. «ئۇر!»، «چاپ!»، ساداسى، تەگبىر ساداسى، مىلتىق ئاۋازى، يارىلانغانلارنىڭ ئاللا — توۋىلىرى، ئىگراشلىرى خوتەن شەھىرىنى بىر ئالدى. ھەتتا تاجاۋۇزچى چېرىكلەر ئادەم ئولتۇرۇپ ھالى قالماي، ياقا يۇرتلاردىن كەلگەن قاسساپلارنى ئىشقا سېلىپ، خوتەن پۇقرالىرىنى قوي، كالا بوغۇزلىغاندەك بوغۇزلىدى. ھاجى

پاششاھ ۋە ئۇنىڭ ئۇرۇق — تۇغقانلىرىدىن بولۇپ قىرىق كىشىنى ئەسكەرخاندىكى ھېلىقى، ھاجى پاششاھ تارىخان قاتارلىق قىرىق سەككىز كىشىنى تاشلىغان قۇدۇققا تاشلىدى.

قادىر قالۇننىڭ دېگەنلىرىنى ئاڭلاپ، ئىسمەتۇللا مۆجىزىنىڭ ئىچى سىيرىلدى. ئۇلار شۇ كۈنى بىر چاغقىچە خوتەننىڭ ۋەزىيىتى توغرىسىدا مۇڭداشتى. ئاخىرىدا، ئادىتى بويىچە جىمىكى ئازابلىرىنى، دەرد — ھەسرەتلىرىنى مۇزىكىدىن ئالماقچى بولغاندەك، قوللىرىغا قالۇن، تەمبۈرلىرىنى ئېلىپ «ئۇشاق» مۇقامىغا چالدى ۋە ھۈۋەيدانىڭ تۆۋەندىكى غەزىلىنى ئۆزلىرىنى ئۇنتۇغان ھالدا ئوقۇدى:

باقسام بۇ جاھاندا ھەممىگە دەردۇ — ئەلەم بار،
ھەر ئادىمىنىڭ كۆڭلىدە بىر زەيلىدە غەم بار.
غەمىمىز كىشىنى تاپسا بۇلۇرمۇ كىشى غىمىدەپ،
بۇ بەيكى دىلىم ئېيتۇر غەمىمىز كىشى كىم بار.
دۇنيادا ھۈۋەيدا نەپەس ئۆرمىدى شادى،
ھەيھات ئىنىڭ باغرىدا كۆپ خارى — سىتەم بار.

غەزەلنىڭ ھەربىر بوغۇم، سۆزلىرىدىن يۇرۇڭقاش دەرياسىنىڭ ئاھۇ — زارىدەك ئازاب تۆكۈلەتتى. ئۆزلىرىنىڭ بارلىقىنى، سۆيگۈسىنى مۇزىكىغا، ئاۋام پۇقراغا ئاتىغان بۇ سازەندىلەرنىڭ قوللىرىدىكى سازلارنىڭ پەدىسىنى بېسىشى، تارىلىرىنى چېكىشى، ناخشا توۋلىشىغا كۈچلۈك غەزەپ مۇجەسسەم بولغانىدى. ئۇلارنىڭ ۋۇجۇدى بىرخىل غايىۋى

كۈچتىن كۈۋەجەپ، يالقۇنجايتتى. ئۇلار ئىزچىل ھالدا ئاھاڭلارنى يۆتكەپ ناخشا ئوقۇماقتا ئىدى. بۇ چاغدا، پۈتۈن شەھەردىكى ئۇرۇق - تۇغقان، ئاتا - ئانا، دوست - بۇرادەرلىرىدىن ئايرىلىپ يۈرەك باغرى پارە - پارە بولغان شەھەر ئەھلى قورقۇنچلۇق چۈش كۆرۈپ ئۇيقۇغا كەتكەنىدى.

— ئەمدى ئۇخلايلى، تەڭ كېچە بوپتۇ، — دېدى قادىر قالۇن بېشىنى تۆۋەن سالغىنىچە غەمگە پېتىپ ئولتۇرغان ئىسمەتۇللاغا قاراپ.

— مېنىڭ پات ئۇيقۇم كېلىدىغاندەك ئەمەس، ئۇستاز. ئەتراپىمىزدا شۇنچە ئېغىر قىرغىنچىلىق بولۇۋاتسا، قانچىلىرى مۇزدەك قارا تۇپراققا چامغۇر كۆمۈلگەندەك كۆمۈلۈپ، قانچىلىرى جان تالىشىپ ئىگراۋاتسا، كۆزگە قانداقمۇ ئۇيقۇ كەلسۇن؟ — دېدى ئىسمەتۇللا، ئۇنىڭ ئاۋازى بوغۇلۇپ كەتتى. قىزىرىپ كەتكەن كۆزلىرىدىن ئاققان ياش مەڭزىنى بويلاپ ئېقىپ يەكتىكىنىڭ پېشىدە توختىدى.

قادىر قالۇن ئىسمەتۇللانىڭ ئۈنىمىگىنىغا قارىماي جاي راسلاپ بېرىپ ئۆزىمۇ ياتتى. لېكىن، ئىسمەتۇللانىڭ ئۇيقۇسى كېلىدىغاندەك ئەمەس ئىدى. ئۇ كۆزلىرىنى چىڭ يۇمۇپ، يوتقاننى بېشىغا يۆگەپ يېتىپ باقتى، ئاخىرى ئورنىدىن قوپۇپ يوتقانغا پۈركىنىپ ئولتۇردى. ھەي، قىرغىنچىلىق! مۆمىن، بېلى سۇنۇق، باغرى خۇن پۇقرالارنىڭ ھاياتى بەدىلىگە مەڭگۈ ئۇنتۇلماس قاباھەتلىك تارىخ يېزىپ قالدۇردۇڭ. ئاشۇ قانخور ياقۇپ بەگنىڭ قانچىلىغان بىگۇناھ خوتەن خەلقىنىڭ ئىسسىق قېنى بىلەن بويالغان رەھىمسىز قىلىچى يەنە قاچانغىچە قان تۆكۈپ ئاپەت

ياغدۇرار - ھە! ئاللاتائالانىڭ قۇدرىتى بىلەن شۇنداق بىر كۈنلەر كېلىدۇكى، بۇ ۋەھشىي قانخورلار ھەربىر جاننىڭ قىساسىنى چوقۇم تارتىدۇ. قوللىرىدىكى قىلىچ ئۆزلىرىنىڭ كۆكرەكلىرىگە سانجىلىپ قان يۇتىدۇ. ئېسىل ئوردا سارايلىرى دەل ئۆزلىرىنى كۆيدۈرىدىغان پاخال بولىدۇ، ئۇلارنىڭ زوراۋانلىق بىلەن توپلىغان ئالتۇن - كۈمۈشلىرى ئۆزلىرىنىڭ پۇتىغا سېلىنىدىغان كىشەن بولىدۇ، ئۇلار بۇ قاباھەتلىك چۈشنىڭ ئاخىرىنى ئۆزلىرىنىڭ تىتما - تىتما بولغان سېسىق گۆشلىرى، ئۈگرە - ئۈگرە ئۈستىخانلىرى بىلەن يېزىپ چىقىدۇ. چۈنكى، ئېزىلگەن، ياۋاش ئەمما بىرنى - بىر دەيدىغان، ئەقىدىسى كۈچلۈك، باتۇر خوتەن خەلقى بۇ خورلۇققا، بۇ ئار - نومۇسقا ھەرگىز سۈكۈت قىلىپ، قۇللارچە باش ئېگىپ تۇرمايدۇ. ئۇلار بىرى يىقىلسا ئونى، ئونى يىقىلسا يۈزى، يۈزى يىقىلسا مېڭى... قان كېچىپ كۈرەش قىلىدۇ. يۇرت مۇھەببىتى دۇنيادا ھەرقانداق مۇھەببەتتىن ئۈستۈن تۇرىدۇ. بۇنى يۇرتى ئاياغ ئاستى قىلىنغان خوتەن خەلقى ياخشى بىلىدۇ. بۇ مۇھەببەت ئۇلارنىڭ ۋۇجۇدىغا، مۇز تاغلارنى ئېرىتىپ لاۋىغا ئايلاندۇرىدىغان يالقۇننى، جەڭدە بەدەنلىرى ئۆتمەستۈشۈك بولۇپ كەتسىمۇ ۋاز كەچمەيدىغان ئاجايىپ جاسارەت ۋە تەۋرەنمەس ئېتىقادنى ئاتا قىلىدۇ. ئۇلار چوقۇم ھۆرلۈككە چىقىدۇ. ئۇلار چوقۇم بۇ تاجاۋۇزچىلارنى يەر بىلەن يەكسان قىلىدۇ. چۈنكى، ئۇلارغا يۇرت مۇھەببىتى جاسارەت، ئىشەنچ بېغىشلايدۇ» ئۇ بۇ خىياللىرىدىن روھلاندى. ۋۇجۇدىغا كۈچ - قۇۋۋەت توپلاندى - دە، پارس شائىرى ئوبۇلقاسىم لاھوتىنىڭ:

مەرد بولساڭ ۋەتەننى قىلغىن ھىمايەت،
قان بىلەن يۇيۇلسۇن گۇناھ - جىنايەت.

دېگەن مىسرالىرىنى پىچىرلاپ ئوقۇدى. شېئىر ئۇنىڭ روھىنى تېخىمۇ كۆتۈردى ھەمدە ئۇنىڭغا ۋەتەنگە بولغان كۈچلۈك مۇھەببەت، تاجاۋۇزچىلارغا بولغان غەزەپ - نەپرەت مەزمۇن قىلىنغان جەڭگىۋار يېڭى - يېڭى مىسرالارنى ئاتا قىلدى.

ئىسمەتۇللا مۆجىزى بۇ قېتىم شەھەردە بىر ھەپتىدىن ئارتۇقراق تۇردى. ئۇستاز، دوست - بۇرادەرلىرىنى يوقلاپ ئۇلار بىلەن ئىلمىي سۆھبەتلەردە بولدى، شېئىر ئوقۇشتى، مۇزىكا چېلىپ، ناخشا ئوقۇدى. قىزىق لەتىپە - چاقچاقلارنى دېيىشىپ كۆڭۈل غەشلىكىنى كۆتۈردى. بولۇپمۇ، ئۇنىڭ سۆھبەتداشلىرى ئۇ ئېيتىپ بەرگەن شېئىر دورغىنىڭ قىزىقارلىق لەتىپىلىرىنى ئاڭلاپ كۆزلىرىدىن ياش چىقىپ، ئۈچەيلىرى ئۈزۈلۈپ كەتكۈچە كۈلۈشتى. بۈگۈنمۇ ئىسمەتۇللا مۆجىزى ئاشۇنداق سۆھبەتلەرنىڭ بىرىدە ئىدى.

— ئىسمەتۇللا مىرزا بېگىم، شېئىر دورغىنىڭ لەتىپىلىرىدىن يەنە بىرنى ئېيتىپ بەرسىلە قانداق؟ — دېدى خوجا قاسىم، كۆزلىرىدىكى ياشنى سۈرتۈپ.

— ئېيتىپ بەرسەم بېرەي، لېكىن كۈلكىدىن يۈمىلىنىپ ئۈچىيىڭىز ئۈزۈلۈپ كېتىدۇ - قالسا ئۆزىڭىزگە، — دېدى ئىسمەتۇللا ۋە سۆزىنى باشلىدى.

— بۇغرا قۇم ئېتىكىدىكى تۇپرىقى ياخشى، سۈيى

ئەلۋەك يەرلەر ئەسلى قۇم، ناچار، زىرائەت بولمايدىغان يەر ئىكەن. نامرات دېھقانلار نەچچە يىل بۇ يەرگە پەرۋىش قىلىپ ياخشى يەرگە ئايلاندۇرۇپتۇ. بۇنى كۆرگەن يەرلىك مەنسەپدار مۇسا بەگنىڭ كۆزى قىزىرىپ، بۇ يەرنى قولغا كىرگۈزۈۋېلىشنىڭ مەسلىھەتىنى قىپتۇ. بۇنىڭدىن خەۋەر تاپقان شېئىر دورغا دېھقانلارغا خەۋەر قىلىپ، بىر ئىشنى ئۆزى دېگەندەك قىلىشنى تاپىلاپ قويۇپتۇ. ئەتىسى مۇسا بەگ قاتارلىقلار بۇ يەرگە كەپتۇ. مۇسابەگ شېئىر دورغىغا يەرنى ئۇزۇنسى ۋە توغرىسىغا قەدەملەشنى بۇيرۇپتۇ.

شېئىر دورغا «بىر - ئىككى!» دەپ ئاۋازىنى قويۇپ بېرىپ قەدەملەپتۇ. لېكىن ئۇ ھەر بىر سانىسا يەر تېگىدىن غەيرىي ئاۋاز چىقىپتۇ. شېئىر دورغا توختىسا ئاۋازمۇ توختايدىكەن، قەدىمىنى ساناپ ماڭسا ئاۋاز چىقىدىكەن. بۇ ئىشتىن مۇسابەگ باشتا ھەيران بوپتۇ، بارا - بارا قورقۇشقا باشلاپتۇ - دە، شېئىر دورغىنى چاقىرىپ، بۇنىڭ نېمە ئىش ئىكەنلىكىنى سوراپتۇ.

— سىلە بىلىمىسىلە كېرەك، بېگىم. بۇ قۇم ئاستىدا بۇغرا پادىشاھىم ياتىدۇ. ئۇ بۇ يەرنى سىلىنىڭ ئىگىلىۋېلىشلىرىدىن نارازى بولۇپ ئارغىماقلىرىنى چاپتۇرۇۋاتسا كېرەك. ئەگەر ئۇنىڭ غەزىپىنى كەلتۈرۈپ قويساق، بۇ زور قۇم دۆۋىسى پارچىلىنىپ پۈتۈن ئويتوغراقنى قۇم بېسىپ كېتىدۇ، — دەپتۇ.

موسا بەگ بۇنى ئاڭلاپ: «بولدى بۇ يەر بىلەن كارىمىز بولمىسۇن» دېگىنىچە بەدەر قېچىپتۇ.

— يەر ئاستىدىن چىققان نېمە ئاۋازكەن؟ — سورىدى بىرەيلەن.

— ئەسلى ھېلىقى دېھقانلار شېرىن دورغىنىڭ دېگىنى بويىچە بىر قانچە يەرگە ئورا كولاپ، چوڭ كاسسىغا سۇلىقلاپ، سۇ ئۈستىگە يەنە بىر كاسسىنى دۈملەپ، شېرىن دورغىنىڭ يەرنى قەدەملىگەن ئاۋازىنى ئاڭلاپ ئۇرغانىكەن، — دېدى ئىسمەتۇللا مۆجىزى.

سۆھبەت ئاخىرىدا ئىسمەتۇللا مۆجىزى، سۆھبەتداشلىرىنىڭ تەكلىپى بىلەن تەمبۈرىنى «بايات» مۇقامىغا چېلىپ تۆۋەندىكى خەلق ناخشىسىنى ئوقۇدى:

ۋەتىنىمىڭ سازمەن،
چۆلىدىن ئۇچقان غازمەن.
مۇرادىمغا يەتمىسەم،
ئۆلگىنىمگە رازمەن.

.....
ئۇنىڭ ئوقۇغان ناخشىلىرىدا، ئازابمۇ، ھەسرەت — نادامەتمۇ، شۇنىڭدەك خەلققە، ۋەتەنگە بولغان چوڭقۇر مۇھەببەتمۇ بار ئىدى. ئۇ پەقەت مۇشۇنداق تەمبۈرىنى سايرىتىپ ناخشا ئوقۇغان چېغىدىلا، زۇلمەت باسقان دۇنيانى ۋاقىتلىق ئۇنتۇپ، كۆڭلى ئارامىغا چۈشەتتى.

3

ياقۇپ بەگ خوتەننى نىياز ھېكمىمبەگكە ئۆتكۈزۈپ بېرىپ كەتتى. بۇنىڭ بىلەن، نىياز ھېكمىمبەگنىڭ ئۆزى خان، ئۆزى بەگ بولۇپ خالىغىنىنى قىلىدىغان ۋەھشىيەنە

ھۆكۈمرانلىقى باشلاندى. ئۇ ئېسىل، ھەيۋەتلىك ئوردا — سارايلارنى سالدۇردى. چوڭ باغچا بەرپا قىلىپ ئۇنىڭ ئىچىگە چوڭ — چوڭ كۆللەرنى چاپتۇردى. ئۇ بالا — چاقىلىرى بىلەن ھەركۈنى كۆلدىكى كېمىگە چىقىپ كەپ — ساپا قىلىپ، نەغمە — ناۋا بىلەن كۆڭلىنى ئاچاتتى. ئۇ بەرپا قىلغان بۇ باغنى «چېكىتلىك ئوردا» دەپ ئاتىدى. يەرنى نەيزە بويى چوڭقۇرلۇقتا كولتۇتۇپ، تۆپىلىرىنى ئېلىپ تاشلاپ ئەتراپىغا پۇختا خىش بىلەن ئېگىز ئىھاتە تام سالدۇردى. مەزكۇر باغنىڭ زېمىن دائىرىسى مىقدارىدا مەشۇت ۋە يىپەكتىن تور توقۇپ، ئىچىگە ئېگىز تۈۋرۈكلەرنى تۇرغۇزۇپ، تۈۋرۈكتىن — تۈۋرۈككە يىپەك تاناپلارنى تارتىپ، ئۈستىنى يىپەك تور بىلەن ياپتۇرۇپ، تۆت پۇتلۇق ۋە ئىككى قاناتلىق ۋەھشىي ۋە ئۆيدە بېقىلىدىغان ھەرخىل ھايۋانلاردىن بىر جۈپتىن قىلىپ باغنىڭ ئىچىگە سولدى. شۇنىڭدەك بۇ باغنىڭ ئىچىگە يەنە ھەرخىل مېۋىلىك ۋە مېۋىسىز دەرەخلەر، جاڭگالدا ۋە مەھەللىدە ئۆسىدىغان ھەرخىل ئوت — چۆپ، گۈل — گىياھلار، ھەتتا تىكەنلەرگىچە سالدۇردى. ھەركۈنى نەچچە تاغار ئاشلىقنى ئۇچار جانىۋارلارغا چېچىپ، نەچچە ئىت، ئېشەكنى ئۆلتۈرۈپ يولۋاس، بۆرە، تۈلكىلەرگە تاشلاپ بەردى.

نىياز ھېكمىمبەگ خوتەننى شۇنداق باشقۇردىكى، پۈتۈن خوتەن ئېلىدە بىرەر كىشى نىياز ھېكمىمبەگ ھەققىدە گەپ — سۆز قىلىشقا جۈرئەت قىلالمايتتى. خوتەننىڭ يەتتە ياشتىن — يەتمىش ياشقىچە بولغان بارلىق پۇقرالىرى ئۇنىڭ زۇلۇمىدىن قۇتۇلالىدى. ئۇ ھەدەپ پۇقرالانىڭ يىلىكىنى شوراپ ئۆزىگە بايلىق توپلىدى. نەتىجىدە، پۇقرالارنىڭ

تۇرمۇشى تارىختىكى ئەڭ ئېغىر ئەھۋالغا دۇچ كەلدى. شۇڭا، ياشتا چوڭ كىشىلەر خۇپىيانە ھالدا ئەلىشىر ھېكمىبەگنىڭ تەرىپىنى قىلىشاتتى. ئىسمەتۇللا مىرزىنىڭ ئەل ئۈچۈن قىلغان ياخشىلىقنى ئەسلىشىپ ئېغىزلىرىنى تاتلىق قىلىشاتتى.

ئىسمەتۇللا مۆجىزى نىياز ھېكمىبەگنىڭ بۇ ۋەھشىيەنە سىياسەتلىرىگە ئىشەنمەيلا قالدى. ئىشەنمەسلىككە ھەم ھېچقانداق ئامالسىز يوق ئىدى. شۇڭا ئۇ بۇخىل يىرگىنچلىك رېئاللىققا تەن بېرىپ، باش چۆكۈرۈپ شېئىر يېزىش، ئەل كېزىپ ساز چېلىپ، ناخشا ئوقۇش بىلەن مەشغۇل بولدى. ئۇنىڭ ناخشىلىرى پۈتۈن خوتەن ئېلىنىڭ شەھەر - سەھرائىرىدا، يايلاقلىرىدا جاراڭلايتتى. ئۇ بارغانلا يەردە كىشىلەرنىڭ قىزغىن قارشى ئېلىشىغا مۇيەسسەر بولاتتى. ئۇنىڭ ناخشىلىرىنى نامرات دېھقانلارمۇ، باي سودىگەرلەرمۇ، ئامبال - بەگلەرمۇ، يېشى چوڭلارمۇ، يېشى كىچىكلەرمۇ ھەممىسى مۇزدەك توپىدا يۈكۈنۈپ ئولتۇرۇپ يۇم - يۇم ياش تۆكۈپ ئاڭلايتتى. ئۇمۇ ناخشىلىرى ئارقىلىق ئېغىر ئەمگەك، نامرات تۇرمۇشتىن كۆڭلى سۇنغان، ياشاشتىن ئۈمىدلىرىنى ئۈزگەن كىشىلەرگە بۇنداق زور تەسەللى، ئۈمىد بېغىشلىيالىغانلىقىدىن چەكسىز خۇشال ئىدى.

1870 - يىلى باھاردا، ئىسمەتۇللا مۆجىزى خوتەندىكى بىر بۆلەك ئۇستاز، دوست - بۇرادەرلىرىنىڭ تەكلىپى بىلەن «توزغاق كوچىسى» دىكى ئۆيىگە يەنە كۆچۈپ كىردى. بۇ چاغدا، قادىر قالۇن خېلىلا ياشىنىپ قالغان بولسىمۇ، لېكىن قالۇننى چېلىشتىن تېخى قالمىغانىدى. ئۇستازى

مۇبارەكشاھ، موللا بلال ئىبنى يۈسۈپ خوتەننى قاتارلىقلار ئۇ ئالەمگە سەپەر قىلىپ بولغانىدى. ھازىر ئۇنىڭ شېئىرىيەت، تارىخ ھەققىدە ئەڭ قىزغىن ھەمسۆھبەتتە بولىدىغان دىلكىشى تارىخچى، ئۆلىما مەھمۇد ئەلەم^① ئىدى. گەرچە ئۇ ئىسمەتۇللادىن خېلىلا كىچىك بولسىمۇ، تارىخ بىلىمى ھەقىقەتەن مول بولغاچقا، ئىسمەتۇللا ئۇنىڭغا ئالاھىدە ھۆرمەت نەزىرى بىلەن قارايتتى. تالاي كېچىلەرنى بۇ ئىككىسى خەلقنىڭ، جۈملىدىن خوتەننىڭ قان، ياش بىلەن تولغان ئېچىنىشلىق تارىخى ھەققىدە سۆھبەت بىلەن تالڭ ئانقۇراتتى.

1871 - يىلى خوتەننىڭ مېۋە - چېۋىلەر مەي باغلاپ پىشىپ تۆكۈلۈپ تۇرىدىغان كۈز پەسلى ئىدى. ئىسمەتۇللا مۆجىزى شاگىرتلىرى غىياسىدىن، ساتتارلارنى ئەگەشتۈرۈپ لوپ - چىرا ئارىلىقىدىكى سايدا چىرا تەرەپكە قاراپ كېتىۋاتاتتى. ئۇ ئات ئۈستىدە تولىمۇ خىيالچان ئولتۇراتتى. بۇ چاغ، نىياز ھېكمىبەگنىڭ جىنايەت بىلەن تولغان ھاكىمىيىتى ئاغدۇرۇلۇپ ئەلىشىر ھېكمىبەگ يەنە ھاكىمىيەت بېشىغا چىققان مەزگىل بولغاچقا، ئۇنىڭ كۆڭلى خۇشال ئىدى. ئۇ ئەلىشىر ھېكمىبەگنىڭ ئىككىنچى قېتىم ئوردىغا قىلغان تەكلىپىنى ئۆتكەن ھەپتە چىرايلىقچە رەت قىلىپ: «ئەمدى ياشىنىپ قالدىم، ئالىيلىرى، بۇ يېشىمدا خىزمەتلىرىنى قىلىشقا قۇربىتىم يەتمەيدۇ. ئۇنىڭ ئۈستىگە ئۆتكەن يىللاردا يۈز بەرگەن زور قىرغىنچىلىق، ئىنسان

① 19 - ئەسىردە ياشىغان خوتەنلىك تارىخچى، 1897 - يىلى «خوتەن تەزكىرىسى» ناملىق كىتابنى يېزىپ قالدۇرغان.

چىدىغۇسىز بالا ئىناپەت يۈرەك - باغرىمنى خۇن قىلىۋەتتى.
كۆڭلۈم ئارامىدا ئەمەس. ئاخىرقى ئۆمرۈمنى جاھان
غۇۋالىرىدىن خالىي ھالدا مۇزىكىغا ئاتىسام، رۇخسەت
قىلىسالا...» دەپ ئۆزىگە ئېيتىپ قايىتىپ چىققاندى.

— ئۇستاز، بۇ قېتىم كىمنىڭ يېنىغا بارىمىز؟ —
سورىدى غىياسىدىن ئېتىنىڭ چۇلۇۋىرىنى تارتىپ،
ئىسمەتۇللا مۆجىزىگە يېقىنلاشتۇرۇپ.

— نەگە باراتتۇق، خەلقنىڭ يېنىغا - كەڭ ئاۋام پۇقرا
ئارىسىغا. مۇزىكىنىڭ، مۇقامنىڭ ھەقىقىي پىر -
ئۇستازلىرى خەلق. بىز مەڭگۈ ئۇلارنىڭ شاگىرتلىرى، —
دېدى ئىسمەتۇللا مۆجىزى.

بۇ قۇياش ئارغامچا بويى ئۆرلىگەن چاغ بولۇپ،
قۇياشنىڭ قىزغۇچ نۇرلىرى ئۇلارنىڭ يوللىرىغا، يۈزلىرىگە
ئاجايىپ چىرايلىق شولا چېچىپ تۇراتتى. ئۇلار ئادەمزات
كۆرۈنمەيدىغان بۇ كەڭرى ساي يولىدا گۇيا قۇياشقا قاراپ ئات
چاپتۇرۇپ ماڭماقتا، قۇياشمۇ ئۇلارنى ئۆز يېنىغا چاقىرماقتا
ئىدى.

ئونىنچى باب خاتىمە

1885 - يىلى مۆجىزە يۈز بەرگەندەك بىر ئىش بولدى:

ئاتمىش بەش ياشقا كىرىپ قالغان ئىسمەتۇللا مۆجىزى بىر
ئوغلۇل پەرزەنت كۆردى. بۇنىڭ بىلەن پۈتۈن ئائىلە
خۇشاللىققا چۆمدى. بولۇپمۇ، ئىسمەتۇللا مۆجىزى شۇنداق
خۇشال بولدىكى، رەھمەتلىك دادىسى نېمەتۇللاغا بولغان
سېغىنىشى، چوڭقۇر ھۆرمىتى يۈزىسىدىن بۇ كەنجى
ئوغلنىڭ ئىسمىنى نېمەتۇللا قويدى.

1899 - يىلى ئىسمەتۇللا مۆجىزى كېسەل بىلەن
ئالەمدىن ئۆتتى. ① ئۇنىڭ مېيىتى خوتەن شەھىرىدىكى
«سۇلتانم» قەبرىستانلىقىغا قويۇلدى. ② مەرھۇمنى ئۇنىڭ
ئۇرۇق - تۇغقان، دوست - بۇرادەرلىرى، شاگىرتلىرى
ھەمدە ئۇنىڭغا چوقۇنىدىغان ساناقسىز جامائەت زار - زار ياش
تۆكۈپ ئۇ ئالەمگە ئۆزىتىپ قويدى. پۈتۈن خوتەن ئېلى بۇ
مۇبارەك زات - مۇزىكا شەيداسىنىڭ ۋاپاتىدىن قاتتىق قايغۇغا
چۆمدى. يۈرۈڭقاش، قاراقاش دەريالىرى مائەم بىلەن تولمۇ
ئېغىر ئاقتى، ھەيۋەتلىك قارا قۇرۇم تېغى ئاپئاق شايدىن

① ئىسمەتۇللا مۆجىزىنىڭ نەۋرىسى مەتتۇرسۇن نېمەتۇللا (خوتەن ناھىيىلىك
تولۇق ئوتتۇرا مەكتىپىدە ئوقۇتقۇچى، 54 ياش) نىڭ: «دادام 14—15 ياشلىرىدا
دادىسىز قاپتىكەن» دېگەن بايانى ئاساس قىلىندى.

② مەكتەپىم ئىسمائىلنىڭ «موللا ئىسمەتۇللا مۆجىزى ۋە ئۇنىڭ ئىجادىي
پائالىيىتى» ناملىق ماقالىسىدىكى پاكىت ئاساس قىلىندى.

بەلباغ باغلىدى. ئۇنىڭ ئوغلى نېمەتۇللا خەتتاتلىق، شېئىرىيەت، تارىخ ئىلىمىگە ھەۋىسى كۈچلۈك، ئىلغار پىكىرلىك كىشى بولغاچقا، شىڭ شىسەي تۈرمىسىگە تاشلىنىپ 1948 - يىلى ئاتىمىش ئۈچ يېشىدا، تۈرمىدە ئالەمدىن ئۆتتى. نېمەتۇللانىڭ ئوغۇللىرىدىن (ئىسمەتۇللا مۆجىزىنىڭ نەۋرىلىرى) ئوبۇلقاسىم نېمەتۇللا (يەتمىش ياش، خوتەن شەھەر شاللىق مەھەللىسىدە ئولتۇرىدۇ)، مەتتۇرسۇن نېمەتۇللا (ئەللىك تۆت ياش، خوتەن ناھىيىلىك تولۇق ئوتتۇرا مەكتىپىنىڭ ئەدەبىيات ئوقۇتقۇچىسى) قاتارلىقلار ئىسمەتۇللا مۆجىزىنىڭ قەبرىسىنى يوقلاپ دۇئا تىلاۋەت قىلىپ تۇرماقتا.

ئىسمەتۇللا مۆجىزى، كېيىن ئوغلى نېمەتۇللا ئىشلەتكەن نەقىشلىك قەلەمدان، قاشتېشى سىياھدانلار ھازىر خوتەن ۋىلايەتلىك مەدەنىيەت يادىكارلىقلىرىنى باشقۇرۇش ئورنىدا ساقلانماقتا^①.

2000 - يىلى نوپۇس، خوتەن

مەسئۇل مۇھەررىرى: پاتىگۈل مىجىت
مەسئۇل كوررېكتورى: رەنا ئابلىمىت
مۇقاۋىسىنى لايىھىلىگۈچى: مۇراددىل ئابىد

تارىخىي شەخسلەر ھەققىدە ھېكايىلەر - 3
(4)

مۇقامچىلار بوستانى — مۆجىزى

ئاپتورى: مەمەت بارات تەشنىائى

*

شىنجاڭ خەلق نەشرىياتى نەشر قىلدى
(ئۈرۈمچى شەھىرى جەنۇبىي ئازادلىق يولى 348-نۆ)
شىنجاڭ شىنخۇا كىتابخانىسىدىن تارقىتىلدى
شىنجاڭ «ئىشچىلار ۋاقىت گېزىتى» باسما زاۋۇتىدا بېسىلدى
فورماتى: 787×1029 مم، 1/32 باسما تاۋۇقى: 6.75
2003 - يىلى 5 - ئاي 1 - نەشرى
2003 - يىلى 5 - ئاي 1 - بېسىلدى
تىراژى: 5000 — 1
ISBN 7-228-08012-2
ئومۇمىي باھاسى (1-5): 30.00 يۈەن
(يەككە باھاسى: 6.00 يۈەن)

① مەتبۇئات ئىسپاتلىنىش يۇقىرىقى ماقالىسى مەنبە قىلىندى.